॥तैत्तिरीय ब्राह्मणम्॥

॥ अष्टकम् १॥

॥प्रथमः प्रश्नः॥

॥ तैत्तिरीयब्राह्मणे प्रथमाष्टके प्रथमः प्रपाठकः॥

ब्रह्म सन्धंत्तं तन्में जिन्वतम्। क्षत्र सन्धंत्तं तन्में जिन्वतम्। इष् सन्धंत्तं तां में जिन्वतम्। ऊर्ज् सन्धंत्तं तां में जिन्वतम्। ऊर्ज् सन्धंत्तं तां में जिन्वतम्। पृष्टि सन्धंत्तं तां में जिन्वतम्। पृष्टि सन्धंत्तं तां में जिन्वतम्। पृश्क्रा सन्धंत्तं तां में जिन्वतम्। पृश्क्रा सन्धंत्तं तां में जिन्वतम्। पृश्क्रा सन्धंतं तान्में जिन्वतम्। स्तुतोंऽसि जनधाः। देवास्त्वां शुक्रपाः प्रणंयन्तु॥१॥

सुवीराः प्रजाः प्रजनयन्परीहि। शुक्रः शुक्रशोचिषा। स्तुतोऽसि जनेधाः। देवास्त्वां मन्थिपाः प्रणयन्तु। सुप्रजाः प्रजाः प्रजनयन्परीहि। मन्थी मन्थिशोचिषा। सञ्जग्मानो दिव आपृंथिव्यायुः। सन्धत्तं तन्मे जिन्वतम्। प्राण सन्धत्तं तं में जिन्वतम्। अपान सन्धत्तं तं में जिन्वतम्॥२॥ व्यान सन्धत्तं तं में जिन्वतम्। क्यान सन्धत्तं तं में जिन्वतम्। तन्में

जिन्वतम्। श्रोत्र॰ सन्धंत्तं तन्में जिन्वतम्। मनः सन्धंत्तं तन्में जिन्वतम्। वाच सन्धंत्तं तां में जिन्वतम्। आर्युः स्थ आयुंर्मे धत्तम्। आयुंर्यज्ञायं धत्तम्। आयुंर्यज्ञपंतये धत्तम्। प्राणः स्थः प्राणं में धत्तम्। प्राणं यज्ञायं धत्तम्॥३॥ प्राणं यज्ञपंतये धत्तम्। चक्षुः स्थश्चक्षुंर्मे धत्तम्। चक्षुंर्यज्ञायं धत्तम्। चक्षुंर्यज्ञपंतये धत्तम्। श्रोत्र ई स्थः श्रोत्रं मे धत्तम्। श्रोत्रं यज्ञायं धत्तम्। श्रोत्रं यज्ञपंतये धत्तम्। तौ देवौ शुक्रामन्थिनौ। कल्पयंतं दैवीर्विशंः। कल्पयंतं मानुषीः॥४॥ इषमूर्जमस्मासुं धत्तम्। प्राणान्पशुषुं। प्रजां मियं च यर्जमाने च। निरंस्तः शण्डंः। निरंस्तो मर्कः। अपंनुत्तौ शण्डामर्कौ सहामुनां। शुक्रस्यं सिमदंसि। मन्थिनः सिमदंसि। स प्रथमः सङ्कंतिर्विश्वकर्मा। स प्रथमो मित्रो वर्रुणो अग्निः। स प्रथमो

सहामुना। शुक्रस्य सामदासा मान्यनः सामदासा स प्रथमः सङ्घृतिर्विश्वकर्मा। स प्रथमो मित्रो वरुणो अग्निः। स प्रथमो बृह्स्पतिश्चिकत्वान्। तस्मा इन्द्रांय सुतमा जुंहोमि॥५॥ न्यन्त्वपानः सन्धत्तं तं में जिन्वतं प्राणं यज्ञायं धत्तं मानुंषीर्प्निर्द्धे चं॥ (ब्रह्मं क्षृत्रं तदिष्मूर्जः रियं पृष्टं प्रजां तां पृश्न्तान्तसन्धत्तं तत्प्राणमंपानं व्यानं तं चक्षुः श्रोत्रं मनस्तद्वाचं ताम्। इषादिपश्चके वाचं तां में पृश्न्तसन्धत्तं तान्मं प्राणादित्रितये तं मेऽन्यत्र तन्में॥——[१] कृत्तिकास्विग्निमादंधीत। एतद्वा अग्नेनक्षंत्रम्। यत्कृत्तिकाः।

स्वायांमैवैनं देवतांयामाधायं। ब्रह्मवर्चसी भंवति। मुखं वा एतन्नक्षंत्राणाम्। यत्कृत्तिंकाः। यः कृत्तिंकास्वग्निमांधृत्ते। मुख्यं एव भंवति। अथो खलुं॥६॥

अग्निन्क्षत्रमित्यपंचायन्ति। गृहान् ह् दाहुंको भवति। प्रजापंती रोहिण्यामग्निमंसृजता तं देवा रोहिण्यामादंधता ततो वै ते सर्वान्नोहांनरोहन्। तद्रोहिण्यै रोहिणित्वम्। यो रोहिण्यामग्निमांधत्ते। ऋध्नोत्येव। सर्वान्नोहांन्नोहित। देवा वै भुद्राः सन्तोऽग्निमाधित्सन्त॥७॥

तेषामनांहितोऽग्निरासींत्। अथैंभ्यो वामं वस्वपांकामत्। ते पुनर्वस्वोरादेधता ततो वै तान् वामं वसूपावंर्तता यः पुराऽभद्रः सन्पापीयान्तस्यात्। स पुनर्वस्वोर्ग्निमादंधीत। पुनरेवैनं वामं वसूपावंर्तते। भद्रो भवति। यः कामयेत् दानकांमा मे प्रजाः स्युरितिं। स पूर्वयोः फल्गुंन्योर्ग्निमादंधीत॥८॥

अर्यम्णो वा पृतन्नक्षंत्रम्। यत्पूर्वे फल्गुंनी। अर्यमेति तमांहुर्यो ददांति। दानंकामा अस्मै प्रजा भंवन्ति। यः कामयंत भगी स्यामिति। स उत्तरयोः फल्गुंन्योर्ग्निमादंधीत। भगंस्य वा

एतन्नक्षंत्रम्। यदुत्तंरे फल्गुंनी। भृग्यंव भंवति। कालुकुआ वै नामासुरा आसन्॥९॥

ते सुंवर्गायं लोकायाग्निमंचिन्वता पुरुष इष्टंकामुपांदधात्-पुरुष इष्टंकाम्। स इन्द्रौं ब्राह्मणो ब्रुवांण इष्टंकामुपांधत्ता एषा में चित्रा नामेतिं। ते सुंवर्गं लोकमा प्रारोहन्। स इन्द्र इष्टंकामावृंहत्। तेऽवांकीर्यन्त। येऽवाकींर्यन्त। त ऊर्णावभंयोऽभवन्। द्वावुदंपतताम्॥१०॥

तौ दिव्यौ श्वानांवभवताम्। यो भ्रातृंव्यवान्त्स्यात्। स चित्रायांमग्निमादंधीत। अवकीर्येव भ्रातृंव्यान्। ओजो बलंमिन्द्रियं वीर्यमात्मन्धंत्ते। वसन्तौ ब्राह्मणौंऽग्निमादंधीत। वसन्तो व ब्रौह्मणस्युर्तुः। स्व एवैनंमृतावाधायं। ब्रह्मवर्चसी भवति। मुखं वा एतदंतूनाम्॥११॥

यहंस्नतः। यो वसन्ताऽग्निमांधत्ते। मुख्यं एव भंवति। अथो योनिमन्तमेवेनं प्रजातमाधत्ते। ग्रीष्मे राजन्यं आदंधीत। ग्रीष्मो व राजन्यंस्युर्तुः। स्व एवेनंमृतावाधायं। इन्द्रियावी भंवति। श्रदि वैश्य आदंधीत। श्रद्धे वैश्यंस्युर्तुः॥१२॥

स्व एवैनंमृतावाधायं। पृशुमान्भंवति। न पूर्वयोः

फल्गुंन्योर्ग्निमार्द्धीत। एषा वै जंघन्यां रात्रिः संवत्स्रस्यं। यत्पूर्वे फल्गुंनी। पृष्टित एव संवत्स्रस्याग्निमाधायं। पापीयान्भवति। उत्तरयोरा दंधीत। एषा वै प्रंथमा रात्रिः संवत्स्रस्यं। यदुत्तरे फल्गुंनी। मुख्त एव संवत्स्रस्याग्निमाधायं। वसीयान्भवति। अथो खलुं। यदैवैनं यज्ञ उपनमेत्। अथादंधीत। सैवास्यर्ष्टिः॥१३॥

खल्वंधित्सन् फल्ग्ंन्योर्भिमादंधीतासन्नपततामृतूनां वैश्यंस्युर्त्रुरुत्तेरे फल्ग्ंनी षद्वं —[२] उद्धंन्ति। यदेवास्यां अमेध्यम्। तदपंहन्ति। अपोऽवोंक्षिति शान्त्यें। सिकंता निवंपति। एतद्वा अग्नेर्वेश्वान्रस्यं रूपम्। रूपेणैव वैश्वान्रमवंरुन्धे। ऊषां निवंपति। पृष्टि्वा एषा प्रजनंनम्। यदूषाः॥१४॥

पृष्ठांमेव प्रजनंनेऽग्निमाधंत्ते। अथो संज्ञानं एव। संज्ञान् इ ह्येतत्पंशूनाम्। यदूषाः। द्यावांपृथिवी सहास्ताम्। ते वियती अंब्रूताम्। अस्त्वेव नौं सह यज्ञियमितिं। यद्मुष्यां यज्ञियमासींत्। तद्स्यामंदधात्। त ऊषां अभवन्॥१५॥ यद्स्या यज्ञियमासींत्। तद्मुष्यांमदधात्। तद्दश्चन्द्रमंसि कृष्णम्। ऊषांन्विवपंत्रदो ध्यायेत्। द्यावांपृथिव्योरेव यज्ञिये- ऽग्निमाधंत्ते। अग्निर्देवेभ्यो निलायत। आखू रूपं कृत्वा। स पृथिवीं प्राविंशत्। स ऊतीः कुर्वाणः पृथिवीमनु समेचरत्। तदांखुकरीषमंभवत्॥१६॥

यदांखुकरीष संम्भारो भवंति। यदेवास्य तत्र न्यंक्तम्। तदेवावंरुन्थे। ऊर्जं वा एत रसं पृथिव्या उपदीका उद्दिहन्ति। यद्वल्मीकम्। यद्वल्मीकव्पा सम्भारो भवंति। ऊर्जमेव रसं पृथिव्या अवंरुन्थे। अथो श्रोत्रंमेव। श्रोत्रङ् ह्यंतत्पृथिव्याः। यद्वल्मीकः॥१७॥

अबंधिरो भवति। य एवं वेदं। प्रजापंतिः प्रजा अंसृजत। तासामत्रमुपाक्षीयत। ताभ्यः सूदमुप्प्राभिनत्। ततो वै तासामत्रं नाक्षीयत। यस्य सूदंः सम्भारो भवंति। नास्यं गृहेऽत्रं क्षीयते। आपो वा इदमग्रे सिल्लमांसीत्। तेनं प्रजापंतिरश्राम्यत्॥१८॥

कथिमदि स्यादितिं। सोऽपश्यत्पुष्करपूर्णं तिष्ठंत्। सोऽमन्यतः। अस्ति वै तत्। यस्मिन्निदमिष् तिष्ठतीतिं। स वेराहो रूपं कृत्वोप न्यमञ्जत्। स पृथिवीम्ध आँर्च्छत्। तस्यो उपहत्योदमञ्जत्। तत्पुष्करपूर्णेऽप्रथयत्। यदप्रथयत्॥१९॥ तत्पृंथिव्यै पृंथिवित्वम्। अभूद्वा इदिमितिं। तद्भूम्यै भूमित्वम्। तां दिशोऽनु वातः समंवहत्। ताः शर्कराभिरद्दःहत्। शं वै नोंऽभूदितिं। तच्छर्कराणाः शर्कर्त्वम्। यद्वंराहविंहतः सम्भारो भवंति। अस्यामेवाछंम्बद्वारम्ग्निमाधंत्ते। शर्करा भवन्ति धृत्यै॥२०॥

अथो शन्त्वायं। सरेता अग्निराधेय इत्यांहुः। आपो वर्रणस्य पत्नंय आसन्। ता अग्निर्भ्यंध्यायत्। ताः समंभवत्। तस्य रेतः परांऽपतत्। तिद्धरंण्यमभवत्। यिद्धरंण्यमुपास्यंति। सरेतसमेवाग्निमाधंत्ते। पुरुष इन्ने स्वाद्रेतंसो बीभत्सत् इत्यांहः॥२१॥

उत्तरत उपाँस्यत्यबीभत्सायै। अति प्रयंच्छति। आर्तिमेवाति प्रयंच्छति। अग्निर्देवेभ्यो निलायत। अश्वी रूपं कृत्वा। सौंऽश्वत्थे संवत्सरमंतिष्ठत्। तदंश्वत्थस्यांश्वत्थत्वम्। यदाश्वत्थः सम्भारो भवंति। यदेवास्य तत्र न्यंक्तम्। तदेवावंरुन्थे॥२२॥

देवा वा ऊर्जुं व्यंभजन्त। ततं उदुम्बर् उदंतिष्ठत्। ऊर्ग्वा

उंदुम्बरं। यदौदुंम्बरः सम्भारो भवंति। ऊर्जमेवावंरुन्थे। तृतीयंस्यामितो दिवि सोमं आसीत्। तं गांयुत्र्याऽहरत्। तस्यं पूर्णमंच्छिद्यत। तत्पूर्णोऽभवत्। तत्पूर्णस्यं पूर्णत्वम्॥२३॥ यस्यं पूर्णमयः सम्भारो भवंति। सोमपीथमेवावंरुन्थे। देवा व ब्रह्मन्नवदन्त। तत्पूर्ण उपांश्वणोत्। सुश्रवा व नामं। यत्पूर्णमयः सम्भारो भवंति। ब्रह्मवर्चसमेवावं रुन्थे। प्रजापंतिर्श्निमंसृजत। सोऽबिभेत्प्र मां धक्ष्यतीतिं। त॰ शम्यांऽशमयत्॥२४॥

तच्छुम्यै शमित्वम्। यच्छंमीमयः सम्भारो भवंति। शान्त्या अप्रदाहाय। अग्नेः सृष्टस्यं यतः। विकङ्कतं भा आँच्छंत्। यद्वैकंङ्कतः सम्भारो भवंति। भा एवावं रुन्धे। सहंदयो-ऽग्निराधेय इत्यांहुः। मुरुतोऽद्भिरग्निमंतमयन्। तस्यं तान्तस्य हृदंयमाच्छिन्दन्। साऽशनिरभवत्। यद्शनिहतस्य वृक्षस्यं सम्भारो भवंति। सहंदयमेवाग्निमा धंत्ते॥२५॥

ऊषां अभवन्नभवद्वल्मीकौंऽश्राम्युदप्रंथयुद्धृत्यैं बीभत्सत् इत्यांहू रुन्धे पर्णृत्वमंशमयदच्छिन्द्र्स्नीणिं

च∥——[३]

द्वादशस्ं विऋामेष्वग्निमा दंधीत। द्वादंश् मासाः संवत्सरः।

संवृत्सरादेवैनंमव्रुख्या धत्ते। यद्बांद्शसुं विक्रामेष्वा दधीत। परिमित्मवं रुन्धीत। चक्षुंर्निमित् आदंधीत। इयद्बादंश विक्रामा(३) इति। परिमितं चैवापरिमितं चावं रुन्धे। अनृंतं वै वाचा वंदति। अनृंतुं मनसा ध्यायति॥२६॥

चक्षुर्वे स्त्यम्। अद्रा(३)गित्यांह। अदंर्श्मितिं। तत्स्त्यम्। यश्चक्षंनिमितेऽग्निमांधत्ते। स्त्य एवेन्मा धंत्ते। तस्मादाहिताग्निर्नानृतं वदेत्। नास्यं ब्राह्मणोऽनांश्वान्गृहे वंसेत्। सत्ये ह्यंस्याग्निराहितः। आग्नेयी व रात्रिः॥२७॥ आग्नेयाः प्रावंः। ऐन्द्रमहंः। नक्तं गार्हंपत्यमा दंधाति। प्रानेवावं रुन्धे। दिवांऽऽहवनीयम्। इन्द्रियमेवावं रुन्धे। अधीदिते सूर्यं आहवनीयमा दंधाति। एतस्मिन्वे लोके प्रजापंतिः प्रजा अंसृजत। प्रजा एव तद्यजमानः सृजते। अथी भूतं चैव भंविष्यचावं रुन्धे॥२८॥

इडा वै मान्वी यंज्ञानूकाशिन्यांसीत्। साऽशृंणोत्। असुंरा अग्निमादंधत् इति। तदंगच्छत्। त आंहवनीयमग्र आदंधता अथ् गार्हंपत्यम्। अथान्वाहार्यपचनम्। साऽब्रंवीत्। प्रतीच्येषा्ड् श्रीरंगात्। भुद्रा भूत्वा परां भविष्यन्तीति॥२९॥ यस्यैवम् ग्निरांधीयतें। प्रतीच्यंस्य श्रीरंति। भुद्रो भूत्वा परांभवति। साऽशृंणोत्। देवा अग्निमादंधत् इतिं। तदंगच्छत्। तेंंऽन्वाहार्यपचंनुमग्र आदंधत। अथ् गार्हंपत्यम्। अथांऽऽहवनीयम्ं। साऽब्रंवीत्॥३०॥

प्राच्येषा्ड् श्रीरंगात्। भृद्रा भूत्वा सुंवृगं लोकमेष्यन्ति। प्रजां तु न वेत्स्यन्त इति। यस्यैवम्ग्निराधीयते। प्राच्यंस्य श्रीरंति। भृद्रो भूत्वा सुंवृगं लोकमेति। प्रजां तु न विंन्दते। साऽब्रंवीदिडा मनुम्। तथा वा अहं तवाग्निमाधास्यामि। यथा प्र प्रजयां पृश्भिर्मिथुनैर्जनिष्यसे॥३१॥

प्रत्यस्मिँ हो के स्थास्यसिं। अभि सुंवर्गं हो के जेष्यसीति। गार्हंपत्यमग्र आदंधात्। गार्हंपत्यं वा अनुं प्रजाः पृशवः प्रजांयन्ते। गार्हंपत्येनैवास्मैं प्रजां पृश्नम्प्राजंनयत्। अथौन्वाहार्यपर्चनम्। तिर्यिष्टिंव वा अयं होकः। अस्मिन्नेव तेनं होके प्रत्यंतिष्ठत्। अथोऽऽहवनीयम्। तेनैव सुंवर्गं होकमुभ्यंजयत्॥३२॥

यस्यैवमुग्निरांधीयतें। प्र प्रजयां पृशुभिंमिंथुनैर्जायते। प्रत्यस्मिं ह्योके तिंष्ठति। अभि सुंवर्गं लोकं जंयति। यस्य वा अयंथादेवतम् ग्निरांधीयतें। आ देवतांभ्यो वृश्च्यते। पापीयान्भवति। यस्यं यथादेवृतम्। न देवतांभ्य आवृंश्च्यते। वसीयान्भवति॥३३॥

भृगूंणां त्वाऽङ्गिरसां व्रतपते व्रतेनादंधामीतिं भृग्वङ्गिरसा-मादंध्यात्। आदित्यानां त्वा देवानां व्रतपते व्रतेनादंधामी-त्यन्यासां ब्राह्मणीनां प्रजानांम्। वरुणस्य त्वा राज्ञां व्रतपते व्रतेनादंधामीति राज्ञंः। इन्द्रस्य त्वेन्द्रियेणं व्रतपते व्रतेनादंधामीति राज्ञन्यंस्य। मनोंस्त्वा ग्राम्ण्यों व्रतपते व्रतेनादंधामीति वैश्यंस्य। ऋभूणां त्वां देवानां व्रतपते व्रतेनादंधामीति रथकारस्यं। यथादेवतमग्रिराधीयते। न देवतांभ्य आवृंश्च्यते। वसीयान्भवति॥३४॥

ध्यायति वै रात्रिश्चावंक्त्ये भविष्य्नतीत्यंब्रवीञ्चनिष्यमेंऽजयद्वसीयान्भवति नवं चा—[४]
प्रजापितिर्वाचः सृत्यमेपश्यत्। तेनाग्निमाधेत्त। तेन् वै स
और्ज्ञोत्। भूर्भुवः सुविरित्यांह। एतद्वै वाचः सृत्यम्। य
एतेनाग्निमाधित्ते। ऋभ्नोत्येव। अथो सृत्यप्रांशूरेव भविति।
अथो य एवं विद्वानंभिचरित। स्तृणुत एवेनम्॥३५॥
भूरित्यांह। प्रजा एव तद्यजंमानः सृजते। भुव इत्यांह।

अस्मिन्नेव लोके प्रतितिष्ठति। सुव्रित्यांह। सुव्र्ग एव लोके प्रतितिष्ठति। त्रिभिरक्षिरैर्गार्हंपत्यमा दंधाति। त्रयं इमे लोकाः। पृष्वेंवैनं लोकेषु प्रतिष्ठित्माधंत्ते। सर्वैः पश्रभिराहवनीयम्॥३६॥

सुवर्गाय वा एष लोकायाधीयते। यदांहवनीयः। सुवर्ग एवास्मै लोके वाचः सत्य सर्वमाप्नोति। त्रिभिर्गार्हंपत्यमा देधाति। पश्चभिराहवनीयम्। अष्टौ सम्पंद्यन्ते। अष्टाक्षरा गायत्री। गायत्रौंऽग्निः। यावानेवाग्निः। तमाधंत्ते॥३७॥

प्रजापंतिः प्रजा अंसृजत। ता अंस्मात्सृष्टाः परांचीरायन्। ताभ्यो ज्योतिरुदंगृह्णात्। तं ज्योतिः पश्यंन्तीः प्रजा अभि समावर्तन्त। उपरीवाग्निमुद्गृह्णीयादुद्धरन्। ज्योतिरेव पश्यंन्तीः प्रजा यजमानम्भि समावर्तन्ते। प्रजापंतेरक्ष्यंश्वयत्। तत्परां-ऽपतत्। तदश्वोऽभवत्। तदश्वंस्याश्वत्वम्॥३८॥

पुष वै प्रजापंतिः। यद्गिः। प्राजापत्योऽश्वंः। यदश्वं पुरस्तान्नयंति। स्वमेव चक्षुः पश्यंन्प्रजापंतिरनूदेंति। वृजी वा पृषः। यदश्वंः। यदश्वं पुरस्तान्नयंति। जातानेव भातृंव्यान्प्रणुंदते। पुन्रा वर्तयति॥३९॥ ज्निष्यमाणानेव प्रतिनुदते। न्यांहवनीयो गार्हंपत्य-मकामयत। निगार्हंपत्य आहवनीयम्। तौ विभाजं नाशंक्रोत्। सोऽश्वंः पूर्ववाङ्कृत्वा। प्राश्चं पूर्वमुदंवहत्। तत्पूर्ववाहंः पूर्ववाद्वम्। यदश्वं पुरस्तान्नयंति। विभंक्ति-रेवैनंयोः सा। अथो नानांवीर्यावेवैनौ कुरुते॥४०॥

यदुपर्युपरि शिरो हरैत्। प्राणान् विच्छिन्द्यात्। अधोऽधः शिरो हरति। प्राणानां गोपीथायं। इयत्यग्रे हरति। अथेयत्यथेयंति। त्रयं इमे लोकाः। पृष्वेवैनं लोकेषु प्रतिष्ठित्माधंत्ते। प्रजापंतिरग्निमंसृजत। सोऽबिभेत्प्र मा धक्ष्यतीति॥४१॥

तस्यं त्रेधा मंहिमानं व्यौहत्। शान्त्या अप्रदाहाय। यत्रेधाऽग्निराधीयते। महिमानंमेवास्य तद्यूहित। शान्त्या अप्रदाहाय। पुन्रा वर्तयति। महिमानंमेवास्य सन्दंधाति। पृशुर्वा एषः। यदर्श्वः। एष रुद्रः॥४२॥

यद्गिः। यदश्वंस्य प्दें ऽग्निमांद्ध्यात्। रुद्रायं पृशूनिपंदध्यात्। अपृशुर्यजंमानः स्यात्। यन्नाकृमयेंत्। अनंवरुद्धा अस्य पृशवंः स्युः। पार्श्वत आक्रंमयेत्। यथाऽऽहिंतस्याग्नेरङ्गांरा अभ्यव्वर्तेरन्। अवंरुद्धा अस्य पृशवो भवंन्ति। न रुद्रायापिंदधाति॥४३॥

त्रीणि ह्वी १ षि निर्वपति। विराजं एव विक्रांन्तं यजंमानोऽनु विक्रमते। अग्नये पवंमानाय। अग्नये पावकायं। अग्नये शुचये। यद्ग्रये पवंमानाय निर्वपति। पुनात्येवैनम्। यद्ग्रये पावकायं। पूत एवास्मिन्नन्नाद्यं दधाति। यद्ग्रये शुचये। ब्रह्मवर्चसमेवास्मिन्नुपरिष्टाद्दधाति॥४४॥

एन्माह्वनीयं धत्तेऽश्वत्वं वंर्तयति कुरुत् इतिं रुद्रो दंधाति यद्ग्रये शुचंय एकं च॥🗕 [५] देवासुराः संयंत्ता आसन्। ते देवा विजयमुपयन्तः। अग्नौ वामं वसु सं न्यंदधत। इदमुं नो भविष्यति। यदिं नो जेष्यन्तीतिं। तदग्निर्नोत्सहंमशक्नोत्। तत् त्रेधा विन्यंदधात्। पृशुषु तृतीयम्। अप्सु तृतीयम्। आदित्ये तृतीयम्॥४५॥ तद्देवा विजित्यं। पुनरवांरुरुत्सन्त। तेंंऽग्नये पर्वमानाय पुरोडाशंमष्टाकंपालं निरंवपन्। पशवो वा अग्निः पर्वमानः। यदेव पशुष्वासीत्। तत्तेनावांरुन्धत। तेंऽग्नयें पावकायं। आपो वा अग्निः पांवकः। यदेवाप्स्वासीत्। तत्तेनावांरुन्धत॥४६॥ तें उग्नये शुचंये। असौ वा आंदित्यों उग्निः शुचिः। यदेवादित्य आसींत्। तत्तेनावांरुन्धतः। ब्रह्मवादिनों वदन्ति। तुनुवो वावैता अंग्र्याधेयंस्य। आग्नेयो वा अष्टाकंपालोऽग्र्याधेयमिति। यत्तं निर्वपत्। नैतानि। यथाऽऽत्मा स्यात्॥४७॥

नाङ्गांनि। ताहगेव तत्। यदेतानि निर्वपेत्। न तम्। यथाऽङ्गांनि स्युः। नाऽऽत्मा। ताहगेव तत्। उभयांनि सह निरुप्यांणि। यज्ञस्यं सात्मत्वायं। उभयं वा एतस्यैन्द्रियं वीर्यमाप्यते॥४८॥

यों ऽग्निमांधत्ते। ऐन्द्राग्नमेकांदशकपालमनु निर्वपेत्। आदित्यं चरुम्। इन्द्राग्नी वे देवानामयातयामानौ। ये एव देवते अयातयाम्नी। ताभ्यांमेवास्मां इन्द्रियं वीर्यमवं रुन्धे। आदित्यो भवति। इयं वा अदितिः। अस्यामेव प्रतितिष्ठति। धेन्वै वा एतद्रेतः॥४९॥

यदाज्यम्। अनुडुहंस्तण्डुलाः। मिथुनमेवावंरुन्धे। घृते भंवति। यज्ञस्यालूक्षान्तत्वाय। चत्वारं आर्षेयाः प्राश्ञंन्ति। दिशामेव ज्योतिषि जुहोति। पृशवो वा पृतानि ह्वी॰षि। पृष रुद्रः। यद्ग्रिः॥५०॥

यत्सद्य एतानि ह्वी १ षि निवी तै। रुद्रायं पृशूनिपं दध्यात्।

अपृशुर्यजंमानः स्यात्। यन्नानुनिर्वपैत्। अनंवरुद्धा अस्य पृश्ववः स्युः। द्वादृशसु रात्रीष्वनु निर्वपेत्। संवृत्सरप्रतिमा व द्वादश् रात्रयः। संवृत्सरणैवास्मे रुद्र शंमियत्वा। पृश्ववंरुन्थे। यदेकंमेकमेतानि हुवी १षि निर्वपैत्॥५१॥

यथा त्रीण्यावपंनानि पूर्यंत्। तादक्तत्। न प्रजनंन-मुच्छि १षेत्। एकं निरुप्यं। उत्तरे समस्येत्। तृतीयंमेवास्मं लोकमुच्छि १षित प्रजनंनाय। तं प्रजयां पृशुभिरनु प्रजायते। अथो यज्ञस्यैवैषाऽभिक्रांन्तिः। रथ्युकं प्रवंतयति। मनुष्युर्थेनैव देवर्थं प्रत्यवंरोहति॥५२॥

ब्रह्मवादिनों वदन्ति। होत्व्यंमग्निहोत्राँ(३) न होत्व्या(३) मितिं। यद्यज्ञंषा जुहुयात्। अयंथापूर्वमाहंती जुहुयात्। यत्र जुंहुयात्। अग्निः पर्गं भवेत्। तूष्णीमेव होत्व्यम्। यथापूर्वमाहंती जुहोतिं। नाग्निः पर्गभवति। अग्नीधे ददाति॥५३॥

अग्निम्ंखानेवर्त्नप्रींणाति। उपबर्हणं ददाति। रूपाणामवं-रुद्धै। अर्थं ब्रह्मणें। इन्द्रियमेवावंरुन्धे। धेनु होत्रें। आशिषं पुवावंरुन्धे। अनुङ्गाहंमध्वर्यवें। विह्नवी अनुङ्गान्। वहिरध्वर्युः॥५४॥

विहिन्वेव विहि यज्ञस्यावंरुन्थे। मिथुनौ गावौ ददाति। मिथुनस्यावंरुद्धौ। वासो ददाति। सुर्वदेवृत्यं वै वासंः। सर्वा एव देवताः प्रीणाति। आ द्वांदशभ्यो ददाति। द्वादंश मासाः संवत्सरः। संवत्सर एव प्रतितिष्ठति। कामंमूर्ध्वं देयम्। अपंरिमितस्यावंरुद्धौ॥५५॥

घर्मः शिर्स्तद्यम्गिः। सिम्प्रियः पृशुभिर्भुवत्। छुर्दिस्तोकाय् तनयाय यच्छ। वातः प्राणस्तद्यमृग्निः। सिम्प्रियः पृशुभिर्भुवत्। स्वदितं तोकाय् तनयाय पितुं पंच। प्राचीमनुं प्रदिशं प्रेहिं विद्वान्। अग्नेरंग्ने पुरो अग्निर्भवेह। विश्वा आशा दीद्यांनो विभाहि। ऊर्जं नो धेहि द्विपदे चतुंष्पदे॥५६॥ अर्कश्चश्चस्तद्सौ सूर्यस्तद्यमृग्निः। सिम्प्रियः पृशुभिर्भुवत्। यत्ते शुक्र शुक्रं वर्चः शुक्रा तृनः। शुक्रं ज्योतिरजंस्रम्। तेनं मे दीदिह् तेन त्वाऽऽदंधे। अग्निनाऽग्ने ब्रह्मंणा। आनुशे व्यानशे सर्वमायुर्व्यानशे। ये ते अग्ने शिवे तुनुवौं। विरार्द्व

स्वराद्वं। ते माविंशतां ते मां जिन्वताम्॥५७॥

ये तें अग्ने शिव तन्वौं। सम्माद्वांभिभूश्चं। ते माविंशतां ते मां जिन्वताम्। ये तें अग्ने शिव तन्वौं। विभूश्चं परिभूश्चं। ते मा विंशतां ते मां जिन्वताम्। ये तें अग्ने शिव तन्वौं। प्रभ्वी च प्रभूतिश्च। ते मा विंशतां ते मां जिन्वताम्। यास्तें अग्ने शिवास्तनुवंः। ताभिस्त्वाऽऽदंधे। यास्तें अग्ने घोरास्तनुवंः। ताभिरम्ं गंच्छ॥५८॥

चतुंष्पदे जिन्वतां तुनुबुम्नीणिं च॥_____[9]

इमे वा एते लोका अग्नयं। ते यदव्यविता आधीयरन्। शोचयंयुर्यजमानम्। घर्मः शिर् इति गार्हंपत्यमा देधाति। वातंः प्राण इत्यंन्वाहार्यपचनम्। अर्कश्चक्षुरित्यांहवनीयम्। तेनैवैनान्व्यावंतियति। तथा न शोचयन्ति यजमानम्। रथन्तरम्भिगांयते गार्हंपत्य आधीयमांने। राथंन्तरो वा अयं लोकः॥५९॥

अस्मिन्नेवैनं लोके प्रतिष्ठितमा धंत्ते। वामुद्वेय्यम्भिगायत उद्धियमाणे। अन्तरिक्षं वै वामदेव्यम्। अन्तरिक्ष एवैनं प्रतिष्ठितमाधंत्ते। अथो शान्तिवै वामदेव्यम्। शान्तमेवनं पश्वयंमुद्धंरते। बृहद्भिगांयत आहवनीयं आधीयमांने। बार्हंतो वा असौ लोकः। अमुष्मिंत्रेवैनं लोके प्रतिष्ठितमाधंत्ते। प्रजापंतिरग्निमंसृजत॥६०॥

सोऽश्वोऽवारों भूत्वा परांङैत्। तं वांरवन्तीयेंनावारयत। तद्वांरवन्तीयंस्य वारवन्तीयृत्वम्। श्यैतेनं श्येती अंकुरुत। तच्छौतस्यं श्यैतृत्वम्। यद्वांरवन्तीयंमिभ् गायंते। वार्यित्वैवैनं प्रतिष्ठितमा धंत्ते। श्यैतेनं श्येती कुंरुते। घर्मः शिर् इति गार्हंपत्यमादंधाति। सशींर्षाणमेवैनमा धंत्ते॥६१॥

उपैन्मुत्तंरो युज्ञो नंमित। रुद्रो वा एषः। यद्ग्निः। स आंधीयमान ईश्वरो यजंमानस्य पृश्न् हिश्सिंतोः। सम्प्रियः पृश्भिभुंवदित्यांह। पृश्भिरेवैन् सम्प्रियं करोति। पृश्नामहिश्साय। छुर्दिस्तोकाय तनयाय युच्छेत्यांह। आशिषंमेवैतामा शांस्ते। वार्तः प्राण इत्यंन्वाहार्यपर्चनम्॥६२॥

सप्राणमेवेनमा धंत्ते। स्वदितं तोकाय तनयाय पितुं प्चेत्यांह। अन्नमेवास्मै स्वदयति। प्राचीमन् प्रदिशं प्रेहिं विद्वानित्यांह। विभंक्तिरेवैनयोः सा। अथो नानांवीर्यावेवैनौं कुरुते। ऊर्जं नो धेहि द्विपदे चतुंष्पद इत्यांह। आशिषंमेवैतामा शांस्ते। अर्कश्रक्षुरित्याहवनीयम्। अर्को वै देवानामन्नम्॥६३॥ अन्नमेवावं रुन्धे। तेनं मे दीदिहीत्यांह। समिन्ध एवैनम्। आनुशे व्यानश इति त्रिरुदिङ्गयति। त्रयं इमे लोकाः। एष्वेवैनं लोकेषु प्रतिष्ठितमा धंत्ते। तत्तथा न कार्यम्। वीङ्गितमप्रतिष्ठितमा दंधीत। उद्धृत्यैवाधायांभिमन्नियंः। अवीं क्रितमेवैनं प्रतिष्ठितमाधंत्ते। विराद्वे स्वराद्वे यास्ते अग्ने शिवास्तनुवस्ताभिस्त्वाऽऽदंध इत्यांह। एता वा अग्नेः शिवास्तनुवंः। ताभिरवैन समर्धयति। यास्ते अग्ने घोरास्तनुवस्ताभिरमुं गच्छेतिं ब्रूयाद्यं द्विष्यात्। ताभिरवैनं परांभावयति॥६४॥

लोकोऽस्जतेन्माधेतेऽन्वाहार्यपर्चनं देवानामत्रमेनं प्रतिष्ठित्माधेते पर्श्व चा——[८] श्रामीग्रभादिग्निं मंन्थति। एषा वा अग्नेर्यिज्ञियां तृनूः। तामेवास्मे जनयति। अदितिः पुत्रकामा। साध्येभ्यो देवेभ्यौ ब्रह्मोदनमंपचत्। तस्यां उच्छेषंणमददुः। तत्प्राश्ञौत्। सा रेतोऽधत्त। तस्यै धाता चौर्यमा चौजायेताम्। सा द्वितीयंमपचत्॥६५॥

तस्यां उच्छेषंणमददुः। तत्प्राश्नांत्। सा रेतोंऽधत्त। तस्यैं मित्रश्च वर्रुणश्चाजायेताम्। सा तृतीयंमपचत्। तस्यां उच्छेषंणमददुः। तत्प्राश्नांत्। सा रेतोंऽधत्त। तस्या अश्शंश्च भगंश्चाजायेताम्। सा चंतुर्थमंपचत्॥६६॥

तस्यां उच्छेषंणमददुः। तत्प्राश्नांत्। सा रेतोंऽधत्त। तस्या इन्द्रंश्च विवंस्वाङ्श्चाजायेताम्। ब्रह्मौद्नं पंचति। रेतं एव तद्दंधाति। प्राश्नंन्ति ब्राह्मणा ओद्नम्। यदाज्यंमुच्छिष्यंते। तेनं स्मिधोऽभ्यज्या दंधाति। उच्छेषंणाद्वा अदिती रेतों-ऽधत्त॥६७॥

उच्छेषंणादेव तद्रेतों धत्ते। अस्थि वा एतत्। यत्स्मिधंः। एतद्रेतंः। यदाज्यम्। यदाज्येन स्मिधोऽभ्यज्यादधांति। अस्थ्येव तद्रेतंसि दधाति। तिस्र आदंधाति मिथुन्त्वायं। इयंतीर्भवन्ति। प्रजापंतिना यज्ञमुखेन सम्मिताः॥६८॥ इयंतीर्भवन्ति। य्ज्ञप्रुषा सम्मिताः। इयंतीर्भवन्ति। एतावृद्धे पुरुषे वीर्यम्। वीर्यसम्मिताः। आर्द्रा भवन्ति। आर्द्रिमिव हि रेतः सिच्यते। चित्रियस्याश्वत्थस्यादंधाति। चित्रमेव भवित। घृतवंतीभिरा दंधाति॥६९॥

पृतद्वा अग्नेः प्रियं धामं। यद्घृतम्। प्रियेणैवैनं धाम्ना समर्धयति। अथो तेजंसा। गायत्रीभिन्नाह्मणस्यादंध्यात्। गायत्रछंन्दा वे ब्राह्मणः। स्वस्य छन्दंसः प्रत्ययन्स्त्वायं। त्रिष्टुग्भी राजन्यंस्य। त्रिष्टुप्छंन्दा वे राजन्यः। स्वस्य छन्दंसः प्रत्ययनस्त्वायं॥७०॥

जगंतीभिर्वेश्यंस्य। जगंतीछन्दा वे वैश्यंः। स्वस्य छन्दंसः प्रत्ययन्स्त्वायं। तः संवत्स्रं गोंपायेत्। संवृत्स्रः हि रेतों हितं वर्धते। यद्यंनः संवत्स्रे नोपनमेंत्। स्मिधः पुन्रादंध्यात्। रेतं पुव तिष्कृतं वर्धमानमेति। न माःसमंश्जीयात्। न स्नियमुपेयात्॥७१॥

यन्मा १ समंश्र्जीयात्। यत्स्रियं मुपेयात्। निर्वीयः स्यात्। नैनेमग्निरुपंनमेत्। श्व आंधास्यमानो ब्रह्मौद्नं पंचति। आदित्या वा इत उत्तमाः सुंवर्गं लोकमांयन्। ते वा इतो यन्तं प्रतिनुदन्ते। एते खलु वावाऽऽदित्याः। यद्ग्रौह्मणाः। तैरेव सुन्त्वं गंच्छति॥७२॥

नैनं प्रतिनुदन्ते। ब्रह्मवादिनों वदन्ति। क्वां सः। अग्निः कार्यः। यौऽस्मै प्रजां पृशून्प्रंजनयतीतिं। शल्कैस्ता १रात्रिंम् ग्निमिंन्धीत। तस्मिं न्नुपव्युषम्रणी निष्टंपेत्। यथंर्ष्मायं वाशिता न्यांविच्छायतिं। ताद्दगेव तत्। अपोद्ह्य भस्माग्निं मन्थति॥७३॥

सैव साऽग्नेः सन्तंतिः। तं मंथित्वा प्राश्चमुद्धंरित। संवत्स्रमेव तद्रेतों हितं प्रजनयित। अनाहित्स्तस्याग्निरित्यांहः। यः स्मिधोऽनांधायाग्निमांधृत्त इतिं। ताः संवत्स्रे पुरस्तादादंध्यात्। संवत्सरादेवनंमव्रुध्याधंत्ते। यदिं संवत्सरेऽनाद्ध्यात्। द्वादृश्यां पुरस्तादादंध्यात्। संवत्सरप्रेतिमा व द्वादंश्य रात्रयः। संवत्सरमेवास्याहिता भवन्ति। यदिं द्वादृश्यां नाद्ध्यात्। त्र्यहे पुरस्तादादंध्यात्। आहिता एवास्यं भवन्ति॥७४॥

द्वितीयंमपचचतुर्थमंपचदिती रेतांऽधत् सम्मिता घृतवंतीभिरादंधाति राज्न्यः स्वस्य छन्दंसः प्रत्ययन्स्तायंयाद्रच्छति मन्थित् रात्रंयश्चत्वारि च॥————[९] प्रजापंतिः प्रजा अंसृजत। स रिरिचानोऽमन्यत। स तपोऽतप्यत। स आत्मन्वीर्यमपश्यत्। तदंवर्धत। तदंस्मात्सहंसोध्वमंसृज्यत। सा विराडंभवत्। तां देवासुरा व्यंगृह्वत। सोंऽब्रवीत्प्रजापंतिः। मम वा एषा॥७५॥

दोहां पुव युष्माक् मितिं। सा ततः प्राच्युदंक्रामत्। तत्प्रजापंतिः पर्यगृह्णात्। अर्थवं पितुं में गोपायेतिं। सा द्वितीयमुदंक्रामत्। तत्प्रजापंतिः पर्यगृह्णात्। नर्य प्रजां में गोपायेतिं। सा तृतीयमुदंक्रामत्। तत्प्रजापंतिः पर्यगृह्णात्। शङ्स्यं पश्चमें गोपायेतिं॥७६॥

सा चंतुर्थमुदंक्रामत्। तत्प्रजापंतिः पर्यगृह्णात्। सप्रंथ स्भां में गोपायति। सा पंश्रममुदंक्रामत्। तत्प्रजापंतिः पर्यगृह्णात्। अहं बुध्रिय मत्रं मे गोपायति। अग्नीन् वाव सा तान्व्यंक्रमत। तान्प्रजापंतिः पर्यगृह्णात्। अथो पङ्किमेव। पङ्किर्वा एषा ब्राह्मणे प्रविष्टा॥७७॥

तामात्मनोऽधि निर्मिमीते। यद्ग्रिर्राधीयतें। तस्मांदेतावंन्तो-ऽग्नय आधीयन्ते। पाङ्कं वा इद सर्वम्ं। पाङ्कंनैव पाङ्कः स्पृणोति। अर्थवं पितुं में गोपायेत्यांह। अन्नमेवैतेनं स्पृणोति। नर्यं प्रजां में गोपायेत्यांह। प्रजामेवैतेनं स्पृणोति। शङ्स्यं प्रशून्में गोपायेत्यांह॥७८॥ पश्नेवैतेनं स्पृणोति। सप्रथ सभां में गोपायेत्यांह।

सभामेवैतेनैन्द्रिय स्पृंणोति। अहें बुध्निय मर्त्र मे गोपायेत्यांह। मन्नंमेवैतेन श्रिय एं स्पृणोति। यदान्वाहार्यपचने उन्वाहार्यं पचन्ति। तेन सौं उस्याभीष्टः प्रीतः। यद्गार्हंपत्य आज्यंमधिश्रयंन्ति सम्पर्नींयांजयंन्ति। तेन सौंऽस्याभीष्टंः प्रीतः। यदांहवनीये जुह्वंति॥७९॥ तेन सों ऽस्याभीष्टंः प्रीतः। यत्सभायां विजयंन्ते। तेन सौंऽस्याभीष्टंः प्रीतः। यदांवसथेऽन्नर हरंन्ति। तेन सौंऽस्याभीष्टंः प्रीतः। तथाँऽस्य सर्वें प्रीता अभीष्टा आधीयन्ते। प्रवसथमेष्यन्नेवमुपतिष्ठेतैकंमेकम्। यथाँ ब्राह्मणायं गृहेवासिने परिदायं गृहानेतिं। ताद्दगेव तत्। पुनरागत्योपंतिष्ठते। सा भागयमेवैषां तत्। सा ततं ऊर्ध्वारोहत्। सा रोहिण्यंभवत्। तद्रोहिण्ये रोहिणित्वम्। रोहिण्यामग्निमादंधीत। स्व एवैनं योनौ प्रतिष्ठितमाधंत्ते। ऋध्नोत्येनेन॥८०॥

एषा पुशून्में गोपायेति प्रविष्टा पुशून्में गोपायेत्यांहु जुह्वंति तिष्ठते सप्त चं॥———[१०]

ब्रह्म सन्धंत्तं कृत्तिंकासूद्धंन्ति द्वादशसुं प्रजापंतिर्वाचो देवासुरास्तदग्निर्नोद्धर्मः शिरं इमे वै शंमीगुर्भात्प्रजापंतिः स रिरिचानः स तपः स आत्मन्वीर्यं दशं॥१०॥ प्रथमः प्रश्नः

ब्रह्म सन्धंत्तं तौ दिव्यावथों शन्त्वाय प्राच्येषां यदुपर्युपरि यत्सद्यः सोऽश्वोऽवारों भूत्वा जर्गतीभिरशीतिः॥८०॥

ब्रह्म सन्धंत्तमृध्नोत्येंनेन॥

हरिः ओम्॥ ॥इति श्रीकृष्णयजुर्वेदीयतैत्तिरीयब्राह्मणे प्रथमाष्टके प्रथमः प्रपाठकः समाप्तः॥

॥द्वितीयः प्रश्नः॥

॥ तैत्तिरीयब्राह्मणे प्रथमाष्टके द्वितीयः प्रपाठकः॥

उद्धन्यमानम्स्या अमेध्यम्। अपं पाप्मानं यजंमानस्य हन्तु। शिवा नंः सन्तु प्रदिश्श्वतंस्रः। शं नों माता पृथिवी तोकंसाता। शं नों देवीर्भिष्टये। आपों भवन्तु पीतयें। शं योर्भि स्रंवन्तु नः। वैश्वान्रस्यं रूपम्। पृथिव्यां परिस्रसां। स्योनमा विंशन्तु नः॥१॥

यदिदं दिवो यददः पृंथिव्याः। सञ्जज्ञाने रोदंसी सम्बभूवर्तुः। ऊषाँन्कृष्णमंवतु कृष्णमूषाँः। इहोभयौँयज्ञियमागंमिष्ठाः। ऊतीः कुर्वाणो यत्पृथिवीमचरः। गुहाकारमाखुरूपं प्रतीत्यं। तत्ते न्यंक्तमिह सम्भरंन्तः। शतं जीवेम शरदः सवीराः। ऊर्जं पृथिव्या रसमाभरंन्तः। शतं जीवेम शरदेः पुरूचीः॥२॥ वम्रीभिरनुंवित्तं गुहांसु। श्रोत्रं त उर्व्यबंधिरा भवामः। प्रजापितसृष्टानां प्रजानांम्। क्षुधोऽपंहत्ये सुवितं नो अस्तु। उप प्रभिन्नमिषमूर्जं प्रजाभ्यः। सूदं गृहेभ्यो रसमाभंरामि। यस्यं रूपं बिभ्रंदिमामविन्दत्। गुहा प्रविष्टाः सरि्रस्य मध्यै। तस्येदं विहंतमाभरंन्तः। अर्छम्बद्धारमस्यां विधेम॥३॥

यत्पर्यपंश्यत्सरिरस्य मध्यै। उर्वीमपंश्युञ्जगंतः प्रतिष्ठाम्। तत्पुष्कंरस्यायतंनाद्धि जातम्। पूर्णं पृथिव्याः प्रथंन १ हरामि। याभिरद ५ हज्जगंतः प्रतिष्ठाम्। उवीमिमां विश्वजनस्यं भूत्रीम्। ता नंः शिवाः शर्कराः सन्तु सर्वाः। अग्ने रेतंश्चन्द्र १ हिरंण्यम्। अद्धः सम्भूतममृतं प्रजासुं। तत्सम्भरंनुत्तरतो निधायं॥४॥ अतिप्रयच्छं दुरितिं तरेयम्। अश्वीं रूपं कृत्वा यदेश्वत्थे-ऽतिष्ठः। संवत्सरं देवेभ्यों निलायं। तत्ते न्यंक्तमिह सम्भर्गन्तः। शतं जीवेम शरदः सवींराः। ऊर्जः पृथिव्या अध्युत्थितोऽसि। वनंस्पते शतवंलशो विरोह। त्वयां वयमिष्मूर्जं मदंन्तः। रायस्पोषेण समिषा मंदेम। गायत्रिया हियमांणस्य यत्तै॥५॥ पर्णमपंतत्तृतीयंस्यै दिवोऽधिं। सोंऽयं पूर्णः सोंमपूर्णाद्धि जातः। ततो हरामि सोमपीथस्यावंरुख्यै। देवानां ब्रह्मवादं वदंतां यत्। उपार्श्वणोः सुश्रवा वै श्रुतों ऽसि। ततो मामाविंशतु ब्रह्मवर्चसम्। तत्सम्भर्ड्स्तदवंरुन्धीय साक्षात्। ययां ते सृष्टस्याग्नेः। हेतिमशंमयत्प्रजापंतिः। तामिमामप्रंदाहाय॥६॥ शुमी । शान्त्ये हराम्यहम्। यत्ते सृष्टस्यं यतः। विकंङ्कतुं भा आँच्छंज्ञातवेदः। तयां भासा सम्मितः। उरुं नों लोकमन् प्रभाहि। यत्ते तान्तस्य हृदयमाच्छिन्दञ्जातवेदः। मरुतोऽद्भिस्तंमयित्वा। एतत्ते तदंशनेः सम्भंरामि। सात्मां अग्ने सहंदयो भवेह। चित्रियादश्वत्थात्सम्भृता बृहुत्यः॥७॥ शरीरमभि सङ्स्कृंताः स्थ। प्रजापंतिना यज्ञमुखेन सम्मिताः। तिस्रस्रिवृद्धिर्मिथुनाः प्रजात्यै। अश्वत्थाद्धेव्य-वाहािद जाताम्। अग्नेस्तनूं यज्ञियाः सम्भेरािम। शान्तयोनि । शमीगर्भम्। अग्नये प्रजनियतवै। यो अश्वत्थः शंमीगर्भः। आरुरोह त्वे सर्चां। तं ते हरामि ब्रह्मणा॥८॥ यज्ञियैं: केतुभिं: सह। यं त्वां समभंरञ्जातवेदः। यथाशरीरं भूतेषु न्यंक्तम्। स सम्भृंतः सीद शिवः प्रजाभ्यंः। उरुं नों लोकमनुनेषि विद्वान्। प्रवेधसे कवये मेध्याय। वचो वन्दार्रु वृषभाय वृष्णें। यतो भयमभयं तन्नो अस्तु। अवं देवान् यंजे हेड्यान्। समिधाऽग्निं दुवस्यत॥९॥

घृतैर्बोधयतातिंथिम्। आऽस्मिन् ह्व्या जुंहोतन। उपं त्वाऽग्ने ह्विष्मितीः। घृताचींर्यन्तु हर्यत। जुषस्वं स्मिधो ममं। तं त्वां स्मिद्धिरङ्गिरः। घृतेनं वर्धयामिस। बृहच्छोंचा यविष्ठा। स्मिध्यमांनः प्रथमो नु धर्मः। समक्तुभिरज्यते

विश्ववारः॥१०॥

शोचिष्केशो घृतनिणिक्पावकः। सुयुज्ञो अग्निर्युज्ञथाय देवान्। घृतप्रंतीको घृतयोंनिर्ग्निः। घृतैः सिमंद्धो घृतम्स्यान्नम्। घृतुप्रुषंस्त्वा सुरितों वहन्ति। घृतं पिबंन्त्सुयजां यक्षि देवान्। आयुर्दा अंग्ने हविषों जुषाणः। घृतप्रंतीको घृतयोनिरेधि। घृतं पीत्वा मधु चारु गव्यम्। पितेवं पुत्रम्भिरंक्षतादिमम्॥११॥ त्वामंग्ने समिधानं यंविष्ठ। देवा दूतं चंक्रिरे हव्यवाहम्। उरुज्रयंसं घृतयोनिमाहुतम्। त्वेषं चक्षुंदिधिरे चोद्यन्वंति। त्वामंग्ने प्रदिव आहुंतं घृतेनं। सुम्नायवंः सुष्मिधा समीधिरे। स वांवृधान ओषंधीभिरुक्षितः। उरु ज्रया रेसि पार्थिवा वितिष्ठसे। घृतप्रतीकं व ऋतस्यं धूर्षदम्। अग्निं मित्रं न संमिधान ऋंअते॥१२॥

इन्यांनो अक्रो विदर्थेषु दीद्यंत्। शुक्रवंर्णामुद्दं नो यश्सते धियम्। प्रजा अंग्रे संवांसय। आशांश्च पृश्भिः सह। गृष्ट्राण्यंस्मा आधेहि। यान्यासंन्त्सिवतुः स्व। मही विश्पत्नी सदेने ऋतस्यं। अर्वाची एतं धरुणे रयीणाम्। अन्तर्वत्नी जन्यं जातवेदसम्। अध्वराणां जनयथः पुरोगाम्॥१३॥

आरोहतं दशत । शर्करीर्ममं। ऋतेनांग्न आयुंषा वर्चसा सह। ज्योग्जीवन्त उत्तरामुत्तरा समाम्। दर्शमहं पूर्णमासं यज्ञं यथा यजैं। ऋत्वियवती स्थो अग्निरेतसौ। गर्मं दधाथां ते वांमहं दंदे। तत्सत्यं यद्वीरं बिंभृथः। वीरं जनियष्यर्थः। ते मत्प्रातः प्रजंनिष्येथे। ते मा प्रजांते प्रजंनियष्यर्थः॥१४॥ प्रजयां पशुभिर्ब्रह्मवर्चसेनं सुवर्गे लोके। अनृंतात्सत्यमुपैंमि। मानुषाद्दैव्यमुपैमि। दैवीं वाचं यच्छामि। शल्कैरग्निमिंन्धानः। उभौ लोकौ संनेमहम्। उभयौर्लीकयोर् ऋध्वा। अति मृत्युं तंराम्यहम्। जातंवेदो भुवंनस्य रेतंः। इह सिश्च तपंसो यञ्जनिष्यते"॥१५॥

अग्निमंश्वत्थादिधं हव्यवाहम्ं। श्रामीग्रामाञ्चनयन् यो मंयोभूः। अयं ते योनिर्ऋत्वियः। यतो जातो अरोचथाः। तं जानन्नंग्र आरोह। अथां नो वर्धया रियम्। अपेत् वीत् वि चं सर्पतातः। येऽत्र स्थ पुराणा ये च नूतंनाः। अदांदिदं यमोऽवसानं पृथिव्याः। अक्रिन्नमं पितरो लोकमंस्मे॥१६॥ अग्नेर्भस्यग्नेः पुरीषमिस। संज्ञानंमिस कामधरणम्। मियं

ते कामधरेणं भूयात्। संवंः सृजामि हृदंयानि। स॰सृष्टं

मनों अस्तु वः। स॰सृष्टः प्राणो अस्तु वः। सं या वेः प्रियास्तुन्वेः। सं प्रिया हृदयानि वः। आत्मा वो अस्तु सम्प्रियः। सम्प्रियास्तुनुवो मम्॥१७॥

कल्पंतां द्यावांपृथिवी। कल्पंन्तामाप् ओषंधीः। कल्पंन्तामग्रयः पृथंक्। मम् ज्येष्ठ्यांय सन्नंताः। येंऽग्रयः समंनसः। अन्तरा द्यावांपृथिवी। वासंन्तिकावृत् अभि कल्पंमानाः। इन्द्रंमिव देवा अभि सं विंशन्तु। दिवस्त्वां वीर्येण। पृथिव्ये मंहिम्रा॥१८॥

अन्तिरक्षिस्य पोषेण। सर्वपंशुमादंधे। अजीजनत्रमृतं मर्त्यांसः। अस्रेमाणं तरिणं वीडुजंम्भम्। दश् स्वसारो अग्रुवंः समीचीः। पुमार्ंसं जातम्भि सर्रभन्ताम्। प्रजापंतेस्त्वा प्राणेनाभि प्राणिमि। पूष्णः पोषेण मह्यम्। दीर्घायुत्वायं शतशांरदाय। शतर श्राच्य आयुषे वर्चसे॥१९॥ जीवात्वै पुण्यांय। अहं त्वदंस्मि मदंसि त्वमेतत्। ममांसि योनिस्तव योनिरस्मि। ममैव सन्वहं ह्व्यान्यंग्रे। पुत्रः पित्रे लोककुञ्जांतवेदः। प्राणे त्वाऽमृत्मादंधामि। अन्नादमन्नाद्यांय। गोप्तारं गुप्त्यै। सुगारहपत्यो विदहन्नरांतीः। उषसः श्रेयंसीः

श्रेयसीर्दर्धत्॥२०॥

अग्ने सपत्नार् अप बार्धमानः। रायस्पोषमिषमूर्जमस्मासुं धेहि। इमा उ मामुपंतिष्ठन्तु रायः। आभिः प्रजाभिरिह संवंसेय। इहो इडां तिष्ठतु विश्वरूपी। मध्ये वसौंदीदिहि जातवेदः। ओर्जसे बलाय त्वोद्यंच्छे। वृषंणे शुष्मायायुंषे वर्चसे। सपत्रतूरीसे वृत्रतूः। यस्ते देवेषुं महिमा सुंवर्गः॥२१॥ यस्तं आत्मा पशुषु प्रविष्टः। पुष्टिर्या ते मनुष्येषु पप्रथे। तयां नो अग्ने जुषमाण एहिं। दिवः पृथिव्याः पर्यन्तरिक्षात्। वातांत्पशुभ्यो अध्योषंधीभ्यः। यत्रं यत्र जातवेदः सम्बभूथं। ततों नो अग्ने जुषमांण एहिं। प्राचीमनुं प्रदिशं प्रेहिं विद्वान्। अग्नेरंग्ने पुरो अंग्निर्भवेह। विश्वा आशा दीद्यांनो वि भांहि॥२२॥

ऊर्जं नो धेहि द्विपदे चर्तुष्पदे। अन्वग्निरुषसामग्रमख्यत्। अन्वहानि प्रथमो जातवेदाः। अनु सूर्यस्य पुरुत्रा चे रश्मीन्। अनु द्यावापृथिवी आतंतान। विक्रमस्व महा १ असि। वेदिषन्मानुषेभ्यः। त्रिषु लोकेषुं जागृहि। यदिदं दिवो यददः पृथिव्याः। संविदाने रोदंसी सं बभूवतुंः॥२३॥ तयौः पृष्ठे सींदत् जातवेदाः। शम्भः प्रजाभ्यंस्तन्वै स्योनः। प्राणं त्वाऽमृत् आ देधामि। अन्नादमन्नाद्यांय। गोप्तारं गृत्यै। यत्ते शुक्र शुक्रं वर्चः शुक्रा तनः। शुक्रं ज्योतिरजंस्रम्। तेनं मे दीदिह् तेन त्वाऽऽदंधे। अग्निनौऽग्ने ब्रह्मंणा। आन्शे व्यानशे सर्वमायुर्व्यानशे॥२४॥

नर्यं प्रजां में गोपाय। अमृत्त्वायं जीवसें। जातां जिन्ष्यमाणां च। अमृते स्त्ये प्रतिष्ठिताम्। अथेर्व पितुं में गोपाय। रसमन्निमृहायुंषे। अदंब्धायोऽशींततनो। अविषन्नः पितुं कृणा। शङ्स्यं पृशून्में गोपाय। द्विपादो ये चतुंष्पदः॥२५॥

अष्टाशंफाश्च य इहाग्नें। ये चैकंशफा आशुगाः। सप्रंथ सभां में गोपाय। ये च सभ्याः सभासदः। तानिन्द्रियावंतः कुरु। सर्वमायुरुपांसताम्। अहं बुध्निय मर्त्रं मे गोपाय। यमृषंयस्त्रेविदा विदुः। ऋचः सामानि यजूर्षेष। सा हि श्रीर्मृतां स्ताम्॥२६॥

चतुंः शिखण्डा युवृतिः सुपेशाः। घृतप्रतीका भुवनस्य मध्ये। मुमृज्यमाना महृते सौभंगाय। मह्यं धुक्ष्व यजमानाय कामान्। इहैव सन्तत्रं स्तो वो अग्नयः। प्राणेनं वाचा मनंसा बिभर्मि। तिरो मा सन्तमायुर्मा प्रहांसीत्। ज्योतिषा वो वैश्वानरेणोपंतिष्ठे। पृश्चधाऽग्नीन्व्यंक्रामत्। विराद्भृष्टा प्रजापंतेः। ऊर्ध्वाऽऽरोहद्रोहिणी। योनिर्ग्नेः प्रतिष्ठितिः॥२७॥

विश्वन्तु नः पुरूचीर्विधेम निधाय यत्तेऽप्रंदाहाय बृह्त्यौं ब्रह्मंणा दुवस्यत विश्ववार इममृंअते पुरोगां प्रजनियुष्यथों जिन्ष्यतेंऽस्मै मर्म महिम्ना वर्चसे दर्धत्सुवर्गो भांहि सम्बभूवतुरायुर्व्यानशे चतुंष्पदः सतां प्रजापंतेर्द्वे चं॥-नवैतान्यहांनि भवन्ति। नव वै सुंवर्गा लोकाः। यदेतान्यहाँन्युप्यन्ति। नुवस्वेव तत्सुंवर्गेषुं लोकेषुं सत्रिणंः प्रतितिष्ठंन्तो यन्ति। अग्निष्टोमाः परंः सामानः कार्या इत्यांहुः। अग्निष्टोमसंम्मितः सुवर्गो लोक इतिं। द्वादेशाग्निष्टोमस्यं स्तोत्राणि। द्वादेश मार्साः संवत्सरः। तत्तन्न सूर्क्यम्। उक्थ्यां एव संप्तदशाः पर्रः सामानः कार्याः॥२८॥ प्शवो वा उक्थानि। पुशूनामवंरु छै। विश्वजिद्भिजितां-विग्निष्टोमौ। उक्थ्याः सप्तदशाः परंः सामानः। ते सङ्स्तुंता विराजमि सम्पंद्यन्ते। द्वे चर्चावतिरिच्येते। एकया गौरतिंरिक्तः। एक्याऽऽयुंरूनः। सुवुर्गो वै लोको ज्योतिंः। ऊर्ग्विराट्॥२९॥

सुवर्गमेव तेनं लोकम्भि जंयन्ति। यत्पर् राथंन्तरम्। तत्प्रंथमेऽहंन्कार्यम्। बृहद्वितीये। वैरूपं तृतीये। वैराजं चंतुर्थे। शाकुरं पंश्रमे। रैवत १ षष्ठे। तद्ं पृष्ठेभ्यो नयंन्ति। सन्तनंय एते ग्रहां गृह्यन्ते॥३०॥

अतिग्राह्याः परंः सामस्। इमानेवैतैर्लोकान्त्सन्तंन्वन्ति। मिथुना एते ग्रहां गृह्यन्ते। अतिग्राह्याः परंः सामस्। मिथुनमेव तैर्यजंमाना अवंरुन्धते। बृहत्पृष्ठं भंवति। बृहद्वै स्वर्गो लोकः। बृह्तैव स्वर्गं लोकं यन्ति। त्रयस्त्रिष्शि नाम् सामं। मार्ध्यं दिने पवंमाने भवति॥३१॥

त्रयंस्त्रिश्शृद्धे देवताः। देवतां पृवावंरुन्धते। ये वा इतः पराश्चश् संवत्स्रम्प्यन्ति। न हैनं ते स्वस्ति समंश्जुवते। अथ् ये-ऽमुतोऽर्वाश्चम्प्यन्ति। ते हैनः स्वस्ति समंश्जुवते। पृतद्वा अमुतोऽर्वाश्चम्प्यन्ति। यदेवम्। यो ह् खलु वाव प्रजापतिः। स उवेवेन्द्रः। तदुं देवेभ्यो नयन्ति॥३२॥

कार्या विराङ्गृह्मन्ते पर्वमाने भवतीन्द्र एकं च॥_____[२]

सन्तिर्वा एते ग्रहाः। यत्परंः सामानः। विषूवान्दिवाकीर्त्यम्। यथा शालाये पक्षंसी। एव॰ संवत्सरस्य पक्षंसी। यदेतेन गृह्येरन्। विषूची संवत्सरस्य पक्षंसी व्यवस्त्रश्सेयाताम्। आर्तिमार्च्छंयः। यदेते गृह्यन्तै। यथा शालाये पक्षंसी मध्यमं व शम्भि संमायच्छंति॥३३॥

एव संवत्सरस्य पक्षंसी दिवाकीर्त्यंम्भि सं तंन्वन्ति। नार्तिमार्च्छन्ति। एकवि १ शमहं भवति। शुक्राग्रा ग्रहां गृह्यन्ते। प्रत्युत्तंब्ध्ये सयत्वायं। सौर्यं एतदहंः पशुरालंभ्यते। सौर्यो-ऽतिग्राह्यों गृह्यते। अहंरेव रूपेण समर्धयन्ति। अथो अहं एवैष बुलिर्हियते। सप्तैतदहंरतिग्राह्यां गृह्यन्ते॥३४॥ सप्त वै शीर्षणयाः प्राणाः। असावादित्यः शिरंः प्रजानाम्। शीर्षन्नेव प्रजानां प्राणान्दंधाति। तस्मौत्सप्त शीर्षन्प्राणाः। इन्द्रों वृत्र हत्वा। असुरान्पराभाव्यं। स इमाँ ह्रोकानभ्यं जयत्। तस्यासौ लोको ऽनंभिजित आसीत्। तं विश्वकंमां भूत्वाऽभ्यंजयत्। यद्वैश्वकर्म्णो गृह्यते॥३५॥ सुवर्गस्यं लोकस्याभिजिंत्यै। प्र वा एतेंऽस्माल्लोकाच्यंवन्ते। ये वैश्वकर्मणं गृह्णते"। आदित्यः श्वो गृह्यते। इयं वा

अदिंतिः। अस्यामेव प्रतिं तिष्ठन्ति। अन्यौन्यो गृह्येते। विश्वांन्येवान्येन कर्माणि कुर्वाणा यंन्ति। अस्यामन्येन प्रति तिष्ठन्ति। तावाऽपंरार्धात्संवत्सरस्यान्यौन्यो गृह्येते। तावुभौ सह महाब्रुते गृह्येते। युज्ञस्यैवान्तं गत्वा। उभयौर्लोकयोः प्रतितिष्ठन्ति। अर्कामुक्यं भवति। अन्नाद्यस्यावंरुद्धौ॥३६॥ सुमायच्छंत्यतिग्राह्यां गृह्यन्ते गृह्यतें संवत्स्रस्यान्योंन्यो गृह्येते पश्चं च॥———[3] एकविश्श एष भंवति। एतेन वै देवा एंकविश्शेनं। आदित्यमित उत्तम र सुंवर्गं लोकमारोहयन्। स वा एष इत एंकवि शः। तस्य दशावस्तादहांनि। दशं परस्तांत्। स वा एष विराज्युंभ्यतः प्रतिष्ठितः। विराजि हि वा एष उंभयतः प्रतिष्ठितः। तस्मांदन्तरेमौ लोकौ यन्। सर्वेषु सुवर्गेषुं लोकेष्वंभितपंत्रेति॥३७॥

देवा वा आंदित्यस्यं सुवर्गस्यं लोकस्यं। परांचोऽतिपादा-दंबिभयुः। तं छन्दोंभिरदृश्हं धृत्यैं। देवा वा आंदित्यस्यं सुवर्गस्यं लोकस्यं। अवांचोऽवपादादंबिभयुः। तं पृश्चभीं रृश्मिभिरुदंवयन्। तस्मांदेकविश्शेऽहुन्पश्चं दिवाकीत्यांनि क्रियन्ते। रृश्मयो वै दिंवाकीत्यांनि। ये गांयुत्रे। ते गांयत्रीषूत्तंरयोः पर्वमानयोः॥३८॥

महादिवाकीर्त्यक् होतुंः पृष्ठम्। विकुणं ब्रह्मसामम्। भासौंऽग्निष्टोमः। अथैतानि पराणि। परैर्वे देवा आंदित्यक्ष्मुंवर्गं लोकमंपारयन्। यदपारयन्। तत्पराणां पर्त्वम्। पारयन्त्येनं पराणि। य पृवं वेदं। अथैतानि स्पराणि। स्परैर्वे देवा आंदित्यक्ष् स्पुंवर्गं लोकमंस्पारयन्। यदस्पारयन्। तत्स्पराणाक्ष् स्पर्त्वम्। स्पारयन्त्येनुक्ष् स्पराणि। य पृवं वेदं॥३९॥

पुवार्लभन्ते॥४०॥

वैश्वदेवमालंभन्ते। देवतां एवावंरुन्थते। द्यावापृथिव्यां धेनुमालंभन्ते। द्यावांपृथिव्योरेव प्रतिं तिष्ठन्ति। वायव्यं वृत्समालंभन्ते। वायुरेवैभ्यों यथाऽऽयत्नाद्देवता अवंरुन्थे। आदित्यामिवं वृशामालंभन्ते। इयं वा अदितिः। अस्यामेव प्रतिं तिष्ठन्ति। मैत्रावरुणीमालंभन्ते॥४१॥

मित्रेणैव यज्ञस्य स्विष्ट शमयन्ति। वर्रणेन् दुरिष्टम्। प्राजापत्यं तूपरं महाव्रत आलंभन्ते। प्राजापत्योऽतिग्राह्यों गृह्यते। अहंरेव रूपेण समर्धयन्ति। अथो अहं एवैष बिलर्हियते। आग्नेयमा लंभन्ते प्रति प्रज्ञांत्यै। अज्यपेत्वान् वा एते पूर्वैर्मासैरवं रुन्थते। यदेते गृव्याः पृशवं आल्भ्यन्तें। उभयेषां पश्नामवंरुद्धे॥४२॥

यदितंरिक्तामेकाद्शिनींमालभेरन्। अप्रियं भ्रातृंव्यम्भ्यति-रिच्येत। यद्दौ द्वौ पृशू समस्येयुः। कनीय आयुः कुर्वीरन्। यदेते ब्राह्मणवन्तः पृशवं आलुभ्यन्तै। नाप्रियं भ्रातृंव्यमभ्यंतिरिच्यंते। न कनीय आयुः कुर्वते॥४३॥

ते एवालंभन्ते मैत्रावरुणीमालंभन्तेऽवंरु स्प्त चं॥———[५]
प्रजापंतिः प्रजाः सृष्ट्वा वृत्तोंऽशयत्। तं देवा भूतानाः ५
रसं तेजः सम्भृत्यं। तेनैनमभिषज्यन्। महानंववृतीति।
तन्मंहावृतस्यं महाव्रतुत्वम्। महद्वृतमितिं। तन्मंहावृतस्यं

महाव्रत्वम्। मृह्तो व्रतमितिं। तन्महाव्रतस्यं महाव्रत्वम्।

पञ्चवि १शः स्तोमो भवति॥४४॥

चतुर्वि शत्यर्धमासः संवत्सरः। यद्वा एतस्मिन्त्संवत्स्रेऽधि प्राजांयत। तदन्नं पश्चिव श्रमंभवत्। मृध्यतः क्रियते। मृध्यतो ह्यन्नंमिश्चितं धिनोतिं। अथो मध्यत एव प्रजानामूर्ग्धीयते। अथ् यद्वा इदमंन्ततः क्रियतें। तस्मांदुदन्ते प्रजाः समेधन्ते। अन्ततः क्रियते प्रजनंनायैव। त्रिवृच्छिरो भवति॥४५॥ त्रेधाविहित हि शिरंः। लोमं छ्वीरस्थि। परांचा स्तुवन्ति।

तस्मात्तत्सदृगेव। न मद्यतोऽन् मद्यति। न कृश्यतोऽन् कृश्यति। पृश्चदृशौऽन्यः पृक्षो भंवति। स्प्तदृशौऽन्यः। तस्माद्वया इस्यन्यत्रम्धम्भि पूर्यावर्तन्ते। अन्यत्रतो हि तद्गरीयः क्रियते॥ ४६॥

पृश्चिविष्श आत्मा भेवति। तस्मौन्मध्यतः पृशवो वरिष्ठाः। एकविष्शं पुच्छम्। द्विपदांसु स्तुवन्ति प्रतिष्ठित्ये। सर्वेण सह स्तुवन्ति। सर्वेण ह्यौत्मनाँऽऽत्मन्वी। सहोत्पतंन्ति। एकैकामुच्छिष्पन्ति। आत्मन्न ह्यङ्गांनि बद्धानिं। न वा एतेन् सर्वः पुरुषः॥४७॥ यदित इतो लोमांनि दतो नखान्। परिमादः क्रियन्ते। तान्येव तेन् प्रत्युंप्यन्ते। औदुंम्बर्स्तल्पों भवति। ऊर्ग्वा अन्नमुदुम्बरंः। ऊर्ज एवान्नाद्यस्यावंरुद्धौ। यस्यं तल्प्सद्यमनंभिजित् स्यात्। स देवाना स् साम्यंक्षे। तल्प्सद्यंम्भिजंयानीति तल्पंमा्रुह्योद्गांयेत्। तल्पसद्यंमेवाभि जंयति॥४८॥

यस्यं तल्प्सद्यंम्भिजिंत्ड् स्यात्। स देवाना्ड् साम्यंक्षे। तल्प्सद्यं मा परांजेषीति तल्पंमारुह्योद्गायेत्। न तल्प्सद्यं परांजयते। प्रेङ्के शर्सति। महो वै प्रेङ्कः। महंस प्वान्नाद्यस्यावंरुद्धे। देवासुराः संयंत्ता आसन्। त आंदित्ये व्यायंच्छन्त। तं देवाः समजयन्॥४९॥

ब्राह्मणश्चं शूद्रश्चं चर्मकर्ते व्यायंच्छेते। दैव्यो वै वर्णो ब्राह्मणः। असुर्यः शूद्रः। इमेंऽरात्सुरिमे सुंभूतमंऋत्रित्यंन्यत्रो ब्रूयात्। इम उंद्वासीकारिणं इमे दुंभूतमंऋत्रित्यंन्यत्रः। यदेवैषां सुकृतं या राद्धिः। तदंन्यत्रोऽभि श्रीणाति। यदेवैषां दुष्कृतं याऽरांद्धिः। तदंन्यत्रोऽपं हन्ति। ब्राह्मणः सं जंयति। अमुमेवादित्यं भ्रातृंव्यस्य संविंन्दन्ते॥५०॥

भुवृति भुवृति क्रियते पुरुषो जयत्यजयञ्जयञ्जयत्येकं च॥-----[६]

उद्धन्यमानं नवैतानि सन्तंतिरेकविष्श एषोऽप्रंतिष्ठां प्रजापंतिर्वृत्तः षट्॥६॥ उद्धन्यमानर शोचिष्केशोऽग्नें सपन्नानितग्राह्यां वैश्वदेवमालंभन्ते पश्चाशत्॥५०॥ उद्धन्यमानर संविन्दन्ते॥

हरिः ओम्॥ ॥इति श्रीकृष्णयजुर्वेदीयतैत्तिरीयब्राह्मणे प्रथमाष्टके द्वितीयः प्रपाठकः समाप्तः॥

॥तृतीयः प्रश्नः॥

॥ तैत्तिरीयब्राह्मणे प्रथमाष्टके तृतीयः प्रपाठकः॥

देवासुराः संयंत्ता आसन्। ते देवा विजयमुप्यन्तः। अग्नीषोमंयोस्तेज्ञस्विनींस्तुनः सन्न्यंदधत। इदमुं नो भविष्यति। यदिं नो जेष्यन्तीतिं। तेनाुग्नीषोमावपांकामताम्। ते देवा विजित्यं। अग्नीषोमावन्वैंच्छन्। तैंऽग्निमन्वं-विन्दत्रृतुषूत्संत्रम्। तस्य विभंक्तीभिस्तेज्ञस्विनींस्तुन्र्र्र्यारुग्यत॥१॥

ते सोम्मन्वंविन्दन्। तमंघ्नन्। तस्यं यथाऽभिज्ञायं तनूर्व्यगृह्णत्। ते ग्रहां अभवन्। तद्ग्रहांणां ग्रह्त्वम्। यस्यैवं विदुषो ग्रहां गृह्यन्तें। तस्य त्वंव गृंहीताः। नानांऽऽग्नेयं पुनर्धिये कुर्यात्। यदनांग्नेयं पुनर्धिये कुर्यात्। व्यृंद्धमेव तत्॥२॥

अनाँग्नेयं वा प्रतिक्रियते। यत्समिधस्तनूनपांतिम्डो बर्हिर्यंजिति। उभावाँग्नेयावाज्यंभागौ स्याताम्। अनाँज्यभागौ भवत् इत्याहुः। यदुभावाँग्नेयावन्वश्चावितिं। अग्नये पर्वमानायोत्तंरः स्यात्। यत्पर्वमानाय। तेनाज्यंभागः। तेनं सौम्यः। बुधंन्वत्याग्नेयस्याज्यंभागस्य पुरोऽनुवाक्यां भवति॥३॥

यथां सुप्तं बोधयंति। ताहगेव तत्। अग्निन्यंक्ताः पत्नीसंयाजानामृचंः स्युः। तेनांग्नेय सर्वं भवति। एक्धा तेजस्विनीं देवतामुपैतीत्यांहः। सैनंमीश्वरा प्रदह् इतिं। नेतिं ब्रूयात्। प्रजनेनं वा अग्निः। प्रजनेनमेवोपैतीतिं। कृतयंजुः सम्भृंतसम्भार् इत्यांहः॥४॥

न सम्भृत्याः सम्भाराः। न यजुः कार्यमिति। अथो खलुं। सम्भृत्यां एव संम्भाराः। कार्यं यजुः। पुन्राधेयंस्य समृद्धौ। तेनोपा १ श्रु प्रचंरति। एष्यं इव वा एषः। यत्पुंनराधेयः। यथोपा १ शु नृष्टमिच्छति॥ ५॥

ताहगेव तत्। उचैः स्विष्टकृत्मुत्सृंजित। यथां नृष्टं वित्त्वा प्राहायमितिं। ताहगेव तत्। एक्धा तेंजस्विनीं देवतामुपैतीत्यांहुः। सैनंमीश्वरा प्रदह् इतिं। तत्तथा नोपैति। प्रयाजानूयाजेष्वेव विभिक्तीः कुर्यात्। यथापूर्वमाज्यंभागौ स्याताम्। एवं पंत्रीसंयाजाः॥६॥

तद्वैश्वान्रवंत्र्यजनंनवत्तर्मुपैतीतिं। तदांहुः। व्यृंद्धं वा एतत्।

अनाँग्नेयं वा प्तित्क्रियत् इतिं। नेतिं ब्रूयात्। अग्निं प्रंथमं विभक्तीनां यजित। अग्निम्त्तमं पंत्रीसंयाजानांम्। तेनांग्नेयम्। तेन समृद्धं क्रियत् इतिं॥७॥

अ्रु-युत्तैव तद्भवित् सम्भृतसम्भार् इत्यांहुरिच्छितिं पत्नीसंयाजा नवं च॥———[१]

देवा वै यथादर्शं यज्ञानाहंरन्त। यौंऽग्निष्टोमम्। य उक्थ्यम्। योऽतिरात्रम्। ते सहैव सर्वे वाज्येयंमपश्यन्। ते। अन्यौंऽन्यस्मै नातिष्ठन्त। अहमनेनं यजा इति। तैंऽब्रुवन्। आजिमस्य धांवामेति॥८॥

तस्मिन्नाजिमेधावन्। तं बृह्स्पतिरुदेजयत्। तेनायजत। स स्वाराज्यमगच्छत्। तिमन्द्रोऽब्रवीत्। मामनेनं याज्येतिं। तेनेन्द्रंमयाजयत्। सोऽग्रं देवतानां पर्येत्। अगच्छत्स्वाराज्यम्। अतिष्ठन्तास्मे ज्येष्ठ्याय॥९॥

अगच्छुत्स्वाराँज्यम्। अतिष्ठन्तास्मै ज्यैष्ठगंय॥१॥ य एवं विद्वान् वांजुपेयेन् यजंते। गच्छंति स्वाराँज्यम्। अग्रं समानानां पर्येति। तिष्ठंन्तेऽस्मै ज्यैष्ठगंय। स वा एष ब्राँह्मणस्यं चैव रांजुन्यंस्य च यज्ञः। तं वा एतं वांजुपेय इत्याहुः। वाजाप्यो वा एषः। वाजुङ् ह्येतेनं देवा ऐप्सन्। सोमो वै वांजपेयः। यो वै सोमं वाजपेयं वेदं॥१०॥ वाज्येवैनं पीत्वा भवति। आऽस्यं वाजी जांयते। अत्रं वै वाज्येयः। य एवं वेदं। अत्यन्नम्। आऽस्यानादो जांयते। ब्रह्म वै वाज्येयः। य एवं वेदं। अत्ति ब्रह्मणाऽन्नम्। आऽस्यं ब्रह्म जांयते॥११॥

वाग्वै वार्जस्य प्रस्वः। य एवं वेदे। क्रोतिं वाचा वीर्यम्। ऐनं वाचा गंच्छति। अपिवतीं वाचं वदति। प्रजापितिर्देवेभ्यों यज्ञान्व्यादिशत्। स आत्मन्वांज्येयंमधत्त। तं देवा अंब्रुवन्। एष वाव यज्ञः। यद्वांज्येयंः॥१२॥

अप्येव नोऽत्रास्त्विति। तेभ्यं पृता उन्नितीः प्रायंच्छत्। ता वा एता उन्नितयो व्याख्यायन्ते। यृज्ञस्यं सर्वृत्वायं। देवतानामनिर्भागाय। देवा वै ब्रह्मण्श्वान्नस्य च् शमंलमपान्नन्। यद्वह्मणः शमंलमासीत्। सा गाथां नाराश्रृङ्स्यंभवत्। यदन्नस्य। सा सुरा॥१३॥

तस्माद्गायंतश्च मृत्तस्यं च न प्रंतिगृह्यम्। यत्प्रंतिगृह्णीयात्। शमंलं प्रतिगृह्णीयात्। सर्वा वा एतस्य वाचोऽवंरुद्धाः। यो वांजपेययाजी। या पृथिव्यां याऽग्नौ या रथन्तरे। याऽन्तरिक्षे या वायौ या वांमदेव्ये। या दिवि याऽऽदित्ये या बृंह्ति। याऽप्सु यौषंधीषु या वन्स्पतिंषु। तस्मौद्वाजपेययाज्यार्त्विजीनः। सर्वा ह्यंस्य वाचो-ऽवंरुद्धाः॥१४॥

धावामेति ज्यैष्ट्यांय वेदं ब्रह्मा जांयते वाज्येयः सुराऽऽर्त्विजीन् एकं च॥———[२] देवा वै यदन्यैर्ग्रहैं यज्ञस्य नावारंन्धत। तदंतिग्राह्यें रतिगृह्या-वांरुन्धत। तदंतिग्राह्यांणामतिग्राह्यत्वम्। यदंतिग्राह्यां गृह्यन्तें। यदेवान्यैर्ग्रहैं युंजस्य नावंरुन्धे। तदेव तैरंतिगृह्यावंरुन्धे। पश्चं गृह्यन्ते। पाङ्को यज्ञः। यावानेव यज्ञः। तमास्वाऽवंरुन्धे॥१५॥ सर्व ऐन्द्रा भवन्ति। एक्धैव यजमान इन्द्रियं दंधित। सप्तदेश प्राजापत्या ग्रहां गृह्यन्ते। सप्तदशः प्रजापंतिः। प्रजापंतेरास्यै। एकंयर्चा गृह्णाति। एकधैव यजंमाने वीर्यं दधाति। सोमग्रहा इश्चं सुराग्रहा इश्चं गृह्णाति। एतद्वे देवानां परममन्नम्। यत्सोमः॥१६॥

प्तन्मंनुष्यांणाम्। यत्सुरां। प्रमेणैवास्मां अन्नाद्येनावंर-मन्नाद्यमवंरुन्थे। सोम्ग्रहान्गृंह्णाति। ब्रह्मंणो वा एतत्तेजंः। यत्सोमंः। ब्रह्मंण एव तेजंसा तेजो यजंमाने दधाति। सुराग्रहान्गृंह्णाति। अन्नंस्य वा पृतच्छमंलम्। यत्सुरां॥१७॥ अन्नस्यैव शमंलेन शमंलं यजंमानादपंहिन्त। सोमग्रहा ॥ सुराग्रहा ॥ शृह्णाति। पुमान् वै सोमंः। स्त्री सुराँ। तिन्मंथुनम्। मिथुनम्वास्य तद्यज्ञे कंरोति प्रजनंनाय। आत्मानं मेव सोमग्रहेः स्पृणोति। जाया ॥ सुराग्रहेः। तस्माँ द्वाजपेययाज्यं मुष्मिँ लोके स्निय् सम्भंवित। वाजपेयां भिजित् ॥ ह्यंस्य॥१८॥

पूर्वे सोमग्रहा गृंह्यन्ते। अपंरे सुराग्रहाः। पुरोऽक्षश् सोमग्रहान्त्सांदयित। पृश्चाद्क्षश् सुंराग्रहान्। पाप्वस्यसस्य विधृंत्ये। एष वै यजंमानः। यत्सोमः। अन्नश् सुरा। सोमग्रहाश्श्चं सुराग्रहाश्श्च व्यतिषजित। अन्नाद्येनैवेनं व्यतिषजित॥१९॥

सम्पृचेः स्थ् सं मां भृद्रेणं पृङ्केत्यांह। अत्रृं वै भृद्रम्। अन्नाद्येनैवेन् स् सर्भंजिति। अन्नस्य वा एतच्छमंलम्। यत्सुरां। पाप्मेव खलु वे शर्मलम्। पाप्मना वा एनमेतच्छमंलेन् व्यतिषजिति। यत्सोमग्रहा इश्चे सुराग्रहा इश्चे व्यतिषजीति। विपृचेः स्थ् वि मां पाप्मनां पृङ्केत्यांह। पाप्मनैवेन् शर्मलेन् व्यवित्यति॥२०॥

तस्माँद्वाजपेययाजी पूतो मेध्यों दक्षिण्यः। प्राङुद्वंवित सोमग्रहः। अमुमेव तैर्लोकम्भिजंयित। प्रत्यङ्ख्सुंराग्रहेः। इममेव तैर्लोकम्भिजंयित। प्रतिष्ठन्ति सोमग्रहेः। यावदेव सत्यम्। तेनं सूयते। वाजसृद्धाः सुराग्रहान् हंरन्ति। अनृतेनैव विशु स स सृंजिति। हिर्ण्यपात्रं मधौः पूर्णं दंदाति। मुध्व्योऽसानीति। एकधा ब्रह्मण् उपं हरित। एकधेव यजंमान् आयुस्तेजों दधाति॥२१॥

आस्वाऽवंरुन्ये सोमः शर्मलं यत्स्य हांस्येनं व्यतिपजित व्यावंतियति स्वति व्यविर वा[3] ब्रह्मवादिनो वदन्ति। नाग्निष्टोमो नोक्थ्यः। न षोडुशी नातिरात्रः। अथ कस्माद्वाज्ञपेये सर्वे यज्ञकृतवोऽवंरुध्यन्त इति। पृशुभिरितिं ब्रूयात्। आग्नेयं पृशुमालंभते। अग्निष्टोममेव तेनावंरुन्ये। ऐन्द्राग्नेनोक्थ्यम्। ऐन्द्रेणं षोडुशिनः स्तोत्रम्। सार्स्वत्याऽतिरात्रम्॥२२॥

मारुत्या बृंह्तः स्तोत्रम्। एतावंन्तो वै यंज्ञऋतवंः। तान्पशुभिरेवावंरुन्थे। आत्मानंमेव स्पृंणोत्यग्निष्टोमेनं। प्राणापानावुक्थ्येन। वीर्यर्थ षोड्शिनंः स्तोत्रेणं। वार्चमितरात्रेणं। प्रजां बृंह्तः स्तोत्रेणं। इममेव लोकम्भिजंयत्यग्निष्टोमेनं। अन्तरिक्षमुक्थ्येन॥२३॥ सुवर्गं लोक १ षोंड्शिनंः स्तोत्रेणं। देवयानांनेव पृथ आरोहत्यतिरात्रेणं। नाक १ रोहति बृह्तः स्तोत्रेणं। तेजं एवात्मन्धंत्त आग्नेयेनं पृश्ननां। ओजो बलंमेन्द्राग्नेनं। इन्द्रियमैन्द्रेणं। वाच १ सारस्वत्या। उभावेव देवलोकं चं मनुष्यलोकं चाभिजंयित मारुत्या वृशयां। सप्तदंश प्राजापत्यान्पृशूनालंभते। स्प्तदृशः प्रजापंतिः॥२४॥ प्रजापंतेरास्यैं। श्यामा एकंरूपा भवन्ति। एविमेव हि

प्रजापत्रास्य। श्यामा एकरूपा भवन्ति। एवमिव हि प्रजापितः समृद्धे। तान्पर्यप्रिकृतानुत्सृंजिति। मुरुतो यज्ञमंजिघा सन्य्रजापेतेः। तेभ्यं एतां मारुतीं वृशामालंभत। तयैवैनानशमयत्। मारुत्या प्रचर्य। एतान्त्संज्ञंपयेत्। मुरुते एव शमियत्वा॥२५॥

पृतेः प्रचंरित। युज्ञस्याघांताय। पृक्धा वृपा जुंहोति। पृक्देवत्यां हि। पृते। अथों पृक्धेव यजमाने वीर्यं दधाति। नैवारेणं सप्तदंशशरावेणैतर्हि प्रचंरित। पृतत्पुंरोडाशा ह्येते। अथों पशूनामेव छिद्रमिपदधाति। सार्स्वत्योत्तमया प्रचंरित। वाग्वे सरंस्वती। तस्मौत्प्राणानां वागुंत्तमा। अथौं प्रजापंतावेव युज्ञं प्रतिष्ठापयित। प्रजापंतिरहि वाक्। अपंत्रदती भवति। तस्मांन्मनुष्याः सर्वां वाचं वदन्ति॥२६॥

अतिरात्रम्न्तरिक्षमुक्थ्येन प्रजापंतिः शमयित्वोत्तमया प्रचरित षद चं॥_____[४]

सावित्रं जुंहोति कर्मणः कर्मणः पुरस्तांत्। कस्तद्वेदेत्यांहुः। यद्वांज्रपेयंस्य पूर्वं यदपंरमिति। सवितृप्रंसूत एव यथापूर्वं कर्माणि करोति। सवंनेसवने जुहोति। आक्रमणमेव तत्सेतुं यजंमानः कुरुते। सुवर्गस्यं लोकस्य सम्ध्ये। वाचस्पतिर्वाचम् स्वंदाति न इत्यांह। वाग्वे देवानां पुराऽन्नंमासीत्। वाचमेवास्मा अन्नई स्वदयति॥२७॥

इन्द्रंस्य वज्रोऽसि वार्त्रघ्न इति रथंमुपावंहरति विजित्यै। वाजंस्य नु प्रंसवे मातरं महीमित्यांह। यच्चैवेयम्। यच्चास्यामिधं। तदेवावंरुन्थे। अथो तस्मिन्नेवोभयेऽभि-विच्यते। अप्स्वंन्तर्मृतंमप्सु भेषजमित्यश्वांन्यल्पूलयित। अप्सु वा अश्वंस्य तृतीयं प्रविष्टम्। तदंनुवेन्न्ववंप्लवते। यद्प्सु पंल्पूलयंति॥२८॥

यदेवास्याप्सु प्रविष्टम्। तदेवावंरुन्धे। बहु वा अश्वोऽमेध्यमुपं-गच्छति। यद्प्सु पंल्पूलयंति। मेध्यांनेवैनांन्करोति। वायुर्वां त्वा मर्नुर्वा त्वेत्यांह। पृता वा पृतं देवता अग्रे अश्वंमयुञ्जन्। ताभिरेवेनान् युनिक्ता स्वस्योज्जित्यै। यर्जुषा युनिक्ति व्यावृत्त्यै॥२९॥

अपाँत्रपादाशुहेम्त्रिति सम्मार्ष्टि। मेध्यांनेवैनांन्करोति। अथो स्तौत्येवैनांनाजि संरिष्यतः। विष्णुक्रमान्क्रंमते। विष्णुरेव भूत्वेमाँ ल्लोकान्भिजंयति। वैश्वदेवो वै रथंः। अङ्कौन्यङ्कावभितो रथं यावित्यांह। या एव देवता रथे प्रविष्टाः। ताभ्यं एव नमंस्करोति। आत्मनोऽनांत्ये। अशंमरथं भावुकोऽस्य रथों भवति। य एवं वेदं॥३०॥

स्वद्यति प्रत्पूलयंति व्यावृंत्या अनांत्ये हे चं॥————[५]
देवस्याहर संवितुः प्रस्वे बृह्स्पतिंना वाज्जिता वाजं
जेषमित्यांह। स्वितृप्रंसूत एव ब्रह्मणा वाज्मुज्जंयित।
देवस्याहर संवितुः प्रस्वे बृह्स्पतिंना वाज्जिता वर्षिष्ठं
नाकरं रुहेयमित्यांह। स्वितृप्रंसूत एव ब्रह्मणा वर्षिष्ठं
नाकरं रोहति। चात्वांले रथच्कं निर्मितर रोहति। अतो वा
अङ्गिरस उत्तमाः सुंवर्गं लोकमांयन्। साक्षादेव यजमानः
सुवर्गं लोकमेति। आवेष्टयति। वज्रो व रथः। वज्रेणेव
दिशोऽभिजंयति॥३१॥

वाजिना १ साम गायते। अन्नं वै वार्जः। अन्नमेवावंरुन्धे। वाचो वर्ष्म देवेभ्योऽपाँकामत्। तद्वनस्पतीन्प्राविंशत्। सैषा वाग्वनस्पतिषु वदति। या दुंन्दुभौ। तस्मौद्दन्दुभिः सर्वा वाचो-ऽतिंवदति। दुन्दुभीन्त्सुमाघ्नंन्ति। पुरमा वा पुषा वाक्॥३२॥ या दुंन्दुभौ। परमयैव वाचाऽवंरां वाचमंवरुन्धे। अथों वाच एव वर्ष्म यजमानोऽवंरुन्धे। इन्द्रांय वाचं वदतेन्द्रं वाजं जापयतेन्द्रो वाजमजियदित्यांह। एष वा एतर्हीन्द्रेः। यो यजंते। यजंमान एव वाजमुञ्जंयति। सप्तदंश प्रव्याधानाजिं धांवन्ति। सप्तदशं स्तोत्रं भंवति। सप्तदंशसप्तदश दीयन्ते॥ ३३॥

सप्तद्रशः प्रजापंतिः। प्रजापतेराप्त्रौ। अर्वाऽसि सप्तिरसि वाज्यंसीत्यांह। अग्निर्वा अर्वा। वायुः सप्तिः। आदित्यो वाजी। एताभिरेवास्मै देवतांभिर्देवर्थं युनक्ति। प्रष्टिवाहिनं युनक्ति। प्रष्टिवाही वै देवर्थः। देवर्थमेवास्मै युनक्ति॥३४॥ वाजिनो वाजं धावत काष्ठां गच्छतेत्यांह। सुवर्गो वै लोकः काष्ठां। सुवर्गमेव लोकं यंन्ति। सुवर्गं वा एते लोकं यंन्ति। य आजिं धावंन्ति। प्राश्चो धावन्ति। प्राङिव् हि सुंवर्गो लोकः। चृत्सृभि्रनुं मन्नयते। चृत्वारि छन्दार्शसे। छन्दोभिरवैनान्त्सुवर्गं लोकं गंमयति॥३५॥

प्र वा एतें उस्माल्लोकाच्यंवन्ते। य आजिं धावंन्ति। उदं च् आवंर्तन्ते। अस्मादेव तेनं लोकान्नयंन्ति। रथविमोचनीयं जुहोति प्रतिष्ठित्ये। आ मा वार्जस्य प्रस्वो जंगम्यादित्यांह। अन्नं वै वार्जः। अन्नंमेवावंरुन्थे। यथालोकं वा एत उन्नंयन्ति। य आजिं धावंन्ति॥३६॥

कृष्णलं कृष्णलं वाज्रसृद्धः प्रयंच्छति। यमेव ते वाजं लोकमुञ्जयंन्ति। तं पंरिकीयावंरुन्थे। एक्धा ब्रह्मण् उपंहरति। एक्धेव यजंमाने वीर्यं दधाति। देवा वा ओषंधीष्वाजिमंयुः। ता बृह्स्पति्रुदंजयत्। स नीवारान्निरंवृणीत। तन्नीवारांणां नीवार्त्वम्। नैवारश्चरुभंवति॥३७॥

पृतद्वे देवानां पर्ममन्नम्। यन्नीवाराः। प्रमेणैवास्मां अन्नाद्येनावंरम्नाद्यमवंरुन्थे। स्प्तदंशशरावो भवति। स्प्तद्शः प्रजापंतिः। प्रजापंतेराप्त्ये। क्षीरे भंवति। रुचमेवास्मिन्दधाति। सूर्पिष्वान्भवति मेध्यत्वायं। बार्हस्पत्यो वा एष देवतंया॥३८॥

यो वांज्येयेंन् यजंते। बार्हस्पत्य एष च्रः। अश्वांन्त्सरिष्यतः सस्रुष्श्वावं घ्रापयति। यमेव ते वाजं लोकमुञ्जयंन्ति। तमेवावंरुन्थे। अजीजिपत वनस्पतय इन्द्रं वाजं विमुंच्यध्वमितिं दुन्दुभीन् विमुंश्चति। यमेव ते वाजं लोकमिन्द्रयं दुन्दुभयं उज्जयंन्ति। तमेवावंरुन्थे॥३९॥

अभिजंयित वा पृषा वार्ग्दीयन्तेऽस्मै युनिक्त गमयित य आजिं धार्वन्ति भवित देवतंयाऽष्टौ

तार्प्यं यजमानं परिधापयति। यज्ञो वे तार्प्यम्। यज्ञेनैवैन् समर्धयति। दुर्भमयं परिधापयति। प्वित्रं वे दुर्भाः। पुनात्येवैनम्। वाजं वा एषोऽवंरुरुत्सते। यो वाजपयेन् यजते। ओषंधयः खलु वे वाजः। यद्देर्भमयं परिधापयति॥४०॥

वाज्स्यावंरुद्धै। जाय एहि सुवो रोहावेत्यांह। पित्निया एवैष यज्ञस्यांन्वारम्भोऽनंवच्छित्त्यै। स्प्तदंशारित्वर्यूपों भवति। स्प्तद्शः प्रजापंतिः। प्रजापंतेरात्यैं। तूप्रश्चतुंरिश्नभंवति। गौधूमं चृषालम्। न वा एते ब्रीहयो न यवाः। यद्गोधूमाः॥४१॥ एविमेव हि प्रजापंतिः समृद्धै। अथो अमुमेवास्मै लोकमन्नंवन्तं करोति। वासोंभिर्वेष्टयति। एष वै यर्जमानः। यद्यूपंः। सूर्वदेवत्यं वासंः। सर्वाभिर्वेनं देवतांभिः समर्धयति। अथो आक्रमणमेव तत्सेतुं यर्जमानः कुरुते। सूर्व्यस्यं लोकस्य सम्ध्रे। द्वादंश वाजप्रस्वीयांनि जुहोति॥४२॥ द्वादंश मासाः संवत्स्रः। स्वत्स्रमेव प्रीणाति। अथों संवत्स्रमेवास्मा उपंदधाति। सूर्व्यस्यं लोकस्य सम्ध्रे। द्रशिमः कल्पं रोहित। नव वै पुरुषे प्राणाः। नाभिर्दश्मी। प्राणानेव यंथास्थानं कल्पयित्वा। सूर्व्यं लोकमेति। एतावृद्वे पुरुषस्य स्वम्॥४३॥

यावंत्राणाः। यावंदेवास्यास्ति। तेनं सह सुंवर्गं लोकमेति। सुवंदेवा अगृन्मेत्यांह। सुवर्गमेव लोकमेति। अमृतां अभूमेत्यांह। अमृतंमिव हि सुंवर्गो लोकः। प्रजापंतेः प्रजा अभूमेत्यांह। प्राजापत्यो वा अयं लोकः। अस्मादेव तेनं लोकान्नैतिं॥४४॥

सम्हं प्रजया सं मया प्रजेत्यांह। आशिषंमेवैतामा शास्ते। आसपुटैर्प्रन्ति। अत्रं वा इयम्। अन्नाद्यंनैवैन् समर्धयन्ति। ऊषैर्प्रन्ति। एते हि साक्षादन्नम्। यदूषाः। साक्षादेवैनंमन्नाद्यंन समर्धयन्ति। पुरस्तौत्पृत्यश्चं घ्रन्ति॥४५॥

अमृतं एव संवर्गे लोके प्रतितिष्ठति। श्तमानं भवति। श्तायुः पुरुषः श्तेन्द्रियः। आयुंष्येवेन्द्रिये प्रतिं तिष्ठति। पुष्टौ वा एतद्रूपम्। यद्जा। त्रिः संवत्सरस्यान्यान्पशून्परि प्रजायते। बस्ताजिनमध्यवं रोहति। पुष्टामिव प्रजनेने प्रतितिष्ठति॥४७॥

प्रिश्यपयंति ग्रेथूमां जुहोति स्वं नैति प्रत्यश्चं घन्ति लोको नवं चा——[७]
स्प्तान्नहोमाञ्जहोति। स्प्त वा अन्नानि। यावन्त्येवान्नानि।
तान्येवावंरुन्थे। स्प्त ग्राम्या ओषंधयः। स्प्तार्ण्याः।
उभयीषामवंरुद्धे। अन्नस्यान्नस्य जुहोति। अन्नस्यान्नस्या-वंरुद्धे। यद्वांजपेययाज्यनंवरुद्धस्याश्चीयात्॥४८॥

अवंरुद्धेन व्यृंद्धोत। सर्वस्य समवुदार्य जुहोति।

अनंवरुद्धस्यावंरुद्धे। औदंम्बरेण स्रुवेणं जुहोति। ऊर्ग्वा अन्नमुदुम्बरंः। ऊर्ज एवान्नाद्यस्यावंरुद्धे। देवस्यं त्वा सवितुः प्रस्व इत्यांह। स्वितृप्रंसूत एवेनं ब्रह्मणा देवतांभिर्भिषिश्चति। अन्नस्यान्नस्याभिषिश्चति। अन्नस्यान्नस्यावंरुद्धे॥४९॥

पुरस्तांत्प्रत्यश्चंमभिषिश्चिति। पुरस्ताद्धि प्रंतीचीन्मन्नंमृद्यतें। शीर्ष्तांऽभिषिश्चिति। शीर्ष्तो ह्यनंमृद्यतें। आ मुखांद्न्ववं-स्नावयित। मुख्त एवास्मां अन्नाद्यं दधाति। अग्नेस्त्वा साम्रांज्येनाभिषिश्चामीत्यांह। एष वा अग्नेः स्वः। तेनैवैनंमभिषिश्चिति। इन्द्रंस्य त्वा साम्रांज्येनाभिषिश्चामीत्यांह। त्यांह॥५०॥

इन्द्रियमेवास्मिन्नेतेनं दधाति। बृह्स्पतेंस्त्वा साम्रांज्येनाभि-षिश्चामीत्यांह। ब्रह्म वे देवानां बृह्स्पतिः। ब्रह्मणैवैनंमभि-षिश्चति। सोमग्रहा इश्चांवदानीयानि चर्त्विग्भ्य उपहरन्ति। अमुमेव तैर्लोकमन्नंवन्तं करोति। सुराग्रहा इश्चांनवदानीयानि च वाज्मुद्धाः। इममेव तैर्लोकमन्नंवन्तं करोति। अथों उभयींष्वेवाभिषिंच्यते। विमाथं कुर्वते वाज्मृतः॥५१॥ इन्द्रियस्यावंरुद्धै। अनिंरुक्ताभिः प्रातः सवने स्तुंवते। अनिंरुक्तः प्रजापंतिः। प्रजापंतेरास्यैं। वाजंवतीभिर्माध्यं दिने। अत्रं वै वाजंः। अन्नमेवावंरुन्थे। शिपिविष्ट-वंतीभिस्तृतीयसवने। युज्ञो वै विष्णुः। पृशवः शिपिः। युज्ञ एव पृशुषु प्रतिं तिष्ठति। बृहदन्त्यं भवति। अन्तंमेवैन इं श्रियै गंमयति॥५२॥

अश्रीयादन्नंस्यान्नस्यावंरुद्धा इन्द्रंस्य त्वा साम्रांज्येनाभिषिश्चामीत्यांह वाज्यसृतः शिपिस्नीणिं

च॥_______[∠]

नृषदं त्वेत्यांह। प्रजा वै नॄन्। प्रजानांमेवेतेनं सूयते। द्रुषद्मित्यांह। वनस्पतंयो वै द्रु। वनस्पतींनामेवेतेनं सूयते। भुवनसद्मित्यांह। यदा वै वसींयान्भवंति। भुवंनमगन्निति वै तमांहः। भुवंनमवेतेनं गच्छति॥५३॥

अप्सुषदं त्वा घृतसद्मित्यांह। अपामेवैतेनं घृतस्यं सूयते। व्योमसद्मित्यांह। यदा वै वसीयान्भवंति। व्योमागृन्निति वै तमांहुः। व्योमैवैतेन गच्छति। पृथिविषदं त्वाऽन्तिरक्षसद्मित्यांह। एषामेवैतेन लोकाना सूयते। तस्माद्वाजपेययाजी न कश्चन प्रत्यवंरोहति। अपींव हि

देवतांना स्यतें॥५४॥

नाक्सद्मित्यांह। यदा वै वसींयान्भवंति। नाकंमगृन्निति वै तमांहुः। नाकंमेवैतेनं गच्छति। ये ग्रहाः पश्चज्ञनीना इत्यांह। पश्चज्ञनानांमेवैतेनं सूयते। अपा॰ रस्मुद्धंयस्मित्यांह। अपामेवैतेन रसंस्य सूयते। सूर्यरिश्म॰ स्मार्भृतमित्यांह सश्क्रत्वायं॥५५॥

गुच्छुति सूयते नवं च॥——[१]

इन्द्रों वृत्र हत्वा। असुंरान्पराभाव्यं। सोऽमावास्यां प्रत्यागंच्छत्। ते पितरंः पूर्वेद्युरागंच्छन्। पितृन् यज्ञों-ऽगच्छत्। तं देवाः पुनंरयाचन्त। तमें भ्यो न पुनंरददुः। तें ऽब्रुवन्वरं वृणामहै। अथं वः पुनंदिस्यामः। अस्मभ्यंमेव पूर्वेद्यः क्रियाता इति॥५६॥

तमेंभ्यः पुनंरददुः। तस्मौत्पितृभ्यः पूर्वेद्यः क्रियते। यत्पितृभ्यः पूर्वेद्यः करोति। पितृभ्यं एव तद्यज्ञं निष्क्रीय यजमानः प्रतन्ते। सोमाय पितृपीताय स्वधा नम् इत्याह। पितुरेवाधि सोमपीथमवंरुन्थे। न हि पिता प्रमीयमाण आहैष सोमपीथ इति। इन्द्रियं वै सोमपीथः। इन्द्रियमेव सोमपीथमवं रुन्थे।

तेनेन्द्रियेणं द्वितीयां जायामभ्यंश्रुते॥५७॥

पृतद्वै ब्राह्मणं पुरा वांजवश्रवसा विदामंत्रन्। तस्मात्ते द्वेद्वे जाये अभ्याक्षत। य एवं वेदे। अभि द्वितीयां जायामंश्रुते। अग्नयें कव्यवाहंनाय स्वधा नम् इत्यांह। य एव पितृणाम्गिः। तं प्रींणाति। तिस्र आहुंतीर्जुहोति। त्रिर्निदंधाति। षद्वम्पंद्यन्ते॥५८॥

षड्वा ऋतवंः। ऋतूनेव प्रीणाति। तूष्णीं मेक्षणमादंधाति। अस्तिं वा हि षष्ठ ऋतुर्न वां। देवान् वे पितॄन्प्रीतान्। मनुष्याः पितरोऽनु प्रपिपते। तिस्र आहुंतीर्जुहोति। त्रिर्निदंधाति। षद्मम्पंद्यन्ते। षड्वा ऋतवंः॥५९॥

ऋतवः खलु वै देवाः पितरंः। ऋतूनेव देवान्पितॄन्प्रींणाति। तान्प्रीतान्। मनुष्याः पितरोऽनु प्रपिपते। सकृदाच्छिन्नं बर्हिर्भवति। सकृदिव हि पितरंः। त्रिर्निदंधाति। तृतीये वा इतो लोके पितरंः। तानेव प्रींणाति। पराङावर्तते॥६०॥ ह्रीका हि पितरंः। ओष्मणौं व्यावृत उपास्ते। ऊष्मभांगा हि

पितरंः। ब्रह्मवादिनों वदन्ति। प्राश्या (३) न्न प्राश्या (३) मितिं। यत्प्रौश्रीयात्। जन्यमन्नमद्यात्। प्रमायुंकः स्यात्। यन्न प्रौश्रीयात्। अहंविः स्यात्॥६१॥

पितृभ्य आवृंश्चेत। अवघ्रेयंमेव। तन्नेव प्राशितं नेवाप्रांशितम्। वीरं वा वै पितरंः प्रयन्तो हर्रन्ति। वीरं वा ददति। दशां छिनत्ति। हरणभागा हि पितरंः। पितृनेव निरवंदयते। उत्तर् आयुंषि लोमं छिन्दीत। पितृणाः होतर्हि नेदीयः॥६२॥ नमंस्करोति। नुमुस्कारो हि पिंतृणाम्। नमों वः पितरो रसाय। नमों वः पितरः शुष्माय। नमों वः पितरो जीवाय। नमों वः पितरः स्वधायै। नमों वः पितरो मन्यवै। नमों वः पितरो घोरायं। पितंरो नमों वः। य एतस्मिं लोके स्थ॥६३॥ युष्मा इस्ते ऽन्। यें ऽस्मिँ लोके। मां ते ऽन्। य एतस्मिँ लोके स्थ। यूयं तेषां वसिष्ठा भूयास्त। येंऽस्मिँ होके। अहं तेषां वसिष्ठो भूयासमित्याह। वसिष्ठः समानानां भवति। य एवं विद्वान्पितृभ्यः करोति। एष वै मनुष्याणां युज्ञः॥६४॥ देवानां वा इतरे यज्ञाः। तेन वा एतत्पितृलोके चेरति। यत्पितृभ्यः करोति। स ईश्वरः प्रमेतोः। प्राजापत्ययर्चा पुनरेतिं। युज्ञो वै प्रजापंतिः। युज्ञेनैव सह पुनरेतिं। न प्रमायुंको भवति। पितृलोके वा एतद्यजंमानश्चरित।

यत्पृतृभ्यः क्रोति। स ई श्वर आर्तिमार्तोः। प्रजापंतिस्त्वावैनं तत् उन्नेत्तात्यांहुः। यत्प्राजापृत्ययुर्चा पुन्रेति। प्रजापंतिरेवैनं तत् उन्नयति। नार्तिमार्च्छति यजमानः॥६५॥ इत्यंश्वते पद्यन्ते पद्यन्त

देवासुरा वाज्येवैनं तस्माँद्वाजपेययाजी देवस्याहं वाजस्यावंरुद्धा इन्द्रियमेवास्मिन् ह्लीका हि पितरः पश्चेषष्टिः॥६५॥

देवासुरा यजंमानः॥

हरिः ओम्॥ ॥इति श्रीकृष्णयजुर्वेदीयतैत्तिरीयब्राह्मणे प्रथमाष्टके तृतीयः प्रपाठकः समाप्तः॥

॥चतुर्थः प्रश्नः॥

॥ तैत्तिरीयब्राह्मणे प्रथमाष्टके चतुर्थः प्रपाठकः॥

उभये वा एते प्रजापंतेरध्यं सृज्यन्त। देवाश्चास्ंराश्च। तान्न व्यंजानात्। इमें उन्य इमें उन्य इति। स देवान् १ शूनंकरोत्। तान्भ्यंषुणोत्। तान्प्वित्रंणापुनात्। तान्प्रस्तांत्प्वित्रंस्य व्यंगृह्णात्। ते ग्रहां अभवन्। तद्ग्रहांणां ग्रह्त्वम्॥१॥ देवता वा एता यजंमानस्य गृहे गृह्यन्ते। यद्ग्रहां। विदुरंनं देवाः। यस्यैवं विदुषं एते ग्रहां गृह्यन्तें। एषा वै सोम्स्याऽऽहंतिः। यद्ंपा १ शुः। सोमेन देवा १ स्तंप्याणीति खलु वै सोमेन यजते। यदंपा १ शुं जुहोतिं। सोमेनैव तद्देवा १ स्तंप्यति। यद्ग्रहां जुहोतिं॥२॥

देवा एव तद्देवान्गंच्छन्ति। यचंम्सां जुहोतिं। तेनैवानुंरूपेण् यजंमानः सुवर्गं लोकमेति। किं न्वेतदग्रं आसीदित्यांहुः। यत्पात्राणीतिं। इयं वा एतदग्रं आसीत्। मृन्मयांनि वा एतान्यांसन्। तैर्देवा न व्यावृतंमगच्छन्। त एतानिं दारुमयांणि पात्रांण्यपश्यन्। तान्यंकुर्वत॥३॥

तैर्वे ते व्यावृतंमगच्छन्। यद्दांरुमयांणि पात्रांणि भवंन्ति।

व्यावृतंमेव तैर्यजंमानो गच्छति। यानि दारुमयांणि पात्रांणि भवंन्ति। अमुमेव तैर्लोकमभिजंयति। यानिं मृन्मयांनि। इममेव तैर्लोकमभिजंयति। ब्रह्मवादिनों वदन्ति। काश्चतंस्रः स्थालीर्वायव्याः सोमग्रहंणीरितिं। देवा वै पृश्ञिंमदुह्नन्॥४॥ तस्यां एते स्तनां आसन्। इयं वै पृश्ञिः। तामांदित्या आंदित्यस्थाल्या चतुंष्पदः पशूनंदुह्नन्। यदांदित्यस्थाली भवंति। चतुंष्पद एव तयां पशून् यजंमान इमां दुहे। तामिन्द्रं उक्थ्यस्थाल्येन्द्रियमंदुहत्। यदुंक्थ्यस्थाली भवंति। इन्द्रियमेव तया यजंमान इमां दुंहे। तां विश्वे देवा औग्रयणस्थाल्योर्जमदुह्नन्। यदौग्रयणस्थाली भवंति॥५॥

ऊर्जमेव तया यजमान इमां दुंहे। तां मेनुष्यौ ध्रुवस्थाल्या-ऽऽयुंरदुह्नन्। यद्धुंवस्थाली भवंति। आयुंरेव तया यजमान इमां दुंहे। स्थाल्या गृह्णाति। वायव्येन जुहोति। तस्मांदन्येन पात्रेण पृशून्दुहन्तिं। अन्येन प्रतिगृह्णन्ति। अथौ व्यावृतंमेव तद्यजमानो गच्छति॥६॥

युव १ सुराममिश्विना। नमुंचावासुरे सर्चां। विपिपाना

शुंभस्पती। इन्द्रं कर्म स्वावतम्। पुत्रमिव पितरांविश्विनोभा। इन्द्रावंतं कर्मणा दुर्सनांभिः। यत्सुरामं व्यपिंबः शचींभिः। सर्रस्वती त्वा मघवन्नभीष्णात्। अहाँव्यग्ने ह्विरास्थेते। सुचीवं घृतं चुमू इंवृ सोमंः॥७॥

वाज्सिनिर्ं र्यिम्स्मे सुवीरम्ं। प्रश्स्तं धेहि यशसं बृहन्तम्। यस्मिन्नश्वांस ऋष्भासं उक्षणंः। वृशा मेषा अवसृष्टास् आहुंताः। कीलालपे सोमंपृष्टाय वेधसें। हृदा मृतिं जनय चारुंमग्रयें। नाना हि वां देवहिंत्र सदो मितम्। मा सर्सृक्षाथां पर्मे व्योमन्। सुरा त्वमिसं शुष्मिणी सोमं एषः। मा मां हिरसीः स्वां योनिमाविशन्॥८॥

यदत्रं शिष्ट रसिनंः सुतस्यं। यदिन्द्रो अपिंबच्छचींभिः। अहं तदंस्य मनंसा शिवनं। सोम्र राजांनिमृह भंक्षयामि। द्वे स्रुती अंश्रणवं पितृणाम्। अहं देवानांमुत मर्त्यांनाम्। ताभ्यांमिदं विश्वं भुवंन्र समेति। अन्तरा पूर्वमपंरं च केतुम्। यस्ते देव वरुण गायुत्रछंन्दाः पार्शः। तं तं पृतेनावं यजे॥९॥ यस्ते देव वरुण त्रिष्टुप्छंन्दाः पार्शः। तं तं एतेनावं यजे। यस्ते

देव वरुण जगतीछन्दाः पार्शः। तं तं पृतेनावं यजे। सोमो वा

पृतस्यं राज्यमादंत्ते। यो राजा सन्नाज्यो वा सोमेंन यजंते। देवसुवामेतानिं ह्वी १ षिं भवन्ति। पृतावंन्तो वे देवाना १ स्वाः। त पृवास्मैं स्वान्प्रयंच्छन्ति। त एनं पुनः सुवन्ते राज्यायं। देवसू राजां भवति॥१०॥

सोमं आविशन यंजे राज्यायैकं च॥——[२] उदंस्थाद्देव्यदितिर्विश्वरूपी। आयुंर्य्ज्ञपंतावधात्। इन्द्रांय कृण्वती भागम्। मित्राय वर्रुणाय च। इयं वा

अंग्निहोत्री। इयं वा एतस्य निषींदति। यस्याँग्निहोत्री निषीदंति। तामुत्थांपयेत्। उदस्थाद्देव्यदिंतिरितिं। इयं वै देव्यदिंतिः॥११॥

इमामेवास्मा उत्थापयति। आयुर्यज्ञपंतावधादित्यांह। आयुरेवास्मिन्दधाति। इन्द्रांय कृण्वती भागं मित्राय् वर्रुणाय चेत्यांह। यथायजुरेवैतत्। अवंर्तिं वा एषैतस्य पाप्मानं प्रतिख्याय निषीदति। यस्यांग्निहोत्र्युपंसृष्टा निषीदंति। तां दुग्ध्वा ब्राह्मणायं दद्यात्। यस्यात्रं नाद्यात्। अवंर्तिमेवास्मिन्याप्मानं प्रतिमुश्चति॥१२॥

दुग्ध्वा दंदाति। न ह्यदंष्टा दक्षिणा दीयतें। पृथिवीं वा एतस्य पयः प्रविंशति। यस्यांग्निहोत्रं दुह्यमांनु इस्कन्दंति। यद्द्य

दुग्धं पृथिवीमसंक्त। यदोषंधीर्प्यसंर्घदापंः। पयों गृहेषु पयों अघ्नियास्। पयों वृत्सेषु पयों अस्तु तन्मयीत्यांह। पयं पुवात्मन्गृहेषुं पुशुषुं धत्ते। अप उपंसृजिति॥१३॥ अद्भिरेवैनंदाप्नोति। यो वै यज्ञस्यार्ते नानांति स स स्मुजिति। उमे वै ते तर्ह्यार्च्छतः। आर्च्छति खलु वा पृतदिग्निहोत्रम्। यदुह्ममान् इ स्कन्दंति। यदंभिदुह्मात्। आर्ते नानौतं यज्ञस्य स॰सृंजेत्। तदेव यादकीदक्रं होतव्यम्। अथान्यां दुग्ध्वा पुनंर्होतव्यम्। अनार्तेनैवार्तं यज्ञस्य निष्कंरोति॥१४॥ यद्यद्वंतस्य स्कन्देंत्। यत्ततोऽहुंत्वा पुनेरेयात्। युज्ञं विच्छिन्द्यात्। यत्र स्कन्दैत्। तिन्नषद्य पुनर्गृह्णीयात्। यत्रैव स्कन्दंति। ततं एवेनत्पुनंगृह्णाति। तदेव यादक्कीदक्रं होत्व्यम्। अथान्यां दुग्धा पुनंर्होत्व्यम्। अनार्तेनैवार्तं यज्ञस्य निष्कंरोति॥१५॥ वि वा एतस्यं यज्ञशिछंद्यते। यस्यांग्रिहोत्रेंऽधिश्रिंते श्वाऽन्तरा

वि वा एतस्यं यज्ञशिखंद्यते। यस्यांग्निहोत्रेऽधिश्रिते श्वाऽन्तरा धावंति। रुद्रः खलु वा एषः। यद्ग्निः। यद्ग्रामंन्वत्या वर्तयेत्। रुद्रायं पृश्निपं दध्यात्। अपृशुर्यजमानः स्यात्। यद्पौ-ऽन्वतिष्श्चित्। अनाद्यमुग्नेरापः। अनाद्यमाभ्यामपि दध्यात्।

निम्रोचंति॥१८॥

गार्हंपत्याद्भस्मादायं। इदं विष्णुर्विचंक्रम् इतिं वैष्णव्यर्चा-ऽऽहंवनीयाँ द्धर्सयनुद्रंवेत्। युज्ञो वै विष्णुंः। युज्ञेनैव युज्ञर् सन्तंनोति। भस्मना पदमपिं वपति शान्त्यै॥१६॥

वै देव्यदितिर्मुश्चति सृजति करोति करोत्याभ्यामपि दथ्यात् पश्चं च॥_____[3]

नि वा एतस्यांऽऽहवनीयो गार्हंपत्यं कामयते। निगार्हंपत्यं आहवनीयम्। यस्याग्निमनुंद्धृत् सूर्योऽभि निम्नोचंति। दुर्भेण् हिरंण्यं प्रबद्धं पुरस्तांद्धरेत्। अथाग्निम्। अथाग्निहोत्रम्। यद्धिरंण्यं पुरस्ताद्धरंति। ज्योतिर्वे हिरंण्यम्। ज्योतिरेवैनं पश्यन्नुद्धरति। यद्ग्निं पूर्व् हर्त्यथाग्निहोत्रम्॥१७॥ भाग्धेयेनैवैनं प्रणंयति। ब्राह्मण आर्षेय उद्धरेत्। ब्राह्मणो व सर्वा देवताः। सर्वाभिरेवैनं देवतांभिरुद्धरित। अग्निहोत्रम्ंपसाद्यातमितोरासीत। व्रतमेव हतमनुं

पुनंः समन्यं जुहोति। अन्तेनैवान्तं यज्ञस्य निष्कंरोति। वर्रुणो वा पुतस्यं यज्ञं गृह्णाति। यस्याग्निमनुंद्धृत् सूर्योऽभि

म्रियते। अन्तं वा एष आत्मनों गच्छति। यस्ताम्यंति।

अन्तंमेष यज्ञस्यं गच्छति। यस्याग्निमनुंद्धतः सूर्योऽभि

निम्रोचंति। वारुणं चरुं निर्वपेत्। तेनैव युज्ञं निष्क्रीणीते। नि वा एतस्यांऽऽहवनीयो गार्हंपत्यं कामयते। नि गार्हंपत्य आहवनीयम्। यस्याग्निमनुंद्धृत्र सूर्योऽभ्युंदेतिं। चतुर्गृहीतमाज्यं पुरस्तौद्धरेत्॥१९॥

अथाग्निम्। अथाँग्निहोत्रम्। यदाज्यं पुरस्ताद्धरंति। एतद्वा अग्नेः प्रियं धामं। यदाज्यम्। प्रियेणैवैनं धाम्ना समर्धयति। यद्ग्निं पूर्वेष् हर्त्यथाँग्निहोत्रम्। भागधेयेनैवैनं प्रणंयति। ब्राह्मण आर्षेय उद्धरेत्। ब्राह्मणो वै सर्वा देवताः॥२०॥

सर्वाभिरेवैनं देवतांभिरुद्धंरित। परांची वा पृतस्मैं व्युच्छन्ती व्युच्छिति। यस्याग्निमनुंद्धृत् सूर्योऽभ्युंदेति। उषाः केतुनां जुषताम्। यज्ञं देवेभिरिन्वितम्। देवेभ्यो मधुंमत्तम् स्वाहेतिं प्रत्यिङ्गिषद्याज्येन जुहुयात्। प्रतीचीमेवास्मै विवासयित। अग्निहोत्रमुंप्साद्यातिमितोरासीत। व्रतमेव हृतमनुं म्रियते। अन्तं वा एष आत्मनों गच्छिति॥२१॥

यस्ताम्यंति। अन्तंमेष यज्ञस्यं गच्छति। यस्याग्निमनुंद्धृत् ः सूर्योऽभ्यंदेतिं। पुनंः समन्यं जुहोति। अन्तेनैवान्तं यज्ञस्य निष्कंरोति। मित्रो वा एतस्यं यज्ञं गृह्णाति। यस्याग्निमनुंद्धृतः सूर्योऽभ्यंदेतिं। मैत्रं च्रं निर्वपेत्। तेनैव युज्ञं निष्क्रीणीते। यस्यांऽऽहवनीयेऽनुंद्वाते गार्हंपत्य उद्वायेंत्॥२२॥ यदांहवनीयमनुंद्वाप्य गार्हंपत्यं मन्थेंत्। विच्छिंन्द्यात्। भ्रातृंव्यमस्मै जनयेत्। यद्वै युज्ञस्यं वास्तुव्यंं क्रियतें। तदनुं

मुत्रातृष्यमस्म जनयत्। यद्व युशस्य पास्तुष्य । मृथता तद्नु रुद्रोऽवंचरति। यत्पूर्वमन्ववस्येत्। वास्तव्यंमग्निमुपासीत। रुद्रोऽस्य पृशून्यातुंकः स्यात्। आहुवनीयंमुद्वाप्यं। गार्हंपत्यं मन्थेत्॥२३॥

ड्तः प्रथमं जंज्ञे अग्निः। स्वाद्योनेरिषं जातवेदाः। स गांयत्रिया त्रिष्टुभा जगंत्या। देवेभ्यों हृव्यं वंहतु प्रजानन्निति। छन्दोभिरेवैन्ड् स्वाद्योनेः प्रजंनयति। गार्हंपत्यं मन्थति। गार्हंपत्यं वा अन्वाहिताग्नेः पृशव उपं तिष्ठन्ते। स यदुद्वायंति। तदनुं पृशवोऽपं क्रामन्ति। इषे र्य्यै रंमस्व॥२४॥

सहंसे द्युम्नायं। ऊर्जेऽपत्यायेत्यांह। पृशवो वै र्यिः। पृश्नेवास्मे रमयति। सार्स्वतौ त्वोत्सौ सिमंन्धातामित्यांह। ऋख्सामे वै सारस्वतावुत्सौं। ऋख्सामाभ्यांमेवैन् समिन्धे। सम्राडंसि विराडसीत्यांह। रथन्तरं वै सम्राट्।

बृहद्विराट्॥२५॥

ताभ्यांमेवैन् सिमंन्धे। वज्रो वै च्क्रम्। वज्रो वा एतस्यं यज्ञं विच्छिनत्ति। यस्यानों वा रथों वाऽन्तराऽग्नी याति। आहुवनीयंमुद्वाप्यं। गार्हंपत्यादुद्धरेत्। यदंग्ने पूर्वं प्रभृतं पदश् हि तें। सूर्यस्य र्ष्मीनन्वांततानं। तत्रं रियष्ठामनु सं भेरैतम्। सं नंः सृज सुमृत्या वाजंवत्येतिं॥२६॥

पूर्वेणैवास्यं युज्ञनं युज्ञमनु सन्तंनोति। त्वमंग्ने सप्रथां असीत्यांह। अग्निः सर्वा देवताः। देवतांभिरेव युज्ञश्यस्तंनोति। अग्नयं पिथृकृतं पुरोडाशंमृष्टाकंपालं निर्वपेत्। अग्निमेव पिथृकृत्र् स्वेनं भाग्धेयेनोपंधावति। स एवैनं यज्ञियं पन्थामपि नयति। अनुङ्वान्दक्षिणा। वृही ह्येष समृद्धे॥२७॥

हर्त्यथाँग्निहोत्रं निम्नोचंति हरेद्देवतां गच्छत्युद्धार्थैन्मन्थेद्रमस्व बृहद्विराडिति नवं च (नि वै पूर्वं त्रीणिं निम्नोचंति दर्भेण् यद्धिरंण्यमग्निहोत्रं पुनुर्वरुणो वारुणं नि वा एतस्याभ्युंदेतिं चतुर्गृहीतमाज्यं यदाज्यं पराँच्युषाः पुनिर्मित्रो मैत्रं यस्यांऽऽहवनीयेऽनुंद्वाते गार्हंपत्यो यद्वै मन्थेद्दह्वरेत्॥॥

यस्यं प्रातः सब्ने सोमोंऽतिरिच्यंते। माध्यं दिन सर्वनं

कामयंमानोऽभ्यतिंरिच्यते। गौधंयति मुरुतामिति धयंद्वतीषु कुर्वन्ति। हिनस्ति वै सुन्ध्यधीतम्। सुन्धीव् खलु वा एतत्। यत्सवंनस्यातिरिच्यते। यद्धयंद्वतीषु कुर्वन्ति। सुन्धेः शान्त्यै। गायत्र सामं भवति पश्चद्शः स्तोमंः। तेनैव प्रांतः सवनान्नयंन्ति॥२८॥

मुरुत्वंतीषु कुर्वन्ति। तेनैव माध्यं दिनात्सवंनान्नयंन्ति। होतुश्चमसमनूत्रयन्ते। होताऽनुं शश्सिति। मुध्यत एव यज्ञश् समादंधाति। यस्य माध्यं दिने सवने सोमोंऽतिरिच्यंते। आदित्यं तृतीयसवनं कामयंमानोऽभ्यतिरिच्यते। गौरिवीतश् साम भवति। अतिरिक्तं वै गौरिवीतम्। अतिरिक्तं यत्सवंनस्यातिरिच्यंते॥२९॥

अतिरिक्तस्य शान्त्यैं। बण्महा असि सूर्येतिं कुर्वन्ति। यस्यैवाऽऽदित्यस्य सर्वनस्य कामेनातिरिच्यंते। तेनैवेनं कामेन समर्थयन्ति। गौरिवीत साम भवति। तेनैव मार्ध्यं दिनात्सर्वनान्नयंन्ति। स्प्तद्रशः स्तोमंः। तेनैव तृंतीयसवनान्नयंन्ति। होतुंश्चमसमनून्नयन्ते। होताऽनुं शक्सति॥३०॥

भवन्त्यभिजित्यै॥३२॥

मध्यत एव यज्ञ समादंधाति। यस्यं तृतीयसवने सोमोऽित्रिच्यंत। उक्थ्यं कुर्वीत। यस्योक्थ्यंऽित्रिच्यंत। अतिरात्रं कुर्वीत। यस्यातिरात्रंऽित्रिच्यंत। तत्त्वे दुष्प्रज्ञानम्। यज्ञंमानं वा एतत्प्रश्वं आसाह्यंयन्ति। बृहत्सामं भवित। बृहद्वा इमाँ ह्योकान्दांधार। बार्हताः पृशवंः। बृहतेवास्मं पृश्न्दांधार। शिपिविष्टवंतीषु कुर्वन्ति। शिपिविष्टो वे देवानां पृष्टम्। पृष्ट्येवन् समंर्धयन्ति। होतुंश्चमसमनूत्रंयन्ते। होताऽनुंश स्सित। मध्यत एव यज्ञ समादंधाति॥३१॥ यन्ति। सवनस्यातिरिच्यंते शस्सित दाधार्षः चं॥————[५]

एकैंको वै जनतांयामिन्द्रंः। एकं वा पृताविन्द्रंम्भि सश्संनुतः। यौ द्वौ सर्थ सुनुतः। प्रजापंतिर्वा एष वितायते। यद्यज्ञः। तस्य ग्रावाणो दन्ताः। अन्यत्रं वा पृते सर्थसुन्वतोर्निर्वप्सति। पूर्वेणोप्सृत्यां देवता इत्याहः। पूर्वोपसृतस्य वै श्रेयांन्भवति। एतिवन्त्याज्यांनि

मुरुत्वंतीः प्रतिपदंः। मुरुतो वै देवानामपंराजितमायतंनम्। देवानांमेवापंराजित आयतंने यतते। उभे बृंहद्रथन्तरे भंवतः। इयं वाव रंथन्तरम्। असौ बृहत्। आभ्यामेवैनमन्तरंति।

ब्रूयात्॥ ३६॥

वाचश्च मनंसश्च। प्राणाचांपानाचं। दिवश्चं पृथिव्याश्चं॥३३॥ सर्वस्माद्वित्ताद्वेद्यांत्। अभिवर्तो ब्रंह्मसामं भंवति। सुवर्गस्यं लोकस्याभिवृत्त्ये। अभिजिद्भंवति। सुवर्गस्यं लोकस्याभिजित्ये। विश्वजिद्भंवति। विश्वंस्य जित्यें। यस्य भूयार्थसो यज्ञऋतव इत्यांहुः। स देवतां वृङ्कः इति। यद्यंग्निष्टोमः सोमः पुरस्तात्स्यात्॥३४॥

उक्थ्यं कुर्वीत। यद्युक्थंः स्यात्। अतिरात्रं कुर्वीत। यज्ञऋतुभिरेवास्यं देवतां वृङ्के। यो वै छन्दोभिरभिभवंति। स सर्भुन्वतोरभिभवति। संवेशायं त्वोपवेशाय त्वेत्यांह। छन्दा रेसि वै संवेश उपवेशः। छन्दों भिरेवास्य छन्दा ईस्यभिभंवति। इष्टर्गो वा ऋत्विजांमध्वर्युः॥३५॥ इष्टर्गः खलु वै पूर्वोऽर्ष्टुः क्षीयते। प्राणापानौ मृत्योमी पातमित्यांह। प्राणापानयोंरेव श्रंयते। प्राणांपानौ मा मांहासिष्टमित्यांह। नैनं पुराऽऽयुंषः प्राणापानौ जंहितः। आर्तिं वा एते नियंन्ति। येषां दीक्षितानां प्रमीयंते। तं यदंववर्जेयुः। ऋर्कृतांमिवैषां लोकः स्यांत्। आहंर द्हेतिं तं देक्षिणतो वेद्यै निधाये। सूर्पराज्ञियां ऋग्भिः स्तुंयुः। इयं वे सर्पतो राज्ञीं। अस्या एवेनं परिंददित। व्यृंद्धं तदित्यांहुः। यत्स्तुतमनंनुशस्तमितिं। होतां प्रथमः प्रांचीनावीती मार्जालीयं परींयात्। यामीरंनुब्रुवन्। सूर्पराज्ञीनां कीर्तयेत्। उभयोर्वेनं लोकयोः परिंददित॥३७॥

अथो धुवन्त्येवैनम्। अथो न्येवास्मै हुवते। त्रिः परियन्ति। त्रयं इमे लोकाः। पृभ्य एवैनं लोकभ्यो धुवते। त्रिः पुनः परियन्ति। षद्मम्पंद्यन्ते। षड्वा ऋतवंः। ऋतुभिरेवैनं धुवते। अग्न आयूर्षि पवस् इति प्रतिपदं कुर्वीरन्। रथन्तरसामेषा स्यात्। आयुरेवात्मन्दंधते। अथो पाप्मानंमेव विज्ञहंतो यन्ति॥३८॥ अभिजित्ये पृथ्याश्च स्यादंख्युर्ब्र्याङ्ोक्योः परिदर्शत कुर्वीर्र्ड्कीणि च॥——[६]

असुर्यं वा एतस्माद्वर्णं कृत्वा। पृशवों वीर्यमपं क्रामन्ति। यस्य यूपों विरोहंति। त्वाष्ट्रं बंहुरूपमालंभेत। त्वष्टा वै रूपाणांमीशे। य एव रूपाणामीशें। सोंऽस्मिन्पशून् वीर्यं यच्छति। नास्मात्पृशवों वीर्यमपं क्रामन्ति। आर्तिं वा एते नियन्ति। येषांं दीक्षितानांमग्निरुद्वायंति॥३९॥ यदांहवनीयं उद्घायेंत्। यत्तं मन्थेंत्। विच्छिंन्द्यात्। भ्रातृंव्यमस्मै जनयेत्। यदांहवनीयं उद्घायेंत्। आग्नींद्धादुर्छ-रेत्। यदाग्नींद्ध उद्घायेंत्। गार्हंपत्यादुर्छरेत्। यद्गार्हंपत्य उद्घायेंत्। अतं एव पुनंर्मन्थेत्॥४०॥

अत्र वाव स निलंयते। यत्र खलु वै निलीनमुत्त्मं पश्यंन्ति। तदेनिमच्छन्ति। यस्माद्दारोरुद्वायेत्। तस्यारणीं कुर्यात्। कुमुकमि कुर्यात्। एषा वा अग्नेः प्रिया तुनूः। यत्क्रुंमुकः। प्रिययैवैनं तनुवा समंध्यति। गार्हंपत्यं मन्थति॥४१॥ गार्हंपत्यो वा अग्नेर्योनिः। स्वादेवैनं योनेंर्जनयति। नास्मै भ्रातृंव्यं जनयति। यस्य सोमं उपदस्येंत्। सुवर्ण् हरंण्यं द्वेधा विच्छिद्यं। ऋजी्षे ऽन्यदांधूनुयात्। जुहुयाद्न्यत्। सोमंमेवाभिषुणोतिं। सोमं जुहोति। सोमंस्य वा अंभिषूयमांणस्य प्रिया तुनूरुदंकामत्॥४२॥ तत्सुवर्ण् हरंण्यमभवत्। यत्सुवर्ण् हरंण्यं कुर्वन्ति। प्रिययैवैनं तनुवा समर्धयन्ति। यस्याक्रीत् सोमंमपहरेयुः। कीणीयादेव। सैव ततः प्रायंश्चित्तिः। यस्यं कीतमंपहरंयुः। आदारा इश्चं फाल्गुनानिं चाभिषुंणुयात्। गायत्री यर

सोममाहंरत्। तस्य योऽ५शः पुराऽपंतत्॥४३॥

त आंदारा अंभवन्। इन्द्रों वृत्रमंहन्। तस्यं वृत्कः परां-ऽपतत्। तानिं फाल्गुनान्यंभवन्। पृशवो वै फाल्गुनानिं। पृशवः सोमो राजां। यदांदारा इश्चं फाल्गुनानिं चाभिषुणोतिं। सोममेव राजांनम्भिषुंणोति। शृतेनं प्रातः सवने श्रींणीयात्। द्र्या मुध्यं दिने॥४४॥

नीत् मिश्रेणं तृतीयसवने। अग्निष्टोमः सोमः स्याद्रथन्तरसामा। य एवर्त्विजो वृताः स्यः। त एनं याजयेयुः। एकां गां दक्षिणां दद्यात्तेभ्यं एव। पुनः सोमं क्रीणीयात्। यज्ञेनैव तद्यज्ञमिंच्छति। सैव ततः प्रायंश्चित्तः। सर्वाभ्यो वा एष देवताभ्यः सर्वेभ्यः पृष्ठभ्यं आत्मानमागुरते। यः स्त्रायांगुरते। एतावानखलु व पुरुषः। यावंदस्य वित्तम्। सर्ववेदसेनं यजेत। सर्वपृष्ठोऽस्य सोमः स्यात्। सर्वाभ्य एव देवताभ्यः सर्वेभ्यः पृष्ठभ्यं आत्मानं निष्क्रीणीते॥४५॥

उद्वायंति मन्थेन्मन्थत्यक्रामत्पुराऽपंतन्मुध्यन्दिन आगुरते पश्चं च॥———[७]

पवंमानः सुवर्जनंः। प्वित्रंण विचंर्षणिः। यः पोता स पुंनातु मा। पुनन्तुं मा देवजनाः। पुनन्तु मनंवो धिया। पुनन्तु विश्वं आयर्वः। जातंवेदः प्वित्रंवत्। प्वित्रंण पुनाहि मा। शुक्रेणं देव दीर्घत्। अग्ने कत्वा कतू रन्॥४६॥

यत्ते प्वित्रंम्चिषिं। अग्रे वितंतमन्त्रा। ब्रह्म तेनं प्नीमहे। उमाभ्यां देव सवितः। प्वित्रंण स्वेनं च। इदं ब्रह्मं प्नीमहे। वैश्वदेवी पुनती देव्यागांत। यस्ये ब्रह्मास्तन्वो वीतपृष्ठाः। तया मदंन्तः सध्माद्येषु। वयः स्याम् पत्यो रयीणाम्॥४७॥ वैश्वान्रो रिश्मिभिर्मा पुनातु। वातः प्राणेनेषिरो मंयोभूः। द्यावापृथिवी पर्यसा पर्योभिः। ऋतावरी यज्ञिये मा पुनीताम्। बृहद्भिः सवित्स्तृभिः। वर्षिष्ठैर्देव मन्मंभिः। अग्रे दक्षैः पुनाहि मा। येनं देवा अपुनत। येनाऽऽपो दिव्यं कर्शः। तेनं दिव्येन् ब्रह्मणा॥४८॥

इदं ब्रह्मं पुनीमहे। यः पांवमानीर्ध्येतिं। ऋषिंभिः सम्मृंत्र् रसम्। सर्व्र् स पूतमंश्ञाति। स्वृद्तिं मांतृरिश्वंना। पावमानीर्यो अध्येतिं। ऋषिंभिः सम्मृंत्र् रसम्। तस्मै सर्रस्वती दुहे। क्षीर्र सर्पिर्मधूंदकम्। पावमानीः स्वस्त्ययंनीः॥४९॥

सुदुघा हि पर्यस्वतीः। ऋषिभिः सम्भृतो रसंः। ब्राह्मणेष्वमृत ई

हितम्। पावमानीर्दिशन्तु नः। इमं लोकमथी अमुम्। कामान्त्समर्धयन्तु नः। देवीर्देवैः समाभृताः। पावमानीः स्वस्त्ययंनीः। सुदुघा हि घृतश्चतः। ऋषिभिः सम्भृतो रसंः॥५०॥

ब्राह्मणेष्वमृत रे हितम्। येनं देवाः प्वित्रेण। आत्मानं पुनते सदाँ। तेनं सहस्रंधारेण। पावमान्यः पुनन्तु मा। प्राजापत्यं प्वित्रम्ं। श्तोद्यांम र हिर्ण्मयम्। तेनं ब्रह्मविदों व्यम्। पूतं ब्रह्मं पुनीमहे। इन्द्रंः सुनीती सह मां पुनातु। सोमंः स्वस्त्या वरुणः समीच्यां। यमो राजां प्रमृणाभिः पुनातु मा। जातवेदा मोर्जयंन्त्या पुनातु॥५१॥

अनुं रयीणां ब्रह्मणा स्वस्त्ययंनीः सुदुघा हि घृंतश्चृत् ऋषिंभिः सम्भृंतो रसः पुनातु त्रीणिं

प्रजा वै स्त्रमांसत् तप्स्तप्यंमाना अर्जुह्नतीः। देवा अपश्यश्चम्सं घृतस्यं पूर्णं स्वधाम्। तमुपोदंतिष्ठन्तमं- जुहवुः। तेनाधमास ऊर्जमवांरुन्थत। तस्मांदर्धमासे देवा इंज्यन्ते। पितरोऽपश्यश्चम्सं घृतस्यं पूर्णं स्वधाम्। तमुपोदंतिष्ठन्तमंजुहवुः। तेनं मास्यूर्ज्मवांरुन्थत। तस्मांन्मासि पितृभ्यः क्रियते। मनुष्यां अपश्यश्चम्सं

घृतस्यं पूर्णं स्वधाम्॥५२॥

तम्पोदंतिष्ठन्तमंजुहवुः। तेनं द्वयीमूर्ज्मवांरुन्थत। तस्माद्विरह्नां मनुष्येभ्य उपहियते। प्रातश्चं सायं चं। प्रावोऽपश्यश्चम्सं घृतस्यं पूर्णं स्वधाम्। तमुपोदंतिष्ठन्त-मंजुहवुः। तेनं त्रयीमूर्ज्मवारुन्थत। तस्मात्रिरह्नंः पृशवः प्रेरंते। प्रातः संङ्गवे सायम्। असुरा अपश्यश्चम्सं घृतस्यं पूर्णं स्वधाम्॥५३॥

तम्पोदंतिष्ठन्तमंज्ञहवुः। तेनं संवत्स्र ऊर्ज्मवांरुन्धतः। ते देवा अंमन्यन्तः। अमी वा इदमंभूवन्। यद्वयः स्म इति। त एतानि चातुर्मास्यान्यंपश्यन्। तानि निरंवपन्। तेरेवेषान्तामूर्जमवृञ्जतः। ततो देवा अभवन्। पराऽसुराः॥५४॥ यद्यजेते। यामेव देवा ऊर्जम्वारुन्धतः। तान्तेनावंरुन्धे। यतिपृत्भ्यः करोति। यामेव पितर् ऊर्जम्वारुन्धतः। तान्तेनावंरुन्धतः। तान्तेनावंरुन्धे। यदांवस्थेऽन्नर् हर्रन्ति। यामेव मंनुष्यां ऊर्जम्वारुन्धतः। तान्तेनावंरुन्धे। यद्दक्षिणां ददांति॥५५॥ यामेव पशव ऊर्जम्वारुन्धतः। तान्तेनावंरुन्धे। यद्दक्षिणां ददांति॥५५॥ यामेव पशव ऊर्जम्वारुन्धतः। तान्तेनावंरुन्धे। यच्चांतुर्मास्थैर्-

यजंते। यामेवासुरा ऊर्जमवारुन्धत। तान्तेनावंरुन्धे।

भवंत्यात्मनां। परांस्य भ्रातृं व्यो भवति। विराजो वा एषा विक्रांन्तिः। यचांतुर्मास्यानिं। वैश्वदेवेनास्मिं श्लोके प्रत्यंतिष्ठत्। वृरुणप्रघासैरन्तिरक्षे। साक्रमेधेरमुष्मिं श्लोके। एष ह् त्वावैतत्सर्वं भवति। य एवं विद्वा इश्वांतुर्मास्यैर्यजंते॥ ५६॥ मनुष्यं अपश्यश्रम्सं घृतस्यं पूर्णं इत्यंत्रामसंग् अपश्यश्रम्सं घृतस्यं पूर्णं स्वधामसंग् द्वांत्यतिष्ठचत्वारि च॥————[९]

अग्निर्वाव संवत्स्रः। आदित्यः परिवत्स्रः। चन्द्रमां इदावत्स्रः। वायुरंनुवत्स्रः। यद्वैश्वदेवेन यजंते। अग्निमेव तत्संवत्स्रमांप्नोति। तस्माद्वश्वदेवेन यजंमानः। संवत्स्रीणाई स्वस्तिमाशांस्त इत्याशांसीत। यद्वंरुणप्रघासैर्यजंते। आदित्यमेव तत्पंरिवत्स्रमांप्नोति॥५७॥

जाद्रत्यम् तत्पारवत्स्रमाप्नाता ५७॥
तस्माँद्वरुणप्रघासैर्यजंमानः। पृरिवृत्स्रीणाः स्वस्तिमाशाँस्त्
इत्याशांसीत। यत्सांकमेधेर्यजंते। चन्द्रमंसमेव तिदंदावत्स्रमाँप्नोति। तस्माँत्साकमेधेर्यजंमानः। इदावत्स्रीणाः इवस्तिमाशाँस्त् इत्याशांसीत। यत्पितृयज्ञेन् यजंते। देवानेव तद्नवंस्यति। अथवा अस्य वायुश्चांनुवत्स्रश्चाप्रीतावृच्छिंष्येते। यच्छुंनासी्रीयेण यजंते॥५८॥

वायुमेव तदंनुवत्स्रमाँप्रोति। तस्माँच्छुनासीरीयेण् यजमानः। अनुवृत्स्रीणाई स्वस्तिमाशाँस्त इत्याशांसीत। संवृत्स्रं वा एष ईंप्सितीत्यांहुः। यश्चांतुर्मास्यैर्यजंत इति। एष ह त्वै संवत्स्रमाँप्रोति। य एवं विद्वाइश्चांतुर्मास्यैर्यजंते। विश्वं देवाः समयजन्त। तैंऽग्निमेवायंजन्त। त एतं लोकमंजयन्॥५९॥

यस्मिन्नग्निः। यद्वैश्वदेवन् यज्ञते। पृतमेव लोकं ज्ञंयति। यस्मिन्नग्निः। अग्नेरेव सायुंज्यमुपैति। यदा वैश्वदेवन् यज्ञते। अथं संवत्स्रस्यं गृहपंतिमाप्नोति। यदा संवत्स्रस्यं गृहपंतिमाप्नोति। अथं सहस्रयाजिनमाप्नोति। यदा सहस्रयाजिनमाप्नोति॥६०॥

अर्थ गृहमेधिनंमाप्नोति। यदा गृहमेधिनंमाप्नोति। अथाग्निर्भवति। यदाग्निर्भवंति। अथ गौर्भवति। एषा वै वैश्वदेवस्य मात्रां। एतद्वा एतेषांमव्मम्। अतोतो वा उत्तराणि श्रेया १सि भवन्ति। यद्विश्वं देवाः स्मयंजन्त। तद्वैश्वदेवस्यं वैश्वदेवत्वम्॥६१॥

अथांऽऽदित्यो वर्रुण राजानं वरुणप्रघासैरंयजत। स

पृतं लोकमंजयत्। यस्मिन्नादित्यः। यद्वंरुणप्रघासैर्यजंते। पृतमेव लोकं जंयति। यस्मिन्नादित्यः। आदित्यस्यैव सार्युज्यमुपैति। यदांदित्यो वरुण् राजांनं वरुणप्रघासे-रयंजत। तद्वंरुणप्रघासानां वरुणप्रघासत्वम्। अथ् सोमो राजा छन्दा रसि साकमेथेरंयजत॥६२॥

स पृतं लोकमंजयत्। यस्मिईश्चन्द्रमां विभाति। यत्सांकमेधेर्यजंते। पृतमेव लोकं जयिति। यस्मिईश्चन्द्रमां विभाति। चन्द्रमंस पृव सायुंज्यमुपैति। सोमो वै चन्द्रमाः। पृष ह् त्वै साक्षात्सोमं भक्षयित। य पृवं विद्वान्त्सांकमेधेर्यजंते। यत्सोमंश्च राजा छन्दाईसि च समैधंन्त॥६३॥

तत्संकिम्धाना रं साकमध्त्वम्। अथुर्तवः पितरः प्रजापंतिं पितरं पितृयज्ञेनायजन्त। त एतं लोकमंजयन्। यस्मिन्नृतवः। यत्पितृयज्ञेन यजंते। एतम्व लोकं जयित। यस्मिन्नृतवः। ऋतूनाम्व सायंज्यमुपैति। यद्दतवः पितरः प्रजापंतिं पितरं पितृयज्ञेनायंजन्त। तत्पितृयज्ञस्यं पितृयज्ञ्वम्॥६४॥ अथौषंधय इमं देवं त्र्यंम्बकैरयजन्त प्रथेम्हीतिं। ततो वै

ता अंप्रथन्त। य एवं विद्वाङ्ख्यंम्बकैर्यजंते। प्रथंते प्रजयां पृश्निः। अथं वायुः पंरमेष्ठिनः शुनासीरीयेणायजत। स एतं लोकमंजयत्। यस्मिन्वायुः। यच्छुंनासीरीयेण यजंते। एतमेव लोकं जंयति। यस्मिन्वायुः॥६५॥

वायोरेव सायुंज्यमुपैति। ब्रह्मवादिनों वदन्ति। प्र चांतुर्मास्ययाजी मींयता (३) न प्रमींयता (३) इतिं। जीवन्वा एष ऋतूनप्येति। यदिं वसन्तां प्रमीयंते। वसन्तो भंवति। यदिं ग्रीष्मे ग्रीष्मः। यदिं वर्षासुं वर्षाः। यदिं श्रिदें श्रित्। यदि हेमंन् हेमन्तः। ऋतुर्भूत्वा संंवत्स्रमप्येति। संवत्सरः प्रजापंतिः। प्रजापंतिर्वावैषः॥६६॥

पृरिवृत्सुरमाप्नोति शुनासीरीयेण यजंतेऽजयन्त्सहस्रयाजिनंमाप्नोति वैश्वदेवृत्व सांकमेधेरंयजत समैधंन्त पितृयज्ञ् जंयति यस्मिन्वायुर्हेम्न्तस्रीणि च॥—————[१०]

उभयें युवर सुराम्मुदंस्थान्नि वै यस्यं प्रातः सव्न एकैंकोऽसुर्यं पवंमानः प्रजा वै सुत्रमांसता्म्निर्वाव संवत्सुरो दशं॥१०॥

उभये वा वैषः॥ उभये वा वैषः॥

हरिंः ओम्॥

चतुर्थः प्रश्नः 87

॥इति श्रीकृष्णयजुर्वेदीयतैत्तिरीयब्राह्मणे प्रथमाष्टके चतुर्थः प्रपाठकः समाप्तः॥

॥पश्चमः प्रश्नः॥

॥ तैत्तिरीयब्राह्मणे प्रथमाष्टके पञ्चमः प्रपाठकः॥

अुग्नेः कृत्तिंकाः। शुक्रं पुरस्ताु अयोतिंर्वस्तात्। प्रजापंते रोहिणी। आपंः परस्तादोषंधयोऽवस्तांत्। सोमंस्येन्वका वितंतानि। पुरस्ताद्वयंन्तोऽवस्तात्। रुद्रस्यं बाहू। मृगयवंः परस्तांद्विक्षारों ऽवस्तांत्। अदित्ये पुनर्वस्। वार्तः परस्तादाईमवस्तात्॥१॥ बृहस्पतें स्तिष्यः। जुह्वंतः पुरस्ताद्यजंमाना अवस्तांत्। सर्पाणांमाश्रेषाः। अभ्यागच्छंन्तः परस्तांदभ्यानृत्यंन्तो-ऽवस्तौत्। पितृणां मुघाः। रुदन्तः पुरस्तोदपभ्रश्शोऽवस्तौत्। अर्यम्णः पूर्वे फल्गुंनी। जाया परस्तांदवभोंऽवस्तांत्। भगस्योत्तरे। वहतवंः परस्ताद्वहंमाना अवस्तांत्॥२॥ देवस्यं सवितुर्हस्तंः। प्रस्वः पुरस्तौत्सुनिर्वस्तौत्। इन्द्रंस्य चित्रा। ऋतं परस्तौत्सत्यमवस्तौत्। वायोर्निष्ट्रौ व्रतितः। परस्तादिसंद्धिरवस्तात्। इन्द्राग्नियोर्विशांखे। युगानि परस्तांत्कृषमांणा अवस्तांत्। मित्रस्यांनूराधाः। अभ्यारोहेत्परस्तांदभ्यारूढमवस्तांत्॥३॥

इन्द्रंस्य रोहिणी। शृणत्परस्तौत्प्रतिशृणदवस्तौत्। निर्ऋंत्यै मूलवर्हंणी। प्रतिभञ्जन्तंः परस्तौत्प्रतिशृणन्तोऽवस्तौत्। अपां पूर्वा अषाढाः। वर्चः परस्तात्सिमितिरवस्तात्। विश्वेषां देवानामुत्तंराः। अभिजयंत्परस्तांदभिजितमवस्तांत्। विष्णोः श्रोणा पृच्छमानाः। पुरस्तात्पन्थां अवस्तात्।।४॥ वसूना अविष्ठाः। भूतं परस्ताद्भृतिरवस्तात्। इन्द्रेस्य शतभिषक्। विश्वव्यंचाः पुरस्तांद्विश्वक्षितिर्वस्तांत्। अजस्यैकंपदः पूर्वे प्रोष्ठपदाः। वैश्वानरं परस्ताँद्वैश्वावसवम-वस्तांत्। अहें बुंध्रियस्योत्तंरे। अभिष्श्रिन्तंः पुरस्तांदभि-षुण्वन्तोऽवस्तांत्। पूष्णो रेवतीं। गार्वः परस्तांद्वत्सा . अवस्तौत्। अश्विनोरश्वयुजौं। ग्रामंः पुरस्तात्सेनाुऽवस्तौत्। यमस्यापभरंणीः। अपकर्षन्तः परस्तांदपवहन्तोऽवस्तांत्।

आुर्द्रमुवस्ताद्वहंमाना अवस्तांदुभ्यारूंढमुवस्तात्पन्थां अवस्तांद्वत्सा अवस्तात्पश्चं च॥———[१]

पूर्णा पृश्चाद्यत्ते देवा अदंधुः॥५॥

यत्पुण्यं नक्षंत्रम्। तद्बद्धंर्वीतोपव्युषम्। यदा वै सूर्यं उदेतिं। अथ् नक्षंत्रं नैतिं। यावंति तत्र सूर्यो गच्छैंत्। यत्रं जघन्यं पश्येत्। तावंति कुर्वीत यत्कारी स्यात्। पुण्याह पुव कुंरुते। एव॰ हु वै युज्ञेषुं च शृतद्युंम्नं च मात्स्यो निरवसाययां चंकार॥६॥

यो वै नेक्ष्वित्रयें प्रजापंतिं वेदं। उभयोरेनं लोकयोर्विदुः। हस्तं एवास्य हस्तंः। चित्रा शिरंः। निष्ट्या हृदंयम्। ऊरू विशांखे। प्रतिष्ठाऽनूराधाः। एष वै नेक्ष्वित्रयः प्रजापंतिः। य एवं वेदं। उभयोरेनं लोकयोर्विदुः॥७॥

अस्मि इश्वामुष्मि ईश्व। यां कामयेत दृहितरं प्रिया स्यादिति। तां निष्ट्यायां दद्यात्। प्रियेव भेवति। नेव तु पुन्रागंच्छति। अभिजिन्नाम् नक्षेत्रम्। उपरिष्टादषाढानांम्। अवस्तांच्छ्रोणाये। देवासुराः संयंत्ता आसन्। ते देवास्तस्मिन्नक्षेत्रेऽभ्यंजयन्॥८॥

यद्भ्यजंयन्। तदंभिजितोंऽभिजित्त्वम्। यं कामयेतानप-ज्य्यं जंयेदितिं। तमेतस्मिन्नक्षंत्रे यातयेत्। अनुप्ज्य्यमेव जयिति। पापपंराजितिमव् तु। प्रजापंतिः प्शूनंसृजत। ते नक्षंत्रं नक्षत्रमुपांतिष्ठन्त। ते समावंन्त प्रवाभंवन्। ते रेवतीमुपांतिष्ठन्त॥९॥

ते रेवत्यां प्राभवन्। तस्मौद्रेवत्यौं पशूनां कुंवीत।

यत्किं चाँर्वाचीन् सोमाँत्। प्रैव भंवन्ति। सृत्तिलं वा इदमन्त्रासीँत्। यदत्रन्। तत्तारंकाणां तारकृत्वम्। यो वा इह यजते। अमु स लोकं नंक्षते। तन्नक्षंत्राणां नक्षत्रत्वम्॥१०॥

देवगृहा वै नक्षंत्राणि। य एवं वेदं। गृह्यंव भंवति। यानि वा इमानि पृथिव्याश्चित्राणि। तानि नक्षंत्राणि। तस्मादश्चीलनांम इश्चित्रे। नावंस्येन्न यंजेत। यथां पापाहे कुंरुते। तादगेव तत्। देवनुक्षत्राणि वा अन्यानि॥११॥ यम्नुक्षत्राण्यन्यानि। कृत्तिंकाः प्रथमम्। विशांखे उत्तमम्। तानि देवनक्षत्राणि। अनूराधाः प्रथमम्। अपभरंणीरुत्तमम्। तानि यमनक्षत्राणि। यानि देवनक्षत्राणि। तानि दक्षिणेन

तान्युत्तरेण। अन्वेषामरात्स्मेतिं। तदंनूराधाः। ज्येष्ठमेषाम-विध्यमेतिं। तज्ञ्येष्ठघ्नी। मूलंमेषामवृक्षामेतिं। तन्मूलवर्हणी। यन्नासंहन्त। तदंषाढाः। यदश्लोणत्॥१३॥

परियन्ति। यानिं यमनक्षत्राणिं॥१२॥

तच्छ्रोणा। यदर्शणोत्। तच्छ्रविष्ठाः। यच्छ्तमभिषज्यन्। तच्छ्तभिषक्। प्रोष्ट्रपदेषूदंयच्छन्त। रेवत्यांमरवन्त। अश्वयुजोरयुञ्जत। अपुभरणी्ष्वपांवहन्। तानि वा एतानि यमनक्षत्राणि। यान्येव देवनक्षत्राणि। तेषुं कुर्वीत यत्कारी स्यात्। पुण्याह एव कुंरुते॥१४॥

चुका्रैवं वेदोभयोरेनं लोकयोविद्रजयत्रेवतीमुपातिष्ठन्त नक्षत्रत्वमुन्यानि यानि यमनक्षुत्राण्यश्लोणद्यम-

नक्षत्राणि त्रीणिं च॥______[5]

देवस्यं सिवतुः प्रातः प्रस्वः प्राणः। वर्रणस्य सायमांस्वो-ऽपानः। यत्प्रतीचीनं प्रातस्तनात्। प्राचीन र सङ्गवात्। ततो देवा अग्निष्टोमं निर्रमिमत। तत्तदात्तंवीयं निर्मार्गः। मित्रस्यं सङ्गवः। तत्पुण्यं तेज्ञस्व्यहंः। तस्मात्तर्हि पृशवंः सुमायन्ति। यत्प्रतीचीन र सङ्गवात्॥१५॥

प्राचीनं मध्यं दिनात्। ततो देवा उक्थ्यं निरंमिमत। तत्तदात्तंवीर्यं निर्मार्गः। बृह्स्पतेंर्मध्यं दिनः। तत्पुण्यं तेजस्व्यहंः। तस्मात्तर्ह् तेक्ष्णिष्ठं तपित। यत्प्रंतीचीनं मध्यं दिनात्। प्राचीनंमपराह्णात्। ततो देवाः षोड्शिनं निरंमिमत। तत्तदात्तंवीर्यं निर्मार्गः॥१६॥

भगंस्यापराह्नः। तत्पुण्यं तेज्स्व्यहः। तस्मांदपराह्ने कुंमार्यो भगंमिच्छमानाश्चरन्ति। यत्प्रंतीचीनंमपराह्नात्। प्राचीन रं सायात्। ततों देवा अंतिरात्रं निरंमिमत। तत्तदात्तंवीयं निर्मार्गः। वर्रणस्य सायम्। तत्पुण्यं तेज्रस्व्यहंः। तस्मात्तर्हि नार्नृतं वदेत्॥१७॥

ब्राह्मणो वा अष्टाविष्शो नक्षंत्राणाम्। समानस्याहुः पश्च पुण्यांनि नक्षंत्राणि। चत्वार्यक्षीलानि। तानि नवं। यचं प्रस्तान्नक्षंत्राणां यचावस्तांत्। तान्येकांदश। ब्राह्मणो द्वांदशः। य एवं विद्वान्त्संवत्स्रं व्रतं चरंति। संवत्सरेणैवास्यं व्रतं गुप्तं भवति। समानस्याहुः पश्च पुण्यांनि नक्षंत्राणि। चत्वार्यक्षीलानि। तानि नवं। आग्नेयी रात्रिः। ऐन्द्रमहंः। तान्येकांदश। आदित्यो द्वांदशः। य एवं विद्वान्त्संवत्स्रं व्रतं चरंति। संवत्सरेणैवास्यं व्रतं गुप्तं भवति॥१८॥

सङ्गुवाथ्योंडुशिनुं निरंमिमत् तत्तदात्तंवीर्यं निर्मार्गो वंदेद्भवति समानस्याहुः पश्च पुण्यांनि

ब्रह्मवादिनों वदन्ति। कित् पात्रांणि युज्ञं वंहुन्तीतिं। त्रयोदशेतिं ब्रूयात्। स यद्भूयात्। कस्तानि निरंमिमीतेतिं। प्रजापंतिरितिं ब्रूयात्। स यद्भूयात्। कुत्स्तानि निरंमिमीतेतिं। आत्मन् इतिं। प्राणापानाभ्यांमेवोपाई-श्वन्तर्यामौ निरंमिमीत॥१९॥ व्यानादुंपा श्रासवंनम्। वाच ऐंन्द्रवायवम्। दुक्षुक्रतुभ्यां मैत्रावरुणम्। श्रोत्रांदाश्विनम्। चक्षुंषः शुक्रामृन्थिनौं। आत्मनं आग्रयणम्। अङ्गेभ्य उक्थ्यम्। आयुंषो ध्रुवम्। प्रतिष्ठायां ऋतुपात्रे। यज्ञं वाव तं प्रजापंतिर्निरंमिमीत। स निर्मितो नाद्धियत् समंब्रीयत। स प्रतान्प्रजापंतिरिपवापानंपश्यत्। तां निर्वपत्। तैर्वे स यज्ञमप्यंवपत्। यदंपिवापा भवंन्ति। यज्ञस्य धृत्या असंब्रयाय॥२०॥

उपार्श्वन्तर्यामौ निरंमिमीतामिमीत् षद्वं॥------[४]

ऋतमेव पंरमेष्ठि। ऋतं नात्येति किश्चन। ऋते संमुद्र आहितः। ऋते भूमिरियङ्श्रिता। अग्निस्तिग्मेनं शोचिषां। तप् आक्रान्तमुष्णिहां। शिर्स्तप्स्याहितम्। वैश्वानरस्य तेजंसा। ऋतेनांस्य नि वर्तये। सत्येन परि वर्तये। तपंसाऽस्यानुं वर्तये। शिवेनास्योपं वर्तये। शुग्मेनांस्याभि वर्तये। तद्दतं तत्सत्यम्। तद्वतं तच्छंकेयम्। तेनं शकेयं तेनं राध्यासम्॥२१॥

यद्घ्मः प्रयंवंतयत्। अन्तौन्पृथिव्या दिवः। अग्निरीशांन् ओजंसा। वरुंणो धीतिभिः सह। इन्द्रों मुरुद्भिः सर्खिभिः सह। अग्निस्तिग्मेनं शोचिषां। तप आऋांन्तमुष्णिहां। शिरस्तपस्याहितम्। वैश्वानरस्य तेर्जमा। ऋतेनास्य नि वर्तये। सत्येन परिं वर्तये। तपंसाऽस्यानुं वर्तये। शिवेनास्योपं वर्तये। शग्मेनांस्याभि वंर्तये। तदतं तत्सत्यम्। तद्वतं तच्छंकेयम्। तेनं शकेयं तेनं राध्यासम्॥२२॥ यो अस्याः पृंथिव्यास्त्वचि। निवर्तयत्योषंधीः। अग्निरीशांन ओजंसा। वरुणो धीतिभिः सह। इन्द्रों मुरुद्धिः सर्खिभिः सह। अग्निस्तिग्मेनं शोचिषां। तप आक्रांन्तम्ष्णिहां। शिरुस्तपुस्याहितम्। वैश्वानरस्य तेर्जसा। ऋतेनास्य नि वर्तये। सत्येन परिं वर्तये। तपंसाऽस्यानुं वर्तये। शिवेनास्योपं वर्तये। शग्मेनांस्याभि वंर्तये। तदतं तत्सत्यम्। तद्वतं तच्छंकेयम्। तेनं शकेयं तेनं राध्यासम्॥२३॥ एकं मासमुदंसृजत्। परमेष्ठी प्रजाभ्यः। तेनाभयो मह आवंहत्। अमृतं मर्त्याभ्यः। प्रजामनु प्र जांयसे। तदुं ते मर्त्यामृतम्। येन मासां अर्धमासाः। ऋतवंः परिवत्सराः। येन ते तें प्रजापते। ईजानस्य न्यवंर्तयन्। तेनाहमस्य ब्रह्मणा। निवंर्तयामि जीवसैं। अग्निस्तिग्मेनं शोचिषां। तप् आक्रांन्तमुष्णिहां। शिर्स्तप्स्याहितम्। वैश्वानरस्य तेर्ज्ञसा। ऋतेनाँस्य नि वंतिये। सृत्येन परि वर्तये। तपंसाऽस्यानुं वर्तये। शिवेनास्योपं वर्तये। शुग्मेनाँस्याभि वंतिये। तद्दतं तत्सृत्यम्। तद्वृतं तच्छंकेयम्। तेनं शकेयं तेनं राध्यासम्॥२४॥

परिवर्तये स्हाभिवर्तय उष्णिहां राध्यास्ं न्यवर्तयृत्रुपंवर्तये चृत्वारिं च। (ऋतमेव षोडेश। यद्घुर्मो यो अस्याः सप्तदेशसप्तदश। एकं मास्ं चतुर्वि १शितः)॥————[५]

देवा वै यद्यज्ञेऽकुंर्वत। तदसुंरा अकुर्वत। तेऽसुंरा ऊर्ध्वं पृष्ठेभ्यो नापंश्यन्। ते केशानग्रेऽवपन्त। अथ् श्मश्रूंणि। अथोपपृक्षो। तत्स्तेऽवांश्च आयन्। परांऽभवन्। यस्यैवं वपंन्ति। अवांङेति॥२५॥

अथो परैव भंवति। अथं देवा ऊर्ध्वं पृष्ठेभ्योऽपश्यन्। त उपपृक्षावग्रेऽवपन्त। अथ् श्मश्रृंणि। अथ् केशान्ं। तत्स्तें-ऽभवन्। सुवर्गं लोकमायन्। यस्यैवं वपन्ति। भवंत्यात्मनां। अथो सुवर्गं लोकमेति॥२६॥

अथैतन्मनुंर्वित्रे मिथुनमंपश्यत्। स श्मश्रूण्यग्रेंऽवपतः। अथोपपृक्षौः। अथ् केशान्ं। ततो वै स प्राजांयत प्रजयां पृशुभिः। यस्यैवं वपंन्ति। प्र प्रजयां पृशुभिंर्मिथुनैर्जायते। देवासुराः संयंत्ता आसन्। ते संवत्सरे व्यायंच्छन्त। तान्देवाश्चांतुर्मास्यैरेवाभि प्रायुंञ्जत॥२७॥

वैश्वदेवेनं चतुरों मासोंऽवृञ्जतेन्द्रंराजानः। ताञ्छीर्षं नि चार्वर्तयन्त परिं च। वरुणप्रघासैश्चतुरों मासोंऽवृञ्जत वर्रुणराजानः। ताञ्छीर्षं नि चार्वर्तयन्तु परि च। साकमेधेश्चतुरों मासों ऽवृञ्जत् सोमंराजानः। ताञ्छी्र्षं नि चार्वर्तयन्त परिं च। या संवत्सर उंपजीवाऽऽसींत्। तामेषामवृञ्जत। ततो देवा अभेवन्। पराऽसुराः॥२८॥ य एवं विद्वाः श्चांतुर्मास्यैर्यजंते। भ्रातृंव्यस्यैव मासो वृक्ता। शीर्षं नि चं वर्तयंते परिं च। यैषा संवत्सर उंपजीवा। वृङ्के तां भ्रातृंव्यस्य। क्षुधाऽस्य भ्रातृंव्यः परां भवति। लोहितायसेन नि वंर्तयते। यद्वा इमामग्निर्ऋतावागंते निवर्तयंति। एतदेवैना 🕹 रूपं कृत्वा निवर्तयति। सा ततः श्वश्वो भूयंसी भवंन्त्येति॥२९॥

प्र जांयते। य एवं विद्वाँ ह्लोहितायसेनं निवर्तयंते। एतदेव रूपं कृत्वा नि वंतयते। स ततः श्वश्वो भूयान्भवंन्नेति। प्रैव जांयते। त्रेण्या शंलुल्या नि वंतयेत। त्रीणि त्रीणि वै देवानां मृद्धानि। त्रीणि छन्दा स्मि। त्रीणि सर्वनानि। त्रयं इमे लोकाः॥३०॥ ऋध्यामेव तद्वीर्यं एषु लोकेषु प्रतिं तिष्ठति। यचांतुर्मास्य-याज्यांत्मनो नावद्येत्। देवेभ्य आवृंश्च्येत। चृतृषु चंतृषु मासेषु नि वंतियेत। प्रोक्षंमेव तद्देवेभ्यं आत्मनोऽवंद्यत्यनांत्रस्काय। देवानां वा एष आनीतः। यश्चांतुर्मास्ययाजी। य एवं विद्वान्नि चं वर्तयंते परिं च। देवतां एवाप्येति। नास्यं रुद्रः प्रजां पश्निमे मन्यते॥३१॥

पृत्येत्ययुञ्जतासुरा एति लोका मन्यते॥———[६]

आयुंषः प्राण १ सन्तंनु। प्राणादंपान १ सन्तंनु। अपानाद्यान १ सन्तंनु। व्यानाचक्षुः सन्तंनु। चक्षुंषः श्रोत्र १ सन्तंनु। श्रोत्रान्मनः सन्तंनु। मनंसो वाच १ सन्तंनु। वाच आत्मान १ सन्तंनु। आत्मनंः पृथिवी १ सन्तंनु। पृथिव्या अन्तरिक्ष १ सन्तंनु। अन्तरिक्ष १ सन्तंनु। अन्तरिक्ष १ सन्तंनु। देवः सुवः सन्तंनु॥३२॥ अन्तरिक्ष सन्तंनु हे चं॥——[७]

इन्द्रों दधीचो अस्थिभेः। वृत्राण्यप्रतिष्कुतः। ज्ञ्घानं नवृतीर्नवं। इच्छन्नश्वंस्य यच्छिरंः। पर्वतेष्वपंश्रितम्। तिद्वंदच्छर्यणावंति। अत्राह गोरमंन्वत। नाम त्वष्टुंरपीच्यम्।

बृहचास्तृंतः॥.

इत्था चन्द्रमंसो गृहे। इन्द्रमिद्गाथिनो बृहत्॥३३॥ इन्द्रमुर्केभिर्किणंः। इन्द्रं वाणीरनूषत। इन्द्र इद्धर्योः सचाँ। सम्मिश्च आवंचो युजाँ। इन्द्रों वृज्री हिर्ण्ययः। इन्द्रों दीर्घाय चक्षंसे। आ सूर्यर् रोहयिद्वि। वि गोभिरिद्रमैरयत्। इन्द्र वाजेषु नो अव। सहस्रंप्रधनेषु च॥३४॥

उग्र उग्राभिरूतिभिः। तिमन्द्रं वाजयामिस। महे वृत्राय हन्तेवे। स वृषां वृष्भो भुंवत्। इन्द्रः स दामेने कृतः। ओजिंष्टः स बलें हितः। द्युम्नी श्लोकी स सौम्यः। गिरा वज्रो न सम्भृतः। सबंलो अनंपच्युतः। वृवृक्षुरुग्रो अस्तृतः॥३५॥

देवासुराः संयंता आसन्। स प्रजापंतिरिन्द्रं ज्येष्ठं पुत्रमप् न्यंधत्त। नेदेन्मसुरा बलीयाश्सोऽहन्नितिं। प्रहादों हु वै कायाध्वः। विरोचन् स्वं पुत्रमप् न्यंधत्त। नेदेनं देवा अहन्नितिं। ते देवाः प्रजापंतिमुपस्मेत्योचुः। नाराजकस्य युद्धमस्ति। इन्द्रमन्विच्छामेतिं। तं यंज्ञकृतुभिरन्वैच्छन्॥३६॥

तं यंज्ञऋतुभिर्नान्वंविन्दन्। तमिष्टिंभिरन्वैंच्छन्। तमिष्टिंभिरन्वं-विन्दन्। तदिष्टींनामिष्टित्वम्। एष्टंयो हु वै नामं। ता इष्टंय इत्याचंक्षते प्रोक्षेण। प्रोक्षंप्रिया इव हि देवाः। तस्मां पृतमांग्नावैष्ण्वमेकांदशकपालं दीक्षणीयं निरंवपन्। तदंपद्रुत्यांतन्वत। तान्पंत्रीसंयाजान्त उपांनयन्॥३७॥ ते तदंन्तमेव कृत्वोदंद्रवन्। ते प्रांयणीयंम्भि स्मारोहन्। तदंपद्रुत्यांतन्वत। ताञ्छ्य्यंन्त उपांनयन्। ते तदंन्तमेव कृत्वोदंद्रवन्। त आंतिथ्यम्भि स्मारोहन्। तदंपद्रुत्यांतन्वत। ताञ्छ्य्यंन्त उपांनयन्। ते तदंन्तमेव कृत्वोदंद्रवन्। त आंतिथ्यम्भि स्मारोहन्। तदंपद्रुत्यांतन्वत। तानिडान्त उपांनयन्। ते तदंन्तमेव कृत्वोदंद्रवन्। तस्मादेता पृतदंन्ता इष्टंयः सन्तिष्ठन्ते॥३८॥

पृव हे देवा अर्कुर्वत। इति देवा अंकुर्वत। इत्यु वै मेनुष्याः कुर्वते। ते देवा ऊंचुः। यद्वा इदमुचैर्यज्ञेन चर्राम। तन्नोऽसुराः पाप्माऽनुविन्दन्ति। उपा श्रृपसदां चराम। तथा नोऽसुराः पाप्मा नानुवेत्स्यन्तीति। त उपा श्रृपसदंमतन्वत। तिस्र पृव सामिधेनीरनूच्यं॥३९॥

स्रुवेणांघारमाघार्य। तिस्रः परांचीराहुंतीर्हुत्वा। स्रुवेणोंपसदं जुह्वां चंकुः। उग्रं वचो अपांवधीन्त्वेषं वचो अपांवधी ह् स्वाहेति। अशन्यापिपासे ह् वा उग्रं वचः। एनश्च वैरहत्यं च त्वेषं वचः। एतर ह् वाव तचंतुर्धाविहितं पाप्मानं

देवा अपंजिघ्नरे। तथों एवैतदेंवंविद्यजंमानः। तिस्र एव सामिधेनीर्नूच्यं। सुवेणांघारमाघार्य॥४०॥

तिस्रः परांचीराहुंतीरहुत्वा। स्रुवेणोप्सदं जुहोति। उग्रं वचो अपांवधीन्त्वेषं वचो अपांवधी्र स्वाहेति। अश्नन्यापिपासे ह् वा उग्रं वचंः। एनंश्च वैरहत्यं च त्वेषं वचंः। एतमेव तचंतुर्धाविहितं पाप्मानं यजमानोऽपं हते। तेऽभिनीयैवाहंः पशुमाऽलंभन्त। अह्रं एव तद्देवा अवंर्तिं पाप्मानं मृत्युमपंजिघ्नरे। तेनांभिनीयेव रात्रेः प्राचंरन्। रात्रिया एव तद्देवा अवंर्तिं पाप्मानं मृत्युमपंजिघ्नरे। तेनांभिनीयेव रात्रेः प्राचंरन्। रात्रिया एव तद्देवा अवंर्तिं पाप्मानं मृत्युमपंजिघ्नरे॥४१॥

तस्मांदिभिनीयैवाहंः पृशुमा लंभेत। अहं पृव तद्यजंमानोऽवंर्तिं पाप्मानं भ्रातृंव्यानपं नुदते। तेनांभिनीयेव रात्रेः प्रचरेत्। रात्रिया पृव तद्यजंमानोऽवंर्तिं पाप्मानं भ्रातृंव्यानपं नुदते। स पृष उपवस्थीयेऽहं द्विदेवृत्यः पृशुरा लंभ्यते। द्वयं वा अस्मिँ ह्योके यजंमानः। अस्थि च मा १ सं च। अस्थि चैव तेन मा १ सं च यजंमानः स १ स्कुरुते। ता वा पृताः पश्च देवताः। अग्नीषोमांवग्निर्मित्रावरुंणौ॥४२॥ पश्चपश्ची वै यजंमानः। त्वङ्गा १ स इस्तु स्त्रावाऽस्थि मञ्जा।

तस्मांदादित्यः॥४४॥

पृतमेव तत्पंश्रधाविहितमात्मानं वरुणपाशान्मंश्रित। भेषजतांयै निर्वरुणत्वायं। तर सप्तिभिश्छन्दोंभिः प्रातरह्वयन्। तस्मौत्सप्त चंतुरुत्तराणि छन्दार्शसे प्रातरनुवाकेऽनूँच्यन्ते। तमेतयोपस्मेत्योपासीदन्। उपास्मे गायता नर् इति। तस्मोदेतयां बहिष्यवमान उंपसद्यः॥४३॥

ऐच्छुन्नन्य इस्तिष्ठन्ते ऽनूच्यानूच्यं स्रुवेणां घारमाघार्यं रात्रिया एव तद्देवा अवंर्तिं पाप्मानं मृत्युमपं जिप्नरे मित्रावर्रुणौ नवं च (देवा यर्जमानो देवा देवा यर्जमानो यर्जमानः प्राचेरं प्रचेरेदालं भुन्तालंभेत मृत्युमपं जिप्नरे भ्रातृं व्यान्॥॥————[९]

स संमुद्र उत्तर्तः प्राज्वलद्भृम्यन्तेनं। एष वाव स संमुद्रः। यच्चात्वालः। एष उवेव स भूम्यन्तः। यद्वैद्यन्तः। तदेतित्रिश्लालं त्रिपूरुषम्। तस्मात्तं त्रिवित्स्तं खेनन्ति। स स्वर्णरज्ताभ्यां कुशीभ्यां परिगृहीत आसीत्। तं यदस्या अध्यजनंयन्।

अथ् यत्सुंवर्णरज्ञताभ्यां कुशीभ्यां परिंगृहीत् आसींत्। साऽस्यं कौशिकतां। तं त्रिवृताऽभि प्रास्तुंवत। तं त्रिवृताऽदंदत। तं त्रिवृताऽहंरन्। यावंती त्रिवृतो मात्रां। तं पंश्रद्शेनाभि प्रास्तुंवत। तं पंश्रद्शेनादंदत। तं पंश्चद्शेनाहंरन्। यावंती पश्चद्शस्य मात्रां॥४५॥

तः संप्तद्रशेनामि प्रास्तुंवत। तः संप्तद्रशेनादंदत। तः संप्तद्रशेनाहं रन्। यावंती सप्तद्रशस्य मात्रां। तस्यं सप्तद्रशेनं हियमांणस्य तेजो हरों ऽपतत्। तमें कवि १ शेनामि प्रास्तुंवत। तमें कवि १ शेनाहं रन्। यावंत्येकवि १ शस्य मात्रां। ते यित्रवृतां स्तुवतं॥ ४६॥

त्रिवृत्वेव तद्यजंमान्मादंदते। तं त्रिवृत्वेव हंरन्ति। यावंती त्रिवृत्वे मात्रां। अग्निर्वे त्रिवृत्। यावद्वा अग्नेदंहंतो धूम उदेत्यानु व्येतिं। तावंती त्रिवृत्वे मात्रां। अग्नेरेवेनं तत्। मात्रा सायंज्य सलोकतां गमयन्ति। अथ् यत्पंश्चद्शेनं स्तुवतें। पश्चद्शेनेव तद्यजंमान्मादंदते॥४७॥

तं पंश्चद्रशेनेव हंरन्ति। यावंती पश्चद्रशस्य मात्राँ। चन्द्रमा वै पंश्चद्रशः। एष हि पंश्चद्रश्यामंपक्षीयतें। पृश्चद्रश्यामांपूर्यतें। चन्द्रमंस एवेनं तत्। मात्रा सायुंज्य सलोकतांं गमयन्ति। अथ् यत्संप्तद्रशेनं स्तुवतें। स्प्तद्रशेनेव तद्यजंमान्मादंदते। तर् संप्तद्रशेनेव हंरन्ति॥४८॥

यावंती सप्तद्शस्य मात्रां। प्रजापंतिर्वे संप्तद्शः। प्रजापंतिरेवेनं

तत्। मात्रा सार्युज्य सलोकतां गमयन्ति। अथ यदेंकवि श्रोनं स्तुवतें। एकवि श्रोनेव तद्यजंमानुमादंदते। तमेंकवि १ शेनेव हंरन्ति। यावंत्येकवि १ शस्य मात्रां। असौ वा आंदित्य एकवि १ शः। आदित्यस्यैवैनं तत्॥ ४९॥ मात्रा सार्युज्य सलोकतां गमयन्ति। ते कुश्यौ। व्यंघ्रन्। ते अंहोरा्त्रे अंभवताम्। अहंरे्व सुवर्णांऽभवत्। रुजुता रात्रिः। स यदांदित्य उदेतिं। एतामेव तत्सुवर्णां कुशीमनु समेति। अथ यदंस्तमेति। एतामेव तद्रंजतां कुशीमनुसंविंशति। प्रह्लादों ह वै कायाध्वः। विरोचन्ड् स्वं पुत्रमुदाँस्यत्। स प्रंदरों ऽभवत्। तस्माँतप्रदरादुंदकं नाचांमेत्॥५०॥

ये वै चत्वारः स्तोमाः। कृतं तत्। अथ् ये पश्चं। किलः सः। तस्माचतुंष्टोमः। तचतुंष्टोमस्य चतुष्टोमत्वम्। तदांहुः। कृतमानि तानि ज्योती रेषि। य एतस्य स्तोमा इतिं। त्रिवृत्पंश्चद्रशः संप्तदश एंकविरशः॥५१॥ पुतानि वाव तानि ज्योती १षि। य पुतस्य स्तोमाः। सौंऽब्रवीत्। सप्तद्शेनं ह्रियमाणो व्यंलेशिषि। भिषज्यंत मेति। तमुश्विनौ धानाभिरभिषज्यताम्। पूषा कंर्म्भेणं। भारती परिवापेणं। मित्रावरुंणौ पयस्यंया। तदांहुः॥५२॥ यदक्षियां भाराः। प्रणाः कंरमः। भारती परिवापः।

यदिश्वभ्यां धानाः। पूष्णः कंरम्भः। भारंत्ये परिवापः।
मित्रावर्रुणयोः पयस्याऽथं। कस्मादेतेषा हिविषामिन्द्रमेव
यंजन्तीति। पृता होनं देवता इति ब्रूयात्। पृतेर्ह्विर्भिरिभेषज्य इस्तस्मादिति। तं वसंवोऽष्टाकंपालेन प्रातः
सवनेऽभिषज्यन्। रुद्रा एकांदशकपालेन माध्यं दिने सवने।
विश्वं देवा द्वादंशकपालेन तृतीयसवने॥५३॥

स यद्ष्टाकंपालान्प्रातः सव्ने कुर्यात्। एकांदशकपालान्माध्यं दिने सर्वने। द्वादंशकपालाः स्तृतीयसव्ने। विलोम् तद्यज्ञस्यं क्रियेत। एकांदशकपालानेव प्रांतः सव्ने कुर्यात्। एकांदशकपालान्माध्यं दिने सर्वने। एकांदशकपालाः स्नृतीयसव्ने। यज्ञस्यं सलोमृत्वायं। तदांहुः। यद्वसूनां प्रातः सव्नम्। रुद्राणां माध्यं दिन् सर्वनम्। विश्वेषां देवानां तृतीयसव्नम्। अथ् कस्मांदेतेषाः हृविषामिन्द्रंमेव यंज्-तीतिं। एता ह्येनं देवता इतिं ब्रूयात्। एतैर्ह्विर्भिरभिं-षज्य इस्तस्मादितिं॥ ५४॥

पुक्षिक्ष आंहुस्तृतीयसवने प्रांतः सवनं पर्श्वं च॥————[११]
तस्यावांचोऽवपादादंबिभयुः। तमेतेषुं सप्तस् छन्दंः
स्वश्रयन्। यदश्रयन्। तच्छ्रायन्तीयंस्य श्रायन्तीयृत्वम्।
यदवांरयन्। तद्वांरवन्तीयंस्य वारवन्तीयृत्वम्। तस्यावांच
पुवावंपादादंबिभयुः। तस्मां पृतानिं सप्त चंतुरुत्तराणि

छन्दा इंस्युपांदधुः। तेषामित् त्रीण्यंरिच्यन्त। न त्रीण्युदं-भवन्॥५५॥

स बृंह्तीमेवास्पृंशत्। द्वाभ्यांमक्षरांभ्याम्। अहोरात्राभ्यांमेव। तदांहुः। कृतमा सा देवाक्षंरा बृह्ती। यस्यान्तत्प्रत्यतिष्ठत्। द्वादंश पौर्णमास्यः। द्वादृशाष्टंकाः। द्वादंशामावास्याः। एषा वाव सा देवाक्षंरा बृहती॥५६॥

यस्यान्तत्प्रत्यतिंष्ठ्वितिं। यानिं च छन्दाईस्यत्यरिंच्यन्त। यानिं च नोदभंवन्। तानि निर्वींयांणि हीनान्यंमन्यन्त। साऽब्रंबीद्वहृती। मामेव भूत्वा। मामुप सङ्श्रंयतेतिं। चतुर्भिरक्षरैरनुष्टुग्बृंहृतीं नोदंभवत्। चतुर्भिरक्षरैंः पृङ्किःबृंहृती- मत्यंरिच्यत। तस्यांमेतानिं चृत्वार्यक्षरांण्यप्च्छिद्यां-दधात्॥५७॥

ते बृंह्ती एव भूत्वा। बृह्तीमुप् समंश्रयताम्। अष्टाभि-रक्षरैरुष्णिग्बृंह्तीं नोदंभवत्। अष्टाभिरक्षरैष्ट्रिष्टुग्बृंह्तीमत्यं-रिच्यत। तस्यांमेतान्यष्टावृक्षराण्यप्च्छिद्यांदधात्। ते बृंह्ती एव भूत्वा। बृह्तीमुप् समंश्रयताम्। द्वाद्शभिरक्षरैर्गायत्री बृंह्तीं नोदंभवत्। द्वाद्शभिरक्षरैर्जगंती बृह्तीमत्यंरिच्यत। तस्यांमेतानि द्वादंशाक्षराण्यपच्छिद्यांदधात्॥५८॥

ते बृंह्ती एव भूत्वा। बृह्तीमुप् समंश्रयताम्। सौंऽब्रवीत्प्रजापंतिः। छन्दार्शस् रथों मे भवत। युष्माभिरहमेतमध्वांनमनु सश्चराणीतिं। तस्यं गायत्री च जगंती च पृक्षावंभवताम्। उष्णिकं त्रिष्ठुप्च प्रष्ट्यौं। अनुष्ठुप्चं पृङ्किश्च धृयौं। बृह्त्येवोद्धिरंभवत्। स एतं छन्दोर्थमास्थायं। एतमध्वांनमनु समंचरत्। एतश ह् वे छन्दोर्थमास्थायं। एतमध्वांनमनु सश्चरति। येनैष एतत्स्श्चरंति। य एवं विद्वान्त्सोमेन् यजंते। य उं चैनमेवं वेदं॥५९॥

अभ्वन्वाव सा देवाक्षंरा बृह्त्यंदधाद्वादंशाक्षराँण्यपच्छिद्यांदधादास्थाय पद्वं॥———[१२]
अग्नेः कृत्तिंका यत्पुण्यं देवस्यं सिवृतुर्ब्रह्मवादिनः कत्यृतमेव देवा वा आयुंषः प्राणिमन्द्रों
दधीचो देवासुराः स प्रजापंतिः स संमुद्रो ये वै चृत्वार्स्तस्यावांचो द्वादंश॥१२॥
अग्नेः कृत्तिंका देवगृहा ऋतमेवध्यामेव तिस्रः परांचीर्ये वै चृत्वारो नवंपश्चाशत्॥५९॥
अग्नेः कृत्तिंका य उं चैनमेवं वेदं॥

हरिः ओम्॥ ॥इति श्रीकृष्णयजुर्वेदीयतैत्तिरीयब्राह्मणे प्रथमाष्टके पश्चमः प्रपाठकः समाप्तः॥

॥षष्ठमः प्रश्नः॥

॥ तैत्तिरीयब्राह्मणे प्रथमाष्टके षष्ठः प्रपाठकः॥

अनुमत्यै पुरोडाशंमष्टाकंपालं निर्वपति। ये प्रत्यश्चः शम्यांया अवशीर्यन्ते। तन्नैर्ऋतमेकंकपालम्। इयं वा अनुमितिः। इयं निर्ऋतिः। नैर्ऋतेन पूर्वेण प्रचंरति। पाप्मानंमेव निर्ऋतिं पुर्वां निरवंदयते। एकंकपालो भवति। एकधैव निर्ऋतिं निरवंदयते। यदहुत्वा गार्ह्णंपत्य ईयुः॥१॥ रुद्रो भूत्वाऽग्निरंनूत्थायं। अध्वर्युं च यजमानं च हन्यात्। वीहि स्वाहाऽऽहुंतिं जुषाण इत्यांह। आहुंत्यैवैन र शमयति। नार्तिमार्च्छत्यध्वर्युर्न यजमानः। एकोल्मुकेन यन्ति। तिद्ध निर्ऋत्यै भागधेयम्। इमान्दिशं यन्ति। एषा वै निर्ऋत्यै दिक्। स्वायांमेव दिशि निर्ऋतिं निरवंदयते॥२॥ स्वकृत इरिणे ज्होति प्रदरे वां। एतद्वे निर्ऋत्या आयतंनम्। स्व एवायतंने निर्ऋतिं निरवंदयते। एष तें निर्ऋते भाग इत्यांह। निर्दिशत्येवैनांम्। भूतें हविष्मंत्यसीत्यांह। भूतिंमेवोपावंर्तते। मुश्रेममश्हंस इत्यांह। अश्हंस एवैनं मुञ्जति। अङ्गुष्ठाभ्यां जुहोति॥३॥

अन्तत एव निर्ऋतिं निरवंदयते। कृष्णं वासंः कृष्णतूषं दक्षिणा। एतद्वै निर्ऋत्यै रूपम्। रूपेणैव निर्ऋतिं निरवंदयते। अप्रतीक्षमायंन्ति। निर्ऋत्या अन्तर्हित्यै। स्वाहा नमो य इदं चकारेति पुनरेत्य गार्हंपत्ये जुहोति। आहुंत्यैव नंमस्यन्तो गार्हंपत्यमुपावंर्तन्ते। आनुम्तेन प्रचंरति। इयं वा अनुमितिः॥४॥

इयमेवास्मै राज्यमन् मन्यते। धेनुर्दक्षिणा। इमामेव धेनुं कुंरुते। आदित्यं चुरुं निर्वपति। उभयीष्वेव प्रजास्वभिषिच्यते। दैवीषु च मानुषीषु च। वरो दक्षिणा। वरो हि राज्य समृद्धे। आग्नावैष्णवमेकादशकपालं निर्वपति। अग्निः सर्वा देवताः॥५॥

विष्णुंर्यज्ञः। देवतांश्चेव यज्ञं चार्व रुन्थे। वामनो वही दक्षिणा। यद्वही। तेनांश्चेयः। यद्वांमुनः। तेनं वैष्णुवः समृंद्धौ। अग्नीषोमीयमेकांदशकपालं निर्वपति। अग्नीषोमांभ्यां वा इन्द्रों वृत्रमंहन्नितिं। यदंग्नीषोमीयमेकांदशकपालं निर्वपंति॥६॥ वार्त्रघमेव विजित्ये। हिरंण्यं दक्षिणा समृद्धे। इन्द्रों वृत्र हत्वा। देवतांभिश्चेन्द्रियेणं च व्यार्ध्यत। स एतमैंन्द्राग्नमेकांदशकपालमपश्यत्। तिन्नरंवपत्। तेन् वै स देवतांश्चेन्द्रियं चावांरुन्ध। यदैन्द्राग्नमेकांदशकपालं निर्वपंति। देवतांश्चेव तेनेन्द्रियं च यजमानोऽवंरुन्धे। ऋष्मो वही दक्षिणा॥७॥

यद्वही। तेनांग्नेयः। यदंषभः। तेनैन्द्रः समृद्धै। आग्नेयमष्टाकंपालं

निर्वपति। ऐन्द्रं दिधे। यदाँग्रेयो भवंति। अग्निर्वे यंज्ञमुखम्। यज्ञमुखम्विर्द्धं पुरस्ताँद्धत्ते। यदैन्द्रं दिधे॥८॥ इन्द्रियमेवावंरुन्थे। ऋषुभो वही दक्षिणा। यद्वही। तेनाँग्रेयः। यदंष्भः। तेनैन्द्रः समृद्धे। यावंतीर्वे प्रजा ओषंधीनामहुंतानामाश्चन्। ताः परांऽभवन्। आग्रयणं भंवति हुताद्यांय। यजंमान्स्यापंराभावाय॥९॥

देवा वा ओषंधीष्वाजिमंयुः। ता ईन्द्राग्नी उदंजयताम्। तावेतमैन्द्राग्नं द्वादंशकपालं निरंवृणाताम्। यदैन्द्राग्नो भवत्युज्जित्यै। द्वादंशकपालो भवति। द्वादंश् मासाः संवत्सरः। संवत्सरेणैवास्मा अन्नमवंरुन्थे। वैश्वदेवश्वरुर्भवति। वैश्वदेवं वा अन्नम्। अन्नमेवास्मै स्वदयति॥१०॥

प्रथम्जो वृत्सो दक्षिणा समृद्धै। सौम्य श्र्यामाकं च्रं निर्वपति। सोमो वा अंकृष्टपच्यस्य राजां। अकृष्टपच्यमेवासमें स्वदयति। वासो दक्षिणा। सौम्य हि देवत्या वासः समृद्धै। सर्रस्वत्यै च्रं निर्वपति। सर्रस्वते च्रम्। मिथुनमेवावं रुन्थे। मिथुनौ गावौ दक्षिणा समृद्धै। एति वा एष यंज्ञमुखादध्याः। योंऽग्नेर्देवतांया एति। अष्टावेतानि ह्वी १ षि भवन्ति। अष्टाक्षंरा गायत्री। गायत्रोंऽग्निः। तेनैव यंज्ञमुखादध्यां अग्नेर्देवतांयै नैति॥११॥

ई्युर्निरवंदयतेऽङ्गुष्ठाभ्यां जुहोत्यनुंमितर्देवतां निर्वपित वही दक्षिणा यदैन्द्रं दध्यपंराभावाय स्वदयति गावौ दक्षिणा समृंद्धौ षद्वं॥———[१]

वैश्वदेवन् व प्रजापंतिः प्रजा अंसृजत। ताः सृष्टा न प्राजायन्त। सौंऽग्निरंकामयत। अहमिमाः प्रजनयेयमिति। स प्रजापंतये श्चंमदधात्। सोंऽशोचत्प्रजामिच्छमांनः। तस्माद्यं च प्रजा भुनिक्त यं च न। तावुभौ शोंचतः प्रजामिच्छमांनो। तास्विग्निमप्यंसृजत्। ता अग्निरध्यौत्॥१२॥ सोमो रेतोंऽदधात्। सविता प्राजनयत्। सरंस्वती

वार्चमदधात्। पूषाऽपोषयत्। ते वा एते त्रिः संवत्स्रस्य प्रयुंज्यन्ते। ये देवाः पृष्टिंपतयः। संवत्सरो वै प्रजापंतिः। संवत्सरेणैवास्मैं प्रजाः प्राजंनयत्। ताः प्रजा जाता म्रुतौऽघ्नन्। अस्मानपि न प्रायुंक्षतेतिं॥१३॥

स एतं प्रजापंतिर्मारुतः सप्तकंपालमपश्यत्। तन्निरंवपत्। ततो वै प्रजाभ्योऽकल्पत। यन्मांरुतो निंरुप्यते। यज्ञस्य क्रुप्त्ये। प्रजानामघाताय। सप्तकंपालो भवति। सप्तगंणा वै मुरुतः। गुणुश एवास्मै विशं कल्पयति। स प्रजापंतिरशोचत्॥१४॥

याः पूर्वाः प्रजा असृक्षि। मुरुत्स्ता अंवधिषुः। कथमपंराः सृजेयेति। तस्य शुष्मं आण्डं भूतं निरंवर्तत। तद्धादंहरत्। तदंपोषयत्। तत्प्राजांयत। आण्डस्य वा एतद्रूपम्। यद्मिक्षां। यद्धाद्धरंति॥१५॥

प्रजा एव तद्यजंमानः पोषयति। वैश्वदेव्यांमिक्षां भवति। वैश्वदेव्यों वे प्रजाः। प्रजा एवास्मै प्रजंनयति। वाजिनमानयति। प्रजास्वेव प्रजातासु रेतों दधाति। द्यावापृथिव्यं एकंकपालो भवति। प्रजा एव प्रजांता द्यावांपृथिवीभ्यांमुभ्यतः परिं गृह्णाति। देवासुराः संयंत्ता आसन्। सौंऽग्निरंब्रवीत्॥१६॥

मामग्रे यजत। मया मुखेनासुंराञ्जेष्यथेतिं। मां द्वितीयमिति सोमोंऽब्रवीत्। मया राज्ञां जेष्यथेतिं। मां तृतीयमिति सिवता। मया प्रसूंता जेष्यथेतिं। मां चंतुर्थीमिति सरंस्वती। इन्द्रियं वोऽहं धांस्यामीतिं। मां पंश्चमितिं पूषा। मयां प्रतिष्ठयां जेष्यथेतिं॥१७॥

तैंऽग्निना मुखेनासुंरानजयन्। सोमेन राज्ञां। स्वित्रा प्रसूंताः। सरंस्वतीन्द्रियमंदधात्। पूषा प्रतिष्ठाऽऽसींत्। ततो वै देवा व्यंजयन्त। यदेतानिं ह्वी १षिं निरुप्यन्ते विजित्यै। नोत्तरवेदिमुपंवपति। पृशवो वा उंत्तरवेदिः। अजांता इव ह्यंतर्हिं पशवंः॥१८॥

ऐदित्यंशोचद्युद्धरंत्यब्रवीत्प्रतिष्ठयां जेष्य्थेत्येतर्हिं पृशवः॥———[२]

त्रिवृह्यर्हिर्भविति। माता पिता पुत्रः। तदेव तन्मिथुनम्। उल्बं गर्भो जरायुं। तदेव तन्मिथुनम्। त्रेधा बर्हिः सन्नेद्धं भवित। त्रयं इमे लोकाः। पृष्वेव लोकेषु प्रति तिष्ठति। एकधा पुनः सन्नेद्धं भवित। एकं इव ह्ययं लोकः॥१९॥ अस्मिन्नेव तेनं लोके प्रतितिष्ठति। प्रस्वां भवन्ति। प्रथम्जामेव पृष्टिमवंरुन्थे। प्रथम्जो वृत्सो दक्षिणा समृद्धे। पृषदाज्यं गृंह्णाति। पृशवो व पृषदाज्यम्। पृश्नेवावं रुन्थे। पृश्रगृहीतं भविति। पाङ्गा हि पृशवंः। बहुरूपं भविति॥२०॥ बहुरूपा हि पृशवः समृद्धे। अग्निं मंन्थन्ति। अग्निमृंखा व प्रजापंतिः प्रजा अंसृजत। यद्ग्निं मन्थंन्ति। अग्निमृंखा पृव तत्प्रजा यजंमानः सृजते। नवं प्रयाजा इंज्यन्ते। नवांनूयाजाः। अष्टौ ह्वी १षिं। द्वावांघारौ। द्वावाज्यंभागौ॥२१॥

त्रिष्शत्सम्पंद्यन्ते। त्रिष्शदंक्षरा विराट्। अन्नं विराट्। विराजैवान्नाद्यमवंरुन्थे। यजंमानो वा एकंकपालः। तेज आज्यम्। यदेकंकपाल आज्यंमानयंति। यजंमानमेव तेजंसा समर्थयति। यजंमानो वा एकंकपालः। पृशव आज्यम्॥२२॥

यदेकंकपाल आज्यंमानयंति। यजंमानमेव पृशुभिः समर्धयति। यदल्पंमानयंत्। अल्पां एनं पृशवां भुअन्त उपंतिष्ठेरन्। यद्बह्वांनयंत्। बृहवं एनं पृशवोऽभुंअन्त उपंतिष्ठेरन्। बृह्वांनीयाविः पृष्ठं कुर्यात्। बृहवं एवैनं पृशवों भुञ्जन्त उपंतिष्ठन्ते। यजमानो वा एकंकपालः। यदेकंकपालस्यावद्येत्॥२३॥

यजंमानस्यावंद्येत्। उद्घा माद्येद्यजंमानः। प्र वां मीयेत। स्कृदेव होत्व्यः। स्कृदिव हि सुंवर्गो लोकः। हुत्वाऽभि जुंहोति। यजंमानमेव सुंवर्गं लोकं गंमियत्वा। तेजंसा समर्थयति। यजंमानो वा एकंकपालः। सुवर्गो लोक आंहवनीयः॥२४॥

यदेकंकपालमाहवनीयें जुहोतिं। यजमानमेव सुंवर्गं लोकं गमयति। यद्धस्तेन जुहुयात्। सुवर्गाक्षोकाद्यजमानमवं-विध्येत्। स्रुचा जुहोति। सुवर्गस्यं लोकस्य सम्ष्ये। यत्प्राङ्घवंत। देवलोकम्भिजयत्। यद्देक्षिणा पितृलोकम्। यत्प्रत्यक्॥२५॥

रक्षा रेसि यज्ञ रहेन्युः। यदुदर्इः। मृनुष्यलोकम्भिजंयेत्। प्रतिष्ठितो होत्व्यः। एकंकपालं वै प्रतितिष्ठंन्तं द्यावांपृथिवी अनु प्रतितिष्ठतः। द्यावांपृथिवी ऋतवः। ऋतून् यज्ञः। यज्ञं यजमानः। यजमानं प्रजाः। तस्मात्प्रतिष्ठितो होत्व्यः॥२६॥ वाजिनों यजित। अग्निर्वायुः सूर्यः। ते वै वाजिनंः। तानेव तद्यंजित। अथो खल्वांहुः। छन्दा ५सि वै वाजिन इतिं। तान्येव तद्यंजिति। ऋख्सामे वा इन्द्रंस्य हरीं सोमपानौ। तयोः परिधयं आधानम्। वाजिनं भागधेयम्॥२७॥ यदप्रहत्य परिधीं जुंहुयात्। अन्तराधानाभ्यां घासं प्रयंच्छेत्। प्रहृत्यं परिधीं जुंहोति। निराधानाभ्यामेव घासं प्रयंच्छति। बर्हिषिं विषिश्चन्वाजिनमा नयति। प्रजा वै बर्हिः। रेतो वार्जिनम्। प्रजास्वेव रेतों दधाति। समुपह्यं भक्षयन्ति। एतत्सोमपीथा ह्येते। अथो आत्मन्नेव रेतो दंधते। यर्जमान उत्तमो भंक्षयति। पुशवो वै वार्जिनम्। यर्जमान एव पश्नम्प्रतिष्ठापयन्ति॥२८॥

लोको बहुरूपं भंवत्याज्यभागौ पृशव आज्यंमवृद्येदांहवृनीयः प्रत्यक्तस्मात्प्रतिष्ठितो होत्व्यों भागुधेयंमेते चुत्वारि च॥———[3]

प्रजापंतिः सिवता भूत्वा प्रजा अंसृजत। ता एंन्मत्यंमन्यन्त। ता अंस्मादपाँकामन्। ता वर्रुणो भूत्वा प्रजा वरुणेनाग्राहयत्। ताः प्रजा वरुणगृहीताः। प्रजापंतिं पुन्रुपांधावन्नाथिम्च्छमानाः। स एतान्य्रजापंतिर्वरुण- प्रघासानंपश्यत्। तां निरंवपत्। तैर्वे स प्रजा वंरुणपाशादंमुश्चत्। यद्वंरुणप्रघासा निंरुप्यन्ते॥२९॥

प्रजानामवंरुणग्राहाय। तासां दक्षिणो बाहुन्यंक्र आसींत्। स्वयः प्रसृतः। स एतां द्वितीयां दक्षिणतो वेदिमुदंहन्। ततो वे स प्रजानां दक्षिणं बाहुं प्रासारयत्। यद्वितीयां दक्षिणतो वेदिमुद्धन्ति। प्रजानांमेव तद्यजंमानो दक्षिणं बाहुं प्रसारयति।

तस्माँचातुर्मास्ययाज्यंमुष्मिँ श्लोक उंभ्याबांहुः। यज्ञाभिंजित् ङ् ह्यंस्य। पृथमात्राद्वेदी असंम्भिन्ने भवतः॥३०॥

तस्मौत्पृथमात्रं व्यश्सौं। उत्तरस्यां वेद्यांमुत्तरवेदिमुपं वपित। पृशवो वा उत्तरवेदिः। पृशूनेवावंरुन्थे। अथो यज्ञपुरुषो-ऽनंन्तरित्ये। पृतद्भौह्मणान्येव पश्चं ह्वीश्षिं। अथेष ऐन्द्राग्नो भंवति। प्राणापानौ वा पृतौ देवानौम्। यदिन्द्राग्नी। यदैन्द्राग्नो भवंति॥३१॥

प्राणापानावेवावं रुन्थे। ओजो बलं वा एतौ देवानांम्। यदिन्द्राग्नी। यदैंन्द्राग्नो भवंति। ओजो बलंमेवावं रुन्थे। मारुत्यांमिक्षां भवति। वारुण्यांमिक्षां। मेषी चं मेषश्चं भवतः। मिथुना एव प्रजा वंरुणपाशान्मुंश्चति। लोमुशौ भंवतो मेध्यत्वायं॥३२॥

श्मीपुर्णान्युपं वपति। घासमेवाभ्यामपिं यच्छति। प्रजापितमृत्राद्यं नोपानमत्। स एतेनं श्तेभ्रेन हुविषा-ऽन्नाद्यमवांरुन्थ। यत्पंरः श्तानिं शमीपुर्णानि भवंन्ति। अन्नाद्यस्यावंरुद्धे। सौम्यानि वै क्रीरांणि। सौम्या खलु वा आहुंतिर्दिवो वृष्टिं च्यावयति। यत्क्रीरांणि भवंन्ति। सौम्ययैवाहुत्या दिवो वृष्टिमवंरुन्थे। काय एकंकपालो भवति। प्रजानां कन्त्वायं। प्रतिपूरुषं कंरम्भपात्राणि भवन्ति। जाता एव प्रजा वंरुणपाशान्मुंश्चति। एक्मितिरिक्तम्। जनिष्यमाणा एव प्रजा वंरुणपाशान्मुंश्चति॥३३॥

निरुप्यन्ते भवते भवति मेध्यत्वायं रून्ये पद्मा——[४]
उत्तरस्यां वेद्यांमुन्यानि ह्वी १ षि सादयति। दक्षिणायां
मारुतीम्। अपधुरमेवेनां युनक्ति। अथो ओजं एवासामवं
हरति। तस्माद्वह्मणश्च क्षूत्राच्च विशो उन्यतोऽपक्रमिणीः।
मारुत्या पूर्वया प्रचरित। अनृतमेवावं यजते। वारुण्योत्तरया।
अन्तत एव वरुणमवं यजते। यदेवाध्वर्यः करोति॥३४॥
तत्प्रंतिप्रस्थाता करोति। तस्माद्यच्छेयांन्करोतिं।

तत्पापीयान्करोति। पत्नीं वाचयति। मेध्यांमेवैनां करोति। अथो तपं एवैनामुपं नयति। यज्ञार सन्तन्न प्रंब्रूयात्। प्रियं ज्ञाति रं रुन्ध्यात्। असौ में जार इति निर्दिशेत्। प्रियं ज्ञाति रं रुन्ध्यात्। असौ में जार इति निर्दिशेत्। निर्दिश्येवैनं वरुणपाशेनं ग्राहयति॥३५॥ प्रघास्यानं हवामह् इति पत्नीमुदानंयति। अह्वंतैवैनाम्। यत्पत्नीं पुरोनुवाक्यांमनुब्रूयात्। निर्वीयो यजंमानः स्यात्। यजंमानोऽन्वांह। आत्मन्नेव वीर्यं धत्ते। उमौ याज्या रं सवीर्यत्वायं। यद्ग्रामे यदरंण्य इत्यांह। यथोदितमेव वर्रणमवं यजते। यज्ञमानदेवत्यो वा आंहवनीयः॥३६॥

भ्रातृव्यदेवत्यों दक्षिणः। यदांहवनीयें जुहुयात्। यजमानं वरुणपाशनं ग्राहयेत्। दक्षिणेऽग्रौ जुंहोति। भ्रातृंव्यमेव वरुणपाशनं ग्राहयति। शूर्पेण जुहोति। अन्यमेव वरुणमवं यजते। शीर्षत्रेषे निधायं जुहोति। शीर्षत एव वरुणमवं यजते। प्रत्यिङ्गष्टं जुहोति॥३७॥

प्रत्यङ्केव वंरुणपाशान्निर्मुच्यते। अऋन्कर्म कर्मकृत इत्यांह। देवाऽनृणं निरवदायं। अनृणा गृहानुप प्रेतेति वावैतदांह। वर्रुणगृहीतं वा एतद्यज्ञस्यं। यद्यजुंषा गृहीतस्यांतिरिच्यंते। तुषांश्च निष्कासश्चं। तुषांश्च निष्कासश्चं। तुषांश्च निष्कासेनं चावभृथमवैति। वर्रुणगृहीतेनेव वर्रुणमवयज्ञते। अपोऽवभृथमवैति॥३८॥ अप्स व वर्रुणमवयज्ञते। प्रतियुतो वर्रुणस्य पाश्च इत्यांह। वरुणपाशादेव निर्मुच्यते। अप्रतिश्चमा यन्ति। वर्रुणस्यान्तरहित्ये। एधांऽस्येधिषीमही-त्यांह। समिधेवाग्निं नमस्यन्तं उपायंन्ति। तेजोऽसि तेजो मियं धेहीत्यांह। तेजं एवात्मन्धंत्ते॥३९॥

क्रोतिं ग्राहयत्याहवनीयस्तिष्टं जुहोत्युपोंऽवभृथमवैति धत्ते॥————[५]

देवासुराः संयंत्ता आसन्। सौंऽग्निरंब्रवीत्। ममेयमनींकवती तन्ः। तां प्रींणीत। अथासुंरान्भि भंविष्यथेतिं। ते देवा अग्नयेऽनींकवते पुरोडाशंमुष्टाकंपालं निरंवपन्। सौंऽग्निरनींकवान्त्स्वेनं भाग्धेयेंन प्रीतः। चतुर्धाऽनींकान्य-जनयत। ततों देवा अभंवन्। पराऽसुंराः॥४०॥

यद्ग्रयेऽनींकवते पुरोडाशंमुष्टाकंपालं निर्वपंति। अग्निमेवानींकवन्त्र् स्वेनं भाग्धेयेंन प्रीणाति। सौंऽग्निरनींकवान्त्स्वेनं भाग्धेयेंन प्रीतः। चतुर्धाऽनींकानि जनयते। असौ वा आंदित्यों ऽग्निरनींकवान्। तस्यं रृश्मयो-ऽनींकानि। साक्षः सूर्येणोद्यता निर्वपति। साक्षादेवास्मा अनींकानि जनयति। तेऽसुराः परांजिता यन्तः। द्यावापृथिवी उपांश्रयन्॥४१॥

ते देवा मुरुद्धाः सान्तप्नेभ्यंश्चरं निरंवपन्। तान्द्यावांपृथिवी-भ्यांमेवोभ्यतः समंतपन्। यन्मुरुद्धाः सान्तप्नेभ्यंश्चरं निर्वपंति। द्यावांपृथिवीभ्यांमेव तदुंभ्यतो यजमानो भ्रातृंव्यान्त्सन्तंपति। मुध्यन्दिने निर्वपति। तर्हि हि तेक्ष्णिष्ठं तपंति। चुरुर्भवति। सुर्वतं पुवैनान्त्सन्तंपति। ते देवाः श्वोंविज्यिनः सन्तंः। सर्वांसान्दुग्धे गृहमेधीयं चुरुं निरंवपन्॥४२॥

आशिंता प्वाद्योपंवसाम। कस्य वाऽहेदम्। कस्यं वा श्वो भवितेतिं। स शृतोंऽभवत्। तस्याहुंतस्य नाश्वनं। न हि देवा अहुंतस्याश्वन्तिं। तेंऽब्रुवन्। कस्मां इम॰ होंष्याम् इतिं। मुरुद्धों गृहमेधिभ्य इत्यंब्रुवन्। तं मुरुद्धों गृहमेधिभ्यों-ऽजुहवुः॥४३॥

ततों देवा अभवन्। पराऽसुंराः। यस्यैवं विदुषों मुरुद्धों

गृहमेधिभ्यों गृहे जुह्नंति। भवंत्यात्मनां। परांऽस्य भ्रातृंव्यो भवति। यद्वै यज्ञस्यं पाक्त्रा क्रियतें। पृश्व्यं तत्। पाक्त्रा वा एतिक्रंयते। यन्नेध्माबर्हिर्भवंति। न सांमिधेनीर्न्वाहं॥४४॥ न प्रयाजा इज्यन्तें। नानूंयाजाः। य एवं वेदं। पृशुमान्भंवति। आज्यंभागौ यज्ञति। यज्ञस्यैव चक्षुंषी नान्तरंति। मुरुतों गृहमेधिनों यज्ञति। भाग्धेयेंनैवैनान्त्समंध्यति। अग्निइस्वंष्टकृतंं यज्ञति प्रतिंष्ठित्यै। इडांन्तो भवति। पृशवो वा इडां। पृशुष्वेवोपरिष्टात्प्रतिंतिष्ठति॥४५॥

असंग अश्रयन्गृहम्भीयं चुरुं निरंवपन्नजुहबुर्न्वाहेडाँन्तो भवित हे चं॥——[६] यत्पत्नीं गृहम्भीयंस्याश्जीयात्। गृहम्भध्यंव स्यात्। वि त्वंस्य युज्ञ ऋध्येत। यन्नाश्जीयात्। अगृहमेधी स्यात्। नास्यं युज्ञो व्यृंद्धोत। प्रतिवेशं पचेयुः। तस्यांश्जीयात्। गृह्म्ध्येव भविति। नास्यं यज्ञो व्यृंद्धाते॥४६॥

ते देवा गृंहमेधीयेनेष्ट्वा। आशिंता अभवन्। आश्वंताभ्यंश्वत। अनुं वृत्सानंवासयन्। तेभ्योऽसुंराः क्षुधं प्राहिण्वन्। सा देवेषुं लोकमविंत्वा। असुंरान्युनंरगच्छत्। गृहमेधीयेनेष्ट्वा। आशिंता भवन्ति। आश्वंतेऽभ्यंश्वते॥४७॥ अनुं वृत्सान् वांसयन्ति। भ्रातृंव्यायैव तद्यजंमानः क्षुधं प्रहिंणोति। ते देवा गृंहमेधीयेंनेष्ट्वा। इन्द्रांय निष्कासं न्यंदधः। अस्मानेव श्व इन्द्रो निहिंतभाग उपावर्तितेति। तानिन्द्रो निहिंतभाग उपावंतित। गृहमेधीयेंनेष्ट्वा। इन्द्रांय निष्कासं निदंध्यात्। इन्द्रं एवैनं निहिंतभाग उपावंति। गार्हंपत्ये जुहोति॥४८॥

भागधेयेनैवैन् समंध्यति। ऋष्भमाह्वयति। वृषद्भार एवास्य सः। अथो इन्द्रियमेव तद्वीर्यं यजंमानो भ्रातृव्यंस्य वृङ्का। इन्द्रो वृत्र ह्त्वा। परौं परावतंमगच्छत्। अपाराधिमिति मन्यंमानः। सौऽब्रवीत्। क इदं वेदिष्यतीतिं। तैंऽब्रुवन्मुरुतो वरं वृणामहै॥४९॥

अर्थ व्यं वेदाम। अस्मभ्यंमेव प्रंथम हिविर्निरुंप्याता इति। त एंनमध्यंक्रीडन्। तत्क्रीडिनां क्रीडित्वम्। यन्मरुद्धाः क्रीडिभ्यः प्रथम हिविर्निरुप्यते विजित्यै। साक सूर्येणोद्यता निर्वपति। एतस्मिन्वै लोक इन्द्रों वृत्रमंहन्त्समृंद्धौ। एतद्ग्राह्मणान्येव पश्चं ह्वी धिं। एतद्ग्राह्मण ऐन्द्राग्नः। अथैष ऐन्द्रश्चरुमंवति॥५०॥ उद्धारं वा एतिमन्द्र उदहरत। वृत्र॰ हृत्वा। अन्यासुं देवतास्विधे। यदेष ऐन्द्रश्चरुर्भवंति। उद्धारमेव तं यजंमान् उद्धरते। अन्यासुं प्रजास्विधे। वैश्वकर्मण एकंकपालो भवति। विश्वान्येव तेन कर्माणे यजंमानोऽवंरुन्थे॥५१॥

ऋद्धतेऽभ्यं अते ज्होति वृणामहै भवत्यृष्टौ चं॥———[७] वैश्वदेवेन वै प्रजापंतिः प्रजा अंसृजत। ता वंरुण-

प्रघासैर्वरुणपाशादंमुश्चत्। साक्रमेधेः प्रत्यंस्थापयत्। त्र्यंम्बकै रुद्रं निरवादयत। पितृयज्ञेनं सुवर्गं लोकमंगमयत्। यद्वैश्वदेवेन् यजंते। प्रजा एव तद्यजंमानः सृजते। ता वंरुणप्रघासैर्वरुणपाशान्मंश्चति। साक्रमेधेः प्रतिष्ठापयति। त्र्यंम्बकै रुद्रं निरवंदयते॥५२॥

पितृयज्ञेनं सुवर्गं लोकं गंमयति। दक्षिणतः प्रांचीनावीती निर्वपति। दक्षिणावृद्धि पितृणाम्। अनांदृत्य तत्। उत्तर्त एवोपवीय निर्वपत्। उभये हि देवाश्चं पितरश्चेज्यन्तैं। अथो यदेव दक्षिणार्थेऽधि श्रयंति। तेनं दक्षिणावृत्। सोमांय पितृमते पुरोडाश् ष्टूंपालं निर्वपति। संवृत्सरो वै सोमंः पितृमान्॥५३॥ संवृत्स्रमेव प्रीणाति। पितृभ्यों बर्हिषद्धों धानाः। मासा वै पितरों बर्हिषदंः। मासांनेव प्रीणाति। यस्मिन्वा ऋतौ पुरुषः प्रमीयते। सौंऽस्यामुष्मिं ह्लोके भंवति। बहुरूपा धाना भंवन्ति। अहोरात्राणांमभिजित्यै। पितृभ्योंऽग्निष्वात्तेभ्यों मन्थम्। अर्धमासा वै पितरौंऽग्निष्वात्ताः॥५४॥ अर्धमासानेव प्रीणाति। अभिवान्यांयै दुग्धे भंवति। सा हि पितृदेवृत्यं दुहे। यत्पूर्णम्। तन्मंनुष्यांणाम्। उपर्यूर्धो देवानाम्। अर्धः पितृणाम्। अर्ध उपमन्थति। अर्धो हि पितृणाम्। एकयोपंमन्थति॥५५॥

एका हि पिंतृणाम्। दक्षिणोपंमन्थति। दक्षिणावृद्धि पिंतृणाम्। अनार्भ्योपंमन्थति। तद्धि पितृन्गच्छंति। इमान्दिशं वेदिमुद्धन्ति। उभये हि देवाश्चं पितरंश्चेज्यन्तै। चतुंः स्रक्तिर्भवति। सर्वा ह्यनु दिशंः पितरंः। अखांता भवति॥५६॥

खाता हि देवानांम्। मध्यतों ऽग्निराधीयते। अन्ततो हि देवानांमाधीयतें। वर्षीयानिध्म इध्माद्भवित व्यावृत्त्यै। परिश्रयति। अन्तर्हितो हि पितृलोको मंनुष्यलोकात्। यत्पर्रुषि दिनम्। तद्देवानाम्। यदंन्तरा। तन्मंनुष्याणाम्॥५७॥

यत्समूंलम्। तत्पंतृणाम्। समूंलं ब्र्हिभंवति व्यावृंत्त्यै। दक्षिणा स्तृंणाति। दक्षिणावृद्धि पितृणाम्। त्रिः पर्यंति। तृतीये वा इतो लोके पितरः। तानेव प्रींणाति। त्रिः पुनः पर्यंति। षद्धम्पंद्यन्ते॥५८॥

षड्वा ऋतवंः। ऋतूनेव प्रींणाति। यत्प्रंस्त्रं यजुंषा गृह्णीयात्। प्रमायुंको यजमानः स्यात्। यन्न गृह्णीयात्। अनायतनः स्यात्। तूष्णीमेव न्यंस्येत्। न प्रमायुंको भवंति। नानांयतनः। यत्रीन्यंरिधीन्यंरिदध्यात्॥५९॥

मृत्युना यजंमानं परिगृह्णीयात्। यन्न पंरिद्ध्यात्। रक्षा १ सि यज्ञ १ हंन्युः। द्वौ पंरिधी परिद्धाति। रक्षंसामपंहत्यै। अथों मृत्योरेव यजंमान्मृत्सृंजित। यत्रीणि त्रीणि ह्वी १ ष्युंदाहरेयुः। त्रयंस्रय एषा १ साकं प्रमीयरन्। एकैकमनूचीनांन्युदाहंरन्ति। एकैक पृवेषांमन्वश्चः प्रमीयते। कृशिपं कशिप्व्यांय। उपबर्हणम्पबर्हण्यांय। आञ्चंनमाञ्चन्यांय। यथाभागमे-

वैनाँन्प्रीणाति॥६०॥

नि्रवंदयते पितृमानंग्निष्वात्ता एक्योपं मन्थत्यखाता भवति मनुष्यांणां पद्यन्ते परिद्ध्यान्मीयते

पर्श्व च॥**———**[८]

अग्नये देवेभ्यः पितृभ्यः सिम्ध्यमानायान् ब्रूहीत्यांह। उभये हि देवाश्चं पित्रश्चेज्यन्ते। एकामन्वांह। एका हि पितृणाम्। त्रिरन्वांह। त्रिर्हि देवानांम्। आघारावाघांरयति। यज्ञपुरुषोरनंन्तरित्ये। नार्षेयं वृंणीते। न होतांरम्॥६१॥ यदांर्षेयं वृंणीत। यद्धोतांरम्। प्रमायुंको यज्ञमानः स्यात्। प्रमायुंको होतां। तस्मान्न वृंणीते। यज्ञमानस्य होतुंगींपीथायं। अपं बर्हिषः प्रयाजान् यंजित। प्रजा वै ब्र्हिः। प्रजा एव मृत्योरुत्सृंजित। आज्यंभागौ यजित॥६२॥

यज्ञस्यैव चक्षुंषी नान्तरंति। प्राचीनावीती सोमं यजित। पितृदेवत्यां हि। एषाऽऽहुंतिः। पश्चकृत्वोऽवं द्यति। पश्च ह्यंता देवताः। द्वे पुंरोऽनुवाक्ये। याज्यां देवतां वषद्भारः। ता एव प्रीणाति। सन्तंतमवं द्यति॥६३॥

ऋतूना सन्तंत्यै। प्रैवैभ्यः पूर्वया पुरोऽनुवाक्यंयाऽऽह। प्रणंयति द्वितीयंया। गुमयंति याज्यंया। तृतीये वा इतो लोके पितरं। अहं एवैनान्पूर्वया पुरोऽनुवाक्यंया-ऽत्यानंयित। रात्रिये द्वितीयंया। ऐवैनान् याज्यंया गमयित। दक्षिणतोऽवदायं। उद्झ्राते क्रामित व्यावृत्त्ये॥६४॥ आ स्वधेत्याश्रांवयित। अस्तुं स्वधिते प्रत्याश्रांवयित। स्वधानम् इति वर्षद्वरोति। स्वधाकारो हि पितृणाम्। सोम्मग्रेयजित। सोमंप्रयाजा हि पितरंः। सोमं पितृमन्तं यजित। संवत्सरो व सोमः पितृमान्। संवत्सरमेव तद्यंजित। पितृन्वंहिषदो यजित॥६५॥

ये वै यज्वांनः। ते पितरों बर्हिषदंः। तानेव तद्यंजित। पितृनंग्निष्वात्तान् यंजित। ये वा अयंज्वानो गृहमेधिनंः। ते पितरोंऽग्निष्वात्ताः। तानेव तद्यंजिति। अग्निं कंव्यवाहंनं यजित। य एव पितृणामृग्निः। तमेव तद्यंजित॥६६॥

अथो यथाऽग्निः स्विष्टकृतं यजिति। तादृगेव तत्। एतत्ते तत् ये च त्वामन्वितिं तिसृष्ं स्रक्तीषु निदंधाति। तस्मादा तृतीयात्पुरुषान्नाम् न गृह्णन्ति। एतावन्तो हीज्यन्तें। अत्रं पितरो यथाभागं मन्दध्वमित्यांह। ह्लीका हि पितरंः। उदंश्चो निष्क्रांमन्ति। एषा वै मनुष्यांणां दिक्। स्वामेव तिदृशमनु निष्क्रांमन्ति॥६७॥

आहवनीयमुपंतिष्ठन्ते। न्येवास्मै तद्भुवते। यत्सत्यांहवनीयें। अथान्यत्र चरंन्ति। आतमिंतोरुपंतिष्ठन्ते। अग्निमेवोपंद्रष्टारं कृत्वा। पितृन्निरवंदयन्ते। अन्तं वा एते प्राणानां गच्छन्ति। य आतमितोरुप् तिष्ठंन्ते। सुसन्दर्शं त्वा व्यमित्यांह॥६८॥ प्राणो वै सुंसुन्हक्। प्राणमेवात्मन्दंधते। योजा न्विन्द्र ते हरी इत्यांह। प्राणमेव पुनरयुक्त। अक्षन्नमीमदन्त हीति गार्हंपत्यमुपंतिष्ठन्ते। अक्षन्नमींमदन्ताथ त्वोपंतिष्ठामह इति वावैतदांह। अमींमदन्त पितरंः सोम्या इत्यभि प्रपंद्यन्ते। अमीमदन्त पितरोऽथं त्वाऽभि प्रपंद्यामह इति वावैतदांह। अपः परिषिश्चति। मार्जयंत्येवैनान्॥६९॥ अथों तर्पयंत्येव। तृप्यंति प्रजयां पशुभिः। य एवं वेदं। अपं बर्हिषावनूयाजौ यंजति। प्रजा वै बर्हिः। प्रजा एव मृत्योरुत्सृंजति। चतुरंः प्रयाजान् यंजति। द्वावंनूयाजौ। पद्भम्पंद्यन्ते। षड्वा ऋतवंः। ऋतूनेव प्रीणाति। न पत्यन्वांस्ते। न संयोजयन्ति। यत्पत्यन्वासीत। यत्संयाजयेयुः। प्रमायुंका स्यात्। तस्मान्नान्वास्ते। न संयाजयन्ति। पिन्नियै

गोपीथायं॥७०॥

प्रतिपूरुषमेकंकपालां निर्वपिति। जाता एव प्रजा रुद्रान्निरवंदयते। एकमितिरिक्तम्। जनिष्यमाणा एव प्रजा रुद्रान्निरवंदयते। एकंकपाला भवन्ति। एक्धैव रुद्रं निरवंदयते। नाभिघारयति। यदंभिघारयेत्। अन्तर्वचारिण र्रं रुद्रं कुर्यात्। एकोल्मुकेनं यन्ति॥७१॥

ति क्र इस्यं भाग्धेयम्। इमान्दिशं यन्ति। एषा वै क्र इस्य दिक्। स्वायांमेव दिशि क्र निरवंदयते। क्र हो वा अपशुकांया आहंत्ये नातिष्ठत। असौ ते पृशुरिति निर्दिशेद्यं द्विष्यात्। यमेव द्वेष्टिं। तमंस्मै पृशुं निर्दिशति। यदि न द्विष्यात्। आखुस्ते पृशुरितिं ब्रूयात्॥७२॥

न ग्राम्यान्पशून् हिनस्ति। नार्ण्यान्। चृतुष्पथे जुंहोति। एष वा अंग्रीनां पङ्कीशो नामं। अग्निवत्येव जुंहोति। मध्यमेनं पूर्णेनं जुहोति। सुग्ध्येषा। अथो खलुं। अन्तुमेनैव होत्व्यम्। अन्तुत एव रुद्रं निरवंदयते॥७३॥ पृष ते रुद्र भागः सह स्वस्राऽम्बिक्येत्यांह। श्ररद्वा अस्याम्बिका स्वसां। तया वा पृष हिंनस्ति। य॰ हिनस्ति। तयैवैन॰ सह शंमयति। भेषजङ्गव इत्यांह। यावेन्त पृव ग्राम्याः पृशवंः। तेभ्यों भेषजं कंरोति। अवांम्ब रुद्रमंदिमहीत्यांह। आशिषंमेवैतामा शांस्ते॥७४॥

त्र्यंम्बकं यजामह् इत्यांह। मृत्योर्मुक्षीय माऽमृतादिति वावैतदांह। उत्किरन्ति। भगंस्य लीप्सन्ते। मूतेंकृत्वा-ऽऽसंजन्ति। यथा जनं यतेंऽवसं करोतिं। ताहगेव तत्। एष ते रुद्र भाग इत्यांह निरवंत्त्ये। अप्रतीक्षमा यंन्ति। अपः परिषिश्चति। रुद्रस्यान्तर्हित्ये। प्र वा पृतेंऽस्माल्लोकाच्यंवन्ते। ये त्र्यंम्बकैश्चरंन्ति। आदित्यं च्रं पुन्रेत्य निर्वंपति। इयं वा अदिंतिः। अस्यामेव प्रतिं तिष्ठन्ति॥७५॥

युन्ति ब्रूयान्निरवंदयते शास्ते सिश्चिति षद्वं॥————[१०]

अर्नुमत्यै वैश्वदेवेन् ताः सृष्टास्त्रिवृत्य्रजापंतिः सिवृतोत्तंरस्यान्देवासुराः सौंऽग्निर्यत्पत्नीं वैश्वदेवेन् ता वंरुणप्रघासैर्ग्नये देवेभ्यः प्रतिपूरुषं दशं॥१०॥

अर्नुमत्यै प्रथम्जो वृत्सो बंहुरूपा हि पृशवृस्तस्मांत्पृथमात्रं यद्ग्रयेऽनींकवत उद्धारं वा अग्नयें देवेभ्यः प्रतिपूरुषं पश्चंसप्ततिः॥७५॥ षष्ठमः प्रश्नः 133

अनुंमत्यै प्रतिंतिष्ठन्ति॥

हरिः ओम्॥ ॥इति श्रीकृष्णयजुर्वेदीयतैत्तिरीयब्राह्मणे प्रथमाष्टके षष्ठः प्रपाठकः समाप्तः॥

॥सप्तमः प्रश्नः॥

॥ तैत्तिरीयब्राह्मणे प्रथमाष्टके सप्तमः प्रपाठकः॥

एतद्वाँह्मणान्येव पश्चं हवी १ षिं। अथेन्द्रांय शुनासीरांय पुरोडाशं द्वादेशकपालं निर्वपति। संवत्सरो वा इन्द्राश्नासीरंः। संवत्सरेणैवास्मा अन्नमवं रुन्धे। वायव्यं पयो भवति। वायुर्वे वृष्ट्यै प्रदापयिता। स एवास्मै वृष्टिं प्रदांपयति। सौर्यं एकंकपालो भवति। सूर्येण वा अमुष्मिँ ल्लोके वृष्टिर्धृता। स एवास्मै वृष्टिं नियंच्छति॥१॥ द्वादशगव श्सीरं दक्षिणा समृद्धौ। देवासुराः संयंता आसन्। ते देवा अग्निमंब्रुवन्। त्वयां वीरेणास्रानिभंवामेति। सौंऽब्रवीत्। त्रेधाऽहमात्मानं विकेरिष्य इतिं। स त्रेधा-ऽऽत्मानं व्यंकुरुत। अग्निं तृतीयम्। रुद्रं तृतीयम्। वर्रणं तृतीयम्॥२॥

सों ऽब्रवीत्। क इदं तुरीयमितिं। अहमितीन्द्रों ऽब्रवीत्। सन्तु सृंजावहा इतिं। तौ समंसृजेताम्। स इन्द्रंस्तुरीयंमभवत्। यदिन्द्रंस्तुरीयमभंवत्। तदिंन्द्रतुरीयस्थें न्द्रतुरीयत्वम्। ततो वै देवा व्यंजयन्त। यदिंन्द्रतुरीयं निरुप्यते विजित्यै॥३॥ वृहिनीं धेनुर्दक्षिणा। यद्घहिनीं। तेनांग्रेयी। यद्गैः। तेनं रौद्री। यद्धेनुः। तेनैन्द्री। यत्स्री स्ती दान्ता। तेनं वारुणी समृद्धै। प्रजापंतिर्यज्ञमंसृजत॥४॥

त र सृष्ट रक्षा इंस्यजिघा र सन्। स पृताः प्रजापंतिरात्मनों देवता निर्रमिमीत। ताभिवैं स दिग्भ्यो रक्षा हिसे प्राणुंदत। यत्पश्चावृत्तीयं जुहोतिं। दिग्भ्य पृव तद्यजंमानो रक्षा हिसे प्रणुंदते। समूं द रक्षः सन्दंग्ध र रक्षः इत्यांह। रक्षा इंस्येव सन्दंहित। अग्नयं रक्षोघ्ने स्वाहेत्यांह। देवतांभ्य पृव विजिग्यानाभ्यों भाग्धेयं करोति। प्रष्टिवाही रथो दक्षिणा समृं खे॥ ५॥

इन्द्रों वृत्र रहत्वा। असुंरान्पराभाव्यं। नमुंचिमासुरं नालंभता तर्श्वच्यांऽगृह्णात्। तौ समेलभेताम्। सौंऽस्माद्भिशुंनतरो-ऽभवत्। सौंऽब्रवीत्। सन्धार सन्दंधावहै। अथ् त्वाऽवं स्रक्ष्यामि। न मा शुष्केण् नार्द्रेणं हनः॥६॥

न दिवा न नक्तमिति। स एतम्पां फेनेमसिश्चत्। न वा एष शुष्को नार्द्रो व्युष्टाऽऽसीत्। अनुंदितः सूर्यः। न वा एतद्दिवा न नक्तम्। तस्यैतस्मिं ह्योके। अपां फेनेन् शिर् उदंवर्तयत्। तदेन्मन्वंवर्तत। मित्रंद्रुगिति॥७॥

स पृतानंपामार्गानंजनयत्। तानंजुहोत्। तैर्वे स रक्षाङ्स्यपाहत। यदंपामार्गहोमो भवंति। रक्षंसामपहत्यै। पृकोल्मुकेनं यन्ति। तिद्धे रक्षंसां भाग्धेयम्। इमान्दिशं यन्ति। एषा वै रक्षंसां दिक्। स्वायांमेव दिशि रक्षारंसि हन्ति॥८॥

स्वर्नृत् इरिणे जुहोति प्रद्रे वाँ। एतद्वै रक्षंसामायतनम्। स्व एवायतंने रक्षा रेसि हन्ति। पूर्णमयेन स्रुवेणं जुहोति। ब्रह्म वै पूर्णः। ब्रह्मंणैव रक्षा रेसि हन्ति। देवस्यं त्वा सिवृतुः प्रंस्व इत्याह। स्वितृप्रंसूत एव रक्षा रेसि हन्ति। हृत र रक्षो-ऽवंधिष्म रक्ष्म इत्याह। रक्षंसा र् स्तृत्यैं। यद्वस्ते तद्दक्षिणा निरवंत्ये। अप्रंतीक्षमायंन्ति। रक्षंसाम्न्तर्हित्ये॥९॥

युच्छुति वर्रुणं तृतीयं विजित्या असृजत् समृद्धौ हनो मित्रंद्रुगितिं हन्ति स्तृत्यै त्रीणिं च॥[१]

धात्रे पुरोडाशं द्वादंशकपालं निर्वपिति। संवत्सरो वै धाता। संवत्सरेणैवास्मैं प्रजाः प्रजनयति। अन्वेवास्मा अनुमतिर्मन्यते। राते राका। प्र सिनीवाली जनयति। प्रजास्वेव प्रजातासु कुह्वां वाचंं दधाति। मिथुनौ गावौ दक्षिणा समृद्धै। आग्नावैष्णवमेकांदशकपालं निर्वपति। ऐन्द्रावैष्णवमेकांदशकपालम्॥१०॥

वैष्णवं त्रिकपालम्। वीर्यं वा अग्निः। वीर्यमिन्द्रंः। वीर्यं विष्णुंः। प्रजा एव प्रजांता वीर्यें प्रतिष्ठापयति। तस्मौत्प्रजा वीर्यावतीः। वामन ऋष्मो वही दक्षिणा। यद्वही। तेनाँग्नेयः। यद्देषमः॥११॥ तेनैन्द्रः। यद्वांमनः। तेनं वैष्णवः समृद्धौ। अग्नीषोमीयमेकां-दशकपालं निर्वपति। इन्द्रासोमीयमेकादशकपालम्। सौम्यं चरुम्। सोमो वै रेतोधाः। अग्निः प्रजानां प्रजनयिता। वृद्धानामिन्द्रः प्रदापयिता। सोमं एवास्मै रेतो दर्धाति॥१२॥ अग्निः प्रजां प्रजंनयति। वृद्धामिन्द्रः प्रयंच्छति। बभुर्दक्षिणा समृद्धै। सोमापौष्णं चरुं निर्वपति। ऐन्द्रापौष्णं चरुम्। सोमो वै रेतोधाः। पूषा पंशूनां प्रंजनयिता। वृद्धानामिन्द्रः प्रदापयिता। सोमं पुवास्मै रेतो दर्धाति। पूषा पश्न्प्रजंनयति॥१३॥

वृद्धानिन्द्रः प्रयंच्छति। पौष्णश्चरुर्भवति। इयं वै पूषा। अस्यामेव प्रतितिष्ठति। श्यामो दक्षिणा समृद्धौ। बहु वै

पुरुषो मेध्यमुपंगच्छति। वैश्वान्रं द्वादंशकपालं निर्वपति। संवृत्सरो वा अग्निर्वैश्वान्रः। संवृत्सरेणैवैन हं स्वदयति। हिरण्यं दक्षिणा॥१४॥

प्वित्रं वै हिरंण्यम्। पुनात्येवैनम्। बहु वै रांज्न्योऽनृंतं करोति। उपं जाम्ये हरंते। जिनातिं ब्राह्मणम्। वद्त्यनृंतम्। अनृंते खलु वै क्रियमाणे वरुणो गृह्णाति। वारुणं यंवमयं च्रं निर्वपति। वरुणपाशादेवैनं मुश्रति। अश्वो दक्षिणा। वारुणो हि देवतयाऽश्वः समृंद्धौ॥१५॥

ऐन्द्रावैष्ण्वमेकांदशकपालुं यदंषुभो दधांति पूषा पृश्न्प्रजनयति हिरंण्यं दक्षिणा दक्षिणैकं

र्ित्रिनामेतानि ह्वी १ षि भवन्ति। एते वै राष्ट्रस्यं प्रदातारेः। एते ऽपादातारेः। य एव राष्ट्रस्यं प्रदातारेः। ये ऽपादातारेः।

त पुवास्मै राष्ट्रं प्रयंच्छन्ति। राष्ट्रमेव भंवति। यत्संमाहृत्यं निर्वपैत्। अरंबिनः स्युः। यथायथं निर्वपति रिवत्वायं॥१६॥ यत्स्द्यो निर्वपैत्। यावतीमेकेन ह्विषाऽऽशिषंमव रुन्धे। तावतीमवंरुन्धीत। अन्वहन्निर्वपति। भूयंसीमेवाशिषमवं रुन्थे। भूयंसो यज्ञऋतूनुपैति। बार्हस्पृत्यं चुरुं निर्वपिति ब्रह्मणों गृहे। मुख्त एवास्मै ब्रह्म सङ्श्यंति। अथो ब्रह्मंन्नेव क्षुत्रमुन्वारम्भयति। शितिपृष्ठो दक्षिणा समृद्धौ॥१७॥

ऐन्द्रमेकांदशकपाल र राज्ञन्यंस्य गृहे। इन्द्रियमेवावं रुन्थे। ऋष्मो दक्षिणा समृद्धौ। आदित्यं चरुं मिहंष्ये गृहे। इयं वा अदिंतिः। अस्यामेव प्रतिंतिष्ठति। धेनुर्दक्षिणा समृद्धौ। भगांय चरुं वावातांये गृहे। भगमेवास्मिन्दधाति। विचित्तगर्भा पष्ठौही दक्षिणा समृद्धौ॥१८॥

नैर्ऋतं चुरुं परिवृत्त्वै गृहे कृष्णानां व्रीहीणां नुखिनिर्भिन्नम्। पाप्मानमेव निर्ऋतिं निरवंदयते। कृष्णा कूटा दक्षिणा समृद्धे। आग्नेयमृष्टाकंपाल समृद्धे। गृहे। सेनामेवास्य सङ्श्यंति। हिर्णयं दक्षिणा समृद्धे। वारुणं दशंकपाल स्यूतस्यं गृहे। वरुणस्वमेवावं रुन्थे। महानिरष्टो दक्षिणा समृद्धे। मारुत स्याकंपालं ग्रामण्यो गृहे॥१९॥

अन्नं वै मुरुतंः। अन्नमेवावं रुन्धे। पृष्ठिन्दक्षिणा समृद्धे। सावित्रं द्वादंशकपालं क्षुत्तुर्गृहे प्रसूत्ये। उपध्वस्तो दक्षिणा समृद्धे। आश्विनं द्विकपालः संङ्गृहीतुर्गृहे। अश्विनौ वै देवानां भिषजौं। ताभ्यांमेवास्में भेषुजं करोति। सुवात्यौं दक्षिणा समृद्धै। पौष्णं चुरुं भागदुघस्यं गृहे॥२०॥ अनुं वै पूषा। अन्नमेवावं रुन्धे। श्यामो दक्षिणा समृद्धै। रौद्रं गांवीधुकं चरुमंक्षावापस्यं गृहे। अन्तत एव रुद्रं निरवंदयते। शुबल उद्वारो दक्षिणा समृद्धौ। द्वादंशैतानि हुवी १ षिं भवन्ति। द्वादंशु मासाः संवत्सुरः। संवृत्सुरेणैवासमें राष्ट्रमवंरुन्धे। राष्ट्रमेव भंवति॥२१॥ यन्न प्रंति निर्वपेत। रुबिनं आशिषोऽवंरुन्धीरन्। प्रतिनिर्वपति। इन्द्रांय सुत्राम्णे पुरोडाशमेकांदशकपालम्। इन्द्रांया १ होमुचैं। आशिषं एवावं रुन्धे। अयं नो राजां वृत्रहा राजां भूत्वा वृत्रं वंध्यादित्यांह। आशिषंमेवैतामा शास्ते। मैत्राबार्हस्पत्यं भवति। श्वेतायै श्वेतवंत्सायै दुग्धे॥२२॥ बार्हस्पत्ये मैत्रमपिं दधाति। ब्रह्मं चैवास्मैं क्षत्रं चं समीचीं दधाति। अथो ब्रह्मन्नेव क्षत्रं प्रतिष्ठापयति। बार्हस्पत्येन पूर्वेण प्रचंरति। मुख्त एवास्मै ब्रह्म सङ्श्यंति। अथो ब्रह्मंत्रेव क्षत्रमन्वारंम्भयति। स्वयं कृता वेदिर्भवति। स्वयं दिनं ब्रहिः। स्वयं कृत इध्मः। अनंभिजितस्याभिजित्यै।

तस्माद्राज्ञामरंण्यम्भिजिंतम्। सैव श्वेता श्वेतवंत्सा दक्षिणा समृद्धौ॥२३॥

र्बित्वाय समृद्धै पष्ठौही दक्षिणा समृद्धै ग्रामुण्यों गृहे भांगदुघस्यं गृहे भंवति दुग्धेंऽभिजिंत्यै

द्धे चं॥-----[३]

देवस्वामेतानि ह्वी १ षि भवन्ति। एतावंन्तो वै देवाना १ स्वाः। त एवास्मैं स्वान्प्रयंच्छन्ति। त एन १ स्वन्ते। अग्निरेवैनं गृहपंतीना १ स्वते। सोमो वन्स्पतीनाम्। रुद्रः पंशूनाम्। बृह्स्पतिर्वाचाम्। इन्द्रौ उयेष्ठानौम्। मित्रः सत्यानौम्॥ २४॥

वर्रणो धर्मपतीनाम्। एतदेव सर्वं भवति। स्विता त्वाँ प्रस्वानारं सुवतामिति हस्तं गृह्णाति प्रसूँत्यै। ये देवा देवः सुवः स्थेत्याह। यथायज्ञरेवैतत्। महते क्षत्रायं महत आधिपत्याय महते जानंराज्यायेत्यांह। आशिषंमेवैतामा शाँस्ते। एष वो भरता राजा सोमोऽस्माकं ब्राह्मणानार राजेत्यांह। तस्मात्सोमंराजानो ब्राह्मणाः। प्रति त्यन्नामं राज्यमंधायीत्यांह॥२५॥

राज्यमेवास्मिन्प्रतिंदधाति। स्वां तुनुवं वरुणो अशिश्रेदि-

त्यांह। वृरुण्स्वमेवावंरुन्धे। शुचैर्मित्रस्य व्रत्यां अभूमेत्यांह। शुचिमेवेनं व्रत्यं करोति। अमन्मिह महुत ऋतस्य नामेत्यांह। मनुत एवेनम्। सर्वे व्राता वर्रणस्याभूवित्रित्यांह। सर्वव्रातमेवेनं करोति। वि मित्र एवेररांतिमतारीदित्यांह॥२६॥

अरांतिमैवेनं तारयति। असूंषुदन्त यृज्ञियां ऋतेनेत्यांह। स्वदयंत्येवैनम्ं। व्यं त्रितो जरिमाणं न आन्डित्यांह। आयुंरेवास्मिन्दधाति। द्वाभ्यां विमृष्टे। द्विपाद्यजमानः प्रतिष्ठित्ये। अग्नीषोमीयंस्य चैकांदशकपालस्य देवसुवां चं ह्विषांमग्नयें स्विष्टकृतें समवंद्यति। देवतांभिरेवैनंमुभ्यतः परिगृह्णाति। विष्णुऋमान्क्रंमते। विष्णुरेव भूत्वेमाँ श्लोकान्भि-जंयति॥२७॥

म्त्यानांमध्यित्यांहाताग्रीदित्यांह कमत् एकं चा-[४] अर्थेतः स्थेतिं जुहोति। आहुंत्यैवैनां निष्क्रीयं गृह्णाति। अथों ह्विष्कृंतानामेवाभिघृंतानां गृह्णाति। वहंन्तीनां गृह्णाति। पृता वा अपा राष्ट्रम्। राष्ट्रमेवास्में गृह्णाति। अथो श्रियंमेवैनंमभिवंहन्ति। अपां पतिंरसीत्यांह। मिथुनमेवाकंः।

वृषां ऽस्यूर्मिरित्यांह॥२८॥

ऊर्मिमन्तंमेवेनं करोति। वृष्सेनोऽसीत्यांह। सेनांमेवास्य सङ्श्यंति। ब्रुजिक्षितः स्थेत्यांह। एता वा अपां विशंः। विशंमेवास्मै पर्यूहति। मुरुतामोजः स्थेत्यांह। अन्नं वै मुरुतः। अन्नमेवावंरुन्थे। सूर्यवर्चसः स्थेत्यांह॥२९॥

राष्ट्रमेव वंर्चस्व्यंकः। सूर्यंत्वचसः स्थेत्यांह। सृत्यं वा पृतत्। यद्वर्षंति। अनृतं यदातपंति वर्षंति। सृत्यानृते पृवावंरुन्थे। नैन र्स्तर्यानृते उंदिते हिर्इस्तः। य पृवं वेदं। मान्दाः स्थेत्यांह। राष्ट्रमेव ब्रह्मवर्चस्यंकः॥३०॥

वाशाः स्थेत्यांह। राष्ट्रमेव वृश्यंकः। शक्वंरीः स्थेत्यांह। पृशवो वै शक्वंरीः। पृश्नेवावंरुन्थे। विश्वभृतः स्थेत्यांह। राष्ट्रमेव पंयस्व्यंकः। जन्भृतः स्थेत्यांह। राष्ट्रमेवेन्द्रियाव्यंकः। अग्नेस्तेजस्याः स्थेत्यांह॥३१॥

राष्ट्रमेव तेजस्व्यंकः। अपामोषंधीनाः रसः स्थेत्यांह। राष्ट्रमेव मंध्व्यंमकः। सार्स्वतं ग्रहंं गृह्णाति। एषा वा अपां पृष्ठम्। यत्सरंस्वती। पृष्ठमेवैनः समानानां करोति। षोड्शभिंगृह्णाति। षोडंशकलो वै पुरुषः। यावांनेव पुरुंषः। तस्मिन्वीर्यं दधाति। षोड्शभिंर्जुहोतिं षोड्शभिंगृह्णाति। द्वात्रिर्श्यत्सम्पंद्यन्ते। द्वात्रिर्श्यदक्षरा-ऽनुष्टुक्। वागंनुष्टुप्सर्वाणि छन्दार्श्स। वाचैवैन्श् सर्वेभिश्छन्दोंभिरभिषिंश्चति॥३२॥

क्रिंगित्यांहु सूर्यवर्षसः स्थत्यांह ब्रह्मवर्षस्यंकस्तेज्स्याः स्थत्यांहुव पुरुषः षद चं॥—[५] देवीरापः सं मधुंमतीर्मधुंमतीिभः सृज्यध्विमित्यांह। ब्रह्मणेवेनाः स॰सृंजित। अनाधृष्टाः सीदतेत्यांह। ब्रह्मणेवेनाः सादयति। अन्तरा होतुंश्च धिष्णियं ब्राह्मणाच्छु॰सिनश्च सादयति। आग्नेयो वे होतां। ऐन्द्रो ब्राह्मणाच्छु॰सी। तेजंसा चैवेन्द्रियेणं चोभ्यतो राष्ट्रं परिगृह्णाति। हिर्ण्येनोत्पुंनाति। आहुंत्ये हि पवित्रांभ्यामृत्युनन्ति व्यावृत्त्ये॥३३॥

श्तमानं भवति। श्तायुः पुरुषः श्तेन्द्रियः। आयुंष्येवेन्द्रिये प्रतितिष्ठति। अनिभृष्टम्सीत्यांह। अनिभृष्ट्र् ह्यंतत्। वाचो बन्धुरित्यांह। वाचो ह्यंष बन्धुंः। तृपोजा इत्यांह। तृपोजा ह्यंतत्। सोमंस्य दात्रमुसीत्यांह॥३४॥

सोमंस्य ह्यंतद्दात्रम्। शुक्रा वंः शुक्रेणोत्प्नामीत्याह। शुक्रा ह्यापंः। शुक्र॰ हिरंण्यम्। चन्द्राश्चन्द्रेणेत्याह। चन्द्रा ह्यापंः। चन्द्र १ हिरंण्यम्। अमृतां अमृत्वेनेत्यांह। अमृता ह्यापंः। अमृत्र हरंण्यम्॥३५॥

स्वाहां राज्ञसूयायेत्यांह। राज्ञसूयांय ह्यंना उत्पुनाति। स्थमादौँ द्युम्निनीरूर्ज एता इतिं वारुण्यर्चा गृंह्णाति। वरुणस्वमेवावंरुन्थे। एकंया गृह्णाति। एक्थेव यर्जमाने वीर्यं दधाति। क्ष्रत्रस्योल्बंमिस क्ष्रत्रस्य योनिंर्सीतिं ताप्यं चोष्णीषं च प्रयंच्छति सयोनित्वायं। एकंशतेन दर्भपुञ्जीलैः पंवयति। शृतायुर्वे पुरुषः शृतवींर्यः। आत्मैकंशृतः॥३६॥

यावांनेव पुरुषः। तस्मिन्वीर्यं दधाति। दध्यांशयति। इन्द्रियमेवावं रुन्धे। उदुम्बरमाशयति। अन्नाद्यस्यावंरुद्धे। शष्पांण्याशयति। सुरांबिलमेवेनं करोति। आविदं एता भंवन्ति। आविदंमेवेनं गमयन्ति॥३७॥

अग्निरेवैनं गार्हंपत्येनावति। इन्द्रं इन्द्रियेणं। पूषा पृश्निः।
मित्रावरुणौ प्राणापानाभ्यौम्। इन्द्रों वृत्राय वज्रमुदंयच्छत्।
स दिवंमलिखत्। सौंऽर्यम्णः पन्थां अभवत्। स आविंत्रे
द्यावांपृथिवी धृतव्रंते इति द्यावांपृथिवी उपांधावत्। स
आभ्यामेव प्रसूत इन्द्रों वृत्राय वज्रं प्राहंरत्। आविंत्रे

द्यावांपृथिवी धृतव्रंते इति यदाहं॥३८॥

आभ्यामेव प्रसूतो यर्जमानो वज्रं भ्रातृंव्याय प्रहंरति। आविंन्ना देव्यदितिर्विश्वरूपीत्यांह। इयं वै देव्यदितिर्विश्वरूपी। अस्यामेव प्रतिं तिष्ठति। आविन्नोऽयमसावांमुष्यायूणौंऽस्यां विश्यंस्मित्राष्ट्र इत्यांह। विशैवैन र् राष्ट्रेण समर्धयति। मुहते क्षुत्रायं महत आधिपत्याय महते जानेराज्यायेत्यांह। आशिषंमेवैतामा शाँस्ते। एष वो भरता राजा सोमोऽस्माकं ब्राह्मणाना् र राजेत्यांह। तस्मात्सोमंराजानो ब्राह्मणाः॥३९॥ इन्द्रंस्य वज्रोंऽसि वार्त्रघ्न इति धनुः प्रयंच्छति विजित्यै। शत्रुबार्धनाः स्थेतीषून्। शत्रूनेवास्यं बाधन्ते। पात मां प्रत्यश्चं पात मां तिर्यश्चंमन्वश्चं मा पातेत्यांह। तिस्रो वै शंरव्याः। प्रतीची तिरश्यनूचीं। ताभ्यं एवैनं पान्ति। दिग्भ्यो मां पातेत्यांह। दिग्भ्य एवैनं पान्ति। विश्वांभ्यो मा नाष्ट्राभ्यः पातेत्यांह। अपंरिमितादेवैनं पान्ति। हिरंण्यवर्णावुषसां विरोक इति त्रिष्टुमां बाहू उद्गृह्णाति। इन्द्रियं वै वीर्यं त्रिष्टुक्। इन्द्रियमेव वीर्यमुपरिष्टादात्मन्धंत्ते॥४०॥

व्यावृत्त्यै दात्रम्सीत्यांहामृत्र् हिरंण्यमेकश्तो गंमयन्त्याहं ब्राह्मणा नाष्ट्राभ्यः पातेत्यांह चुत्वारि

च॥———[६]

दिशो व्यास्थांपयति। दिशाम्भिजिंत्यै। यदंनु प्रक्रामैत्। अभि दिशों जयेत्। उत्तु माँद्येत्। मन्साऽनु प्रक्रांमित। अभि दिशों जयित। नोन्माँद्यति। सुमिध्मा तिष्ठेत्यांह। तेजं एवावंरुन्थे॥४१॥

उग्रामा तिष्ठेत्यांह। इन्द्रियमेवावंरुन्थे। विराजमातिष्ठेत्यांह। अन्नाद्यंमेवावंरुन्थे। उदीचीमा तिष्ठेत्यांह। पृशूनेवावंरुन्थे। ऊर्ध्वामातिष्ठेत्यांह। सुवर्गमेव लोकम्भिजंयति। अनून्निंहीते। सुवर्गस्यं लोकस्य समष्ट्री॥४२॥

मारुत एष भंवति। अत्रं वै मुरुतः। अत्रंमेवावंरुन्थे। एकंविश्शतिकपालो भवति प्रतिष्ठित्यै। योऽरण्येऽनुवाक्यों गणः। तं मध्यत उपंदधाति। ग्राम्येरेव पृशुभिरारण्यान्पशून्परि गृह्णाति। तस्माँद्राम्यैः पृशुभिरारण्याः पृशवः परिगृहीताः। पृथिर्वेन्यः। अभ्यंषिच्यत॥४३॥

स राष्ट्रं नाभवत्। स पुतानिं पार्थान्यंपश्यत्। तान्यंजुहोत्। तैर्वे स राष्ट्रमंभवत्। यत्पार्थानिं जुहोतिं। राष्ट्रमेव भवति। बार्हस्पत्यं पूर्वेषामुत्तमं भवति। ऐन्द्रमुत्तंरेषां प्रथमम्। ब्रह्मं चैवास्मैं क्ष्रत्रं चं स्मीचीं दधाति। अथो ब्रह्मंत्रेव क्ष्रत्रं प्रतिष्ठापयति॥४४॥

षद्भुरस्तांदिभिषेकस्यं जुहोति। षडुपरिष्टात्। द्वादंश् सम्पंद्यन्ते। द्वादंश् मासाः संवत्सरः। संवत्सरः खलु वै देवानां पूः। देवानांमेव पुरं मध्यतो व्यवंसपिति। तस्य न कुतंश्चनोपांव्याधो भविति। भूतानामवेष्टीर्जुहोति। अत्रात्त्र वै मृत्युर्जायते। यत्रंयत्रैव मृत्युर्जायते। ततं पुवेनमवंयजते। तस्माद्राज्सूयेनेजानो नाभिचंरित्वै। प्रत्यगेनमभिचारः स्तृंणुते॥४५॥

क्ष्ये समंध्या असिच्यत स्थापयित जायंते पश्चं चा———[७] सोमंस्य त्विषिरसि तवेव मे त्विषिर्भयादिति शार्दूल-चुर्मोपंस्तृणाति। यैव सोमे त्विषिः। या शाँर्दूले। तामेवावंरुन्थे। मृत्योवां एष वर्णः। यच्छाँर्दूलः। अमृत्र्ष्ट् हिरंण्यम्। अमृतंमिस मृत्योमां पाहीति हिरंण्यमुपाँस्यति। अमृतंमेव मृत्योर्न्तर्थंते। शृतमांनं भवति॥४६॥ शतायुः पुरुषः शतेन्द्रियः। आयुंष्येवेन्द्रिये प्रतिंतिष्ठति। दिद्योन्मां पाहीत्युपरिष्टादिध निदंधाति। उभयतं एवास्मै शर्म दधाति। अवैष्टा दन्दशूका इतिं क्रीब॰ सीसेन विध्यति। दन्दशूकां नेवावयजते। तस्मौत्क्रीबं देन्दशूकां दश्शुंकाः। निरंस्तं नमुंचेः शिर् इतिं लोहितायसं निरंस्यति। पाप्मानमेव नमुंचिं निरवदयते। प्राणा आत्मनः पूर्वेऽभिषिच्या इत्यांहः॥४७॥ सोमो राजा वर्रणः। देवा धर्मसुवश्च ये। ते ते वाच स्वन्तां ते तैं प्राण॰ स्वन्तां मित्यांह। प्राणानेवाऽऽत्मनः

सोमो राजा वर्रणः। देवा धर्मसुवंश्च ये। ते ते वाचरं सुवन्तां ते ते प्राणरं सुवन्तामित्यांह। प्राणानेवाऽऽत्मनः पूर्वान्भिषिश्चित। यद्भूयात्। अग्नेस्त्वा तेजंसाऽभिषिश्चामीति। तेज्रस्त्येव स्यात्। दुश्चर्मा तु भवेत्। सोमस्य त्वा सुम्नेनाभिषिश्चामीत्यांह। सौम्यो व देवतंया पुरुषः॥४८॥ स्वयैवनं देवतंयाऽभिषिश्चिति। अग्नेस्तेज्रसेत्यांह। तेजं

पुवास्मिन्दधाति। सूर्यस्य वर्चसेत्यांह। वर्च पुवास्मिन्दधाति। इन्द्रंस्येन्द्रियेणेत्यांह। इन्द्रियमेवास्मिन्दधाति। मित्रावरुण-योवीर्येणेत्यांह। वीर्यमेवास्मिन्दधाति। मुरुतामोज्सेत्यांह॥४९॥ ओजं पुवास्मिन्दधाति। क्षुत्राणां क्षुत्रपंतिर्सीत्यांह। क्षत्राणांमेवेनं क्षत्रपंतिं करोति। अति दिवस्पाहीत्यांह। अत्यन्यान्याहीति वावैतदांह। समावंवृत्रन्नधरागुदींचीरित्यांह। राष्ट्रमेवास्मिन्ध्रुवमंकः। उच्छेषंणेन जुहोति। उच्छेषंणभागो वै रुद्रः। भागुधेयेंनैव रुद्रं निरवंदयते॥५०॥

उदं हुरेत्याग्नीं द्धे जुहोति। एषा वै रुद्रस्य दिक्। स्वायां मेव दिशि रुद्रं निरवंदयते। रुद्र यत्ते ऋयी परं नामेत्यां ह। यद्वा अस्य ऋयी परं नामं। तेन वा एष हिनस्ति। य हिनस्ति। तेनै वैन र् सह शंमयति। तस्मै हुतमंसि यमेष्टं मुसीत्यां ह। यमादेवास्यं मृत्युमवंयजते॥५१॥

प्रजापते न त्वदेतान्यन्य इति तस्यै गृहे जुंहुयात्। यां कामयेत राष्ट्रमंस्यै प्रजा स्यादिति। राष्ट्रमेवास्यै प्रजा भवति। पूर्णमयेनाध्वर्युर्भिषिश्चिति। ब्रह्मवर्चसमेवास्मिन्त्विषं दधाति। औदुंम्बरेण राजन्यः। ऊर्जमेवास्मिन्नन्नाद्यं दधाति। आश्वंत्थेन वैश्यः। विशंमेवास्मिन्पृष्टिं दधाति। नैयंग्रोधेन जन्यः। मित्राण्येवास्मै कल्पयति। अथो प्रतिष्ठित्यै॥५२॥

भृवत्याहुः पुरुष ओज्सेत्यांह निरवंदयते यजते जन्यो द्वे चं॥———[८]

इन्द्रंस्य वजोंऽसि वार्त्रंघ्न इति रथंमुपावंहरति विजित्यै। मित्रावरुणयोस्त्वा प्रशास्त्रोः प्रशिषां युनुज्मीत्यांह। ब्रह्मंणैवैनं देवतांभ्यां युनक्ति। प्रष्टिवाहिनं युनक्ति। प्रष्टिवाही वै देवर्थः। देवर्थमेवास्मै युनक्ति। त्रयोऽश्वां भवन्ति। रथंश्चतुर्थः। द्वौ संव्येष्ठसारथी। षद्मम्पंद्यन्ते॥५३॥

षड्वा ऋतवंः। ऋतुभिरेवैनं युनिक्तः। विष्णुऋमान्क्रंमते। विष्णुरेव भूत्वेमाँ ह्योकान्भिजंयति। यः क्षित्रियः प्रतिहितः। सौंऽन्वारंभते। राष्ट्रमेव भवति। त्रिष्टुभाऽन्वारंभते। इन्द्रियं वै त्रिष्टुक्। इन्द्रियमेव यजंमाने दधाति॥५४॥

म्रुतां प्रस्वे जेष्मित्यांह। म्रुद्धिरेव प्रसूत उज्जयित। आप्तं मन् इत्यांह। यदेव मन्सैप्सीत्। तदांपत्। राजन्यं जिनाति। अनौकान्त एवाक्रमते। वि वा एष इन्द्रियेणं वीर्येणर्ध्यते। यो राजन्यं जिनाति। सम्हिमेन्द्रियेणं वीर्येणत्यांह॥५५॥

इन्द्रियमेव वीर्यमात्मन्धंत्ते। पृश्नूनां मृन्युरंसि तवेव मे मृन्युर्भूयादिति वाराही उपानहावुपं मुश्रते। पृश्नूनां वा एष मृन्युः। यद्वराहः। तेनैव पंश्नूनां मृन्युमात्मन्धंत्ते। अभि वा इय स्पृष्वाणं कामयते। तस्येश्वरेन्द्रियं वीर्यमादातोः। वाराही उपानहावुपंमुश्रते। अस्या पृवान्तर्धत्ते। इन्द्रियस्यं वीर्यस्यानाँत्यै॥५६॥

नमों मात्रे पृथिव्या इत्याहाहि स्सायै। इयंद्स्यायुंर्स्यायुंर्मे धेहीत्यांह। आयुंरेवात्मन्यंत्ते। ऊर्ग्स्यूर्जं मे धेहीत्यांह। ऊर्जमेवात्मन्यंत्ते। युङ्कंसि वर्चोऽसि वर्चो मिये धेहीत्यांह। वर्च एवात्मन्यंत्ते। एक्धा ब्रह्मण उपंहरति। एक्धेव यजमान आयुरूर्जं वर्चो दधाति। रथविमोचनीयां जुहोति प्रतिष्ठित्ये॥५७॥

त्रयोऽश्वां भवन्ति। रथंश्चतुर्थः। तस्माँचतुर्जुहोति। यदुभौ सहावृतिष्ठंताम्। समानं लोकिमयाताम्। सह संङ्ग्रहीत्रा रथवाहंने रथमादंधाति। सुवर्गादेवैनं लोकादन्तदंधाति। हु॰ सः श्रुंचिषदित्यादंधाति। ब्रह्मणैवैनंमुपावहरंति। ब्रह्मणा-ऽऽदंधाति। अतिंच्छन्द्साऽऽदंधाति। अतिंच्छन्दा वै सर्वाणि छन्दा॰ सि। सर्वेभिरेवैनं छन्दोभिरादंधाति। वर्ष्म् वा एषा छन्दंसाम्। यदतिंच्छन्दाः। यदतिंच्छन्दसा दधांति। वर्ष्म् वेम् समानानां करोति॥५८॥

पद्यन्ते द्धाति वीर्यणेत्याहानाँत्यै प्रतिष्ठित्यै ब्रह्मणाऽऽदंधाति सप्त चं॥————[९]

मित्रों ऽसि वर्रुणो ऽसीत्यांह। मैत्रं वा अहं। वारुणी रात्रिः। अहोरात्राभ्यांमेवैनंमुपावंहरति। मित्रोंऽसि वर्रुणोऽसीत्यांह। मैत्रो वै दक्षिणः। वारुणः सव्यः। वैश्वदेव्यामिक्षां। स्वमेवैनौ भाग्धेयंमुपावंहरति। समृहं विश्वैर्द्वेरित्यांह॥५९॥ वैश्वदेव्यों वै प्रजाः। ता एवाद्याः कुरुते। क्षत्रस्य नाभिरसि क्षत्रस्य योनिंरसीत्यंधीवासमास्तृंणाति सयोनित्वायं। स्योनामा सींद सुषदामा सीदेत्यांह। यथायजुरेवैतत्। मा त्वां हिश्सीन्मा मां हिश्सीदित्याहाहिश्सायै। निषंसाद धृतव्रंतो वरुणः पुस्त्यांस्वा साम्रांज्याय सुऋतुरित्यांह। साम्रांज्यमेवेन ५ सुऋतुंं करोति। ब्रह्मा(३)न्त्व रांजन्ब्रह्माऽसिं सविताऽसिं सत्यसंव

ब्रह्मा(३)न्त्व राजन्ब्रह्माऽसि सिवेताऽसि सृत्यसंव इत्याह। सिवेतारंमेवेन र सृत्यसंवं करोति॥६०॥ ब्रह्मा(३)न्त्व राजन्ब्रह्माऽसीन्द्रोऽसि सृत्योजा इत्याह। इन्द्रमेवेन र सृत्योजंसं करोति। ब्रह्मा(३)न्त्व र राजन्ब्रह्माऽसि मित्रोऽसि सुशेव इत्याह। मित्रमेवेन र सुशेवं करोति। ब्रह्मा(३)न्त्व र राजन्ब्रह्मासि वरुणोऽसि सृत्यधर्मेत्याह। वरुणमेवेन र सृत्यधर्माणं करोति। स्विताऽसिं स्त्यसंव इत्यांह। गायत्रीमेवैतेनांभि व्याहंरति। इन्द्रोंऽसि स्त्यौजा इत्यांह। त्रिष्टुभंमेवैतेनांभि व्याहंरति॥६१॥

मित्रोंऽसि सुशेव इत्यांह। जगंतीमेवैतेनांभि व्याहंरति। सत्यमेता देवताः। सत्यमेतानि छन्दार्शसा। सत्यमेवावंरुन्थे। वर्रुणोऽसि सत्यधर्मेत्यांह। अनुष्टुर्भमेवैतेनांभि व्याहंरति। सत्यानृते वा अनुष्टुप्। सत्यानृते वर्रुणः। सत्यानृते पुवावंरुन्थे॥६२॥

नैन र सत्यानृते उंदिते हि इस्तः। य एवं वेदं। इन्द्रंस्य वज्रोंऽसि वार्त्रघ्न इति स्फ्यं प्रयंच्छति। वज्रो वै स्फ्यः। वज्रेणेवास्मां अवरप्र र रन्थयित। एव र हि तच्छ्रेयः। यदंस्मा एते रध्येयः। दिशोऽभ्यंय र राजांऽभूदिति पश्चाक्षान्प्रयंच्छति। एते वै सर्वेऽयाः। अपंराजायिनमेवेनं करोति॥६३॥ ओदनमुद्धंवते। प्रमेष्ठी वा एषः। यदोदनः। प्रमामेवेन् इ श्रियं गमयित। सुश्लोकाँ(४) सुमंङ्गलाँ(४) सत्यंराजा(३)- नित्यांह। आशिषंमेवेतामा शास्ते। शौनः शेपमाख्यांपयते। वरुणपाशादेवेनं मुश्रति। प्रः शतं भंवति। शतायुः

पुरुषः श्तेन्द्रियः। आयुंष्येवेन्द्रिये प्रतिं तिष्ठति। मारुतस्य चैकंवि श्वितिकपालस्य वैश्वदेव्ये चामिक्षांया अग्नयें स्विष्टकृतें समवंद्यति। देवतांभिरेवैनंमुभ्यतः परिं गृह्णाति। अपान्नश्रे स्वाहोर्जो नश्रे स्वाहाऽग्नयें गृहपंतये स्वाहेतिं तिस्र आहुंतीर्जुहोति। त्रयं इमे लोकाः। एष्वंव लोकेषु प्रतिं तिष्ठति॥६४॥

देवैरित्यांह सत्यसंवं करोति त्रिष्टुभंमेवैतेनांभि व्याहंरति सत्यानृते एवावंरुन्धे करोति श्तेन्द्रियः षद चं॥————[१०]

पृतद्वाँह्मणानि धात्रे रिवनाँन्देवसुवामुर्थेतो देवीर्दिशः सोमुस्येन्द्रंस्य मित्रो दर्श॥१०॥ पृतद्वाँह्मणानि वैष्ण्वं त्रिंकपालमन्नं वै पूषा वाशाः स्थेत्यांह् दिशो व्यास्थांपयृत्युदंह्वरेत्य ब्रह्मा(३)न्त्व॰ रांजुञ्चतुंष्पष्टिः॥६४॥

पुतद्वाँह्मणानि प्रतितिष्ठति॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे प्रथमाष्टके सप्तमः प्रपाठकः समाप्तः॥

॥अष्टमः प्रश्नः॥

॥ तैत्तिरीयब्राह्मणे प्रथमाष्टके अष्टमः प्रपाठकः॥

वर्रणस्य सुषुवाणस्यं दश्धेन्द्रियं वीर्यं परांऽपतत्। तत्स्र सृद्धिरन् समंसर्पत्। तत्स्र सृपारं सरसृत्वम्। अग्निनां देवेन प्रथमेऽह्न्ननु प्रायुङ्कः। सरस्वत्या वाचा द्वितीयें। स्वित्रा प्रंस्वेनं तृतीयें। पूष्णा पृश्भिश्चतुर्थे। बृह्स्पतिना ब्रह्मणा पश्चमे। इन्द्रेण देवेनं षृष्ठे। वर्रुणेन् स्वयां देवतंया सप्तमे॥१॥

सोमेन राज्ञांऽष्ट्रमे। त्वष्ट्रां रूपेणं नव्मे। विष्णुंना यज्ञेनांऽऽप्रोत्। यत्म्र सृपो भवंन्ति। इन्द्रियमेव तद्वीर्यं यज्ञंमान आप्नोति। पूर्वापूर्वा वेदिर्भवति। इन्द्रियस्यं वीर्यस्यावंरुख्ये। पुरस्तांदुप्सदा स्माम्येन प्रचंरति। सोमो वै रेतोधाः। रेतं एव तद्दंधाति। अन्तरा त्वाष्ट्रेणं। रेतं एव हितं त्वष्टां रूपाणि विकंरोति। उपरिष्टाद्वैष्ण्वेनं। यज्ञो वै विष्णुंः। यज्ञ एवान्ततः प्रतिंतिष्ठति॥२॥

स्प्तमे दंधाति पश्चं च॥——[१]

जामि वा पुतत्कुर्वन्ति। यत्सुद्यो दीक्षयंन्ति सुद्यः सोमं

क्रीणिन्ति। पुण्डिरिस्रजां प्रयेच्छुत्यजांमित्वाय। अङ्गिरसः सुवर्गं लोकं यन्तिः। अप्सु दीक्षात्पसी प्रावेशयन्। तत्पुण्डरीकमभवत्। यत्पुण्डिरिस्रजां प्रयच्छंति। साक्षादेव दीक्षात्पसी अवंरुन्थे। द्शभिवत्सत्रैः सोमं क्रीणाति। दशौक्षरा विराट्॥३॥

अन्नं विराट्। विराजैवान्नाद्यमवं रुन्थे। मुष्करा भविन्ति सेन्द्रत्वायं। दशपेयों भवित। अन्नाद्यस्यावंरुद्धै। शृतं ब्राँह्मणाः पिंबन्ति। शृतायुः पुरुषः शृतेन्द्रियः। आयुंष्येवेन्द्रिये प्रतितिष्ठति। स्मृद्शः स्तोत्रं भविति। स्मृद्शः प्रजापंतिः॥४॥

प्रजापंतेरास्यै। प्राकाशावध्वर्यवे ददाति। प्रकाशमेवैनं गमयति। स्रजंमुद्गात्रे। व्येवास्मै वासयति। रुकार होत्रै। आदित्यमेवास्मा उन्नयति। अर्थं प्रस्तोतृप्रतिहृर्तृभ्याम्। प्राजापत्यो वा अर्थः। प्रजापंतेरास्यै॥५॥

द्वादंश पष्टौहीर्ब्रह्मणैं। आयुरेवावंरुन्थे। वृशां मैंत्रावरुणायं। राष्ट्रमेव वृश्यंकः। ऋष्मं ब्राह्मणाच्छु १ सिनें। राष्ट्रमेवेन्द्रिया-व्यंकः। वासंसी नेष्टापोतृभ्याम्। प्वित्रं एवास्यैते। स्थूरि यवाचितमंच्छावाकायं। अन्तत एव वर्रणमवं यजते॥६॥ अनुङ्गाहंमग्नीधं। विह्नवं अनुङ्गान्। विह्नंग्नीत्। विह्नंनेव विह्नं यज्ञस्यावंरुन्थे। इन्द्रंस्य सुषुवाणस्यं त्रेथेन्द्रियं वीर्यं परां-ऽपतत्। भृगुस्तृतींयमभवत्। श्रायन्तीयं तृतींयम्। सरंस्वती तृतींयम्। भाग्वो होतां भवति। श्रायन्तीयं ब्रह्मसामं भवति। वार्वन्तीयंमग्निष्टोमसामम्। सार्स्वतीर्पो गृह्णाति। इन्द्रियस्यं वीर्यंस्यावंरुद्धे। श्रायन्तीयं ब्रह्मसामं भवति। इन्द्रियम्वास्मिन्वीर्यं श्रयति। वार्वन्तीयंमग्निष्टोमसामम्। इन्द्रियमेवास्मिन्वीर्यं वारयति॥७॥

विराष्ट्रजापंतिरश्वः प्रजापंतिराश्चं यजते ब्रह्मसामं भवति स्व चे॥———[२] ईश्वरो वा एष दिशोऽनून्मंदितोः। यं दिशोऽनुं व्यास्थापयंन्ति। दिशामवेष्टयो भवन्ति। दिश्वेव प्रतिं तिष्ठत्यनुंन्मादाय। पश्चं देवतां यजति। पश्च दिशः। दिश्वेव प्रतिं तिष्ठति। द्विष्वेव प्रतिं तिष्ठति। ह्विषोहिवष इष्ट्वा बार्हस्पत्यम्भिघारयति। यज्मानदेवत्यों व बृह्स्पतिः। यजमानमेव तेजसा समर्धयति॥८॥ आदित्यां मुल्हां गुर्भिणीमा लंभते। मा्रुतीं पृश्चिं पष्ठौहीम्।

विशं चैवास्मैं राष्ट्रं चं समीचीं दधाति। आदित्यया पूर्वया

प्रचंरित। मा्रुत्योत्तंरया। राष्ट्र एव विश्वमनुंबध्नाति। उचैरांदित्याया आश्रांवयति। उपा्रशु मांरुत्यै। तस्मांद्राष्ट्रं विशमितंवदित। गर्भिण्यांदित्या भवति॥९॥

इन्द्रियं वै गर्भः। राष्ट्रमेवन्द्रियाव्यंकः। अगुर्भा मांकृती। विश्वे मुरुतः। विश्वेमेव निरिन्द्रियामकः। देवासुराः संयंत्ता आसन्। ते देवा अश्विनोः पूषन्वाचः सृत्यः संन्निधायं। अनृतेनासुरान्भ्यंभवन्। तेंऽश्विभ्यां पूष्णे पुरोडाश्ं द्वादंशकपालं निर्वपन्। ततो वे ते वाचः सत्यमवांकन्धत॥१०॥

यद्श्विभ्यां पूष्णे पुरोडाशं द्वादंशकपालं निर्वपंति। अनृतेनैव भ्रातृंव्यानिभूयं। वाचः सत्यमवंरुन्धे। सरंस्वते सत्यवाचे च्रुम्। पूर्वमेवोदितम्। उत्तरेणाभि गृंणाति। स्वित्रे सत्यप्रंसवाय पुरोडाशं द्वादंशकपालं प्रसूत्यै। दूतान्प्रहिंणोति। आविदं एता भवन्ति। आविदंमेवैनं गमयन्ति। अथो दूतेभ्यं एव न छिंद्यते। तिसृधन्व॰ शुंष्कदृतिदक्षिंणा समृद्धै॥११॥

अर्धयति भवत्यरुन्धत गुमयन्ति द्वे चं॥

[३]

आग्नेयम्ष्टाकंपालं निर्वपति। तस्माच्छिशिरे कुरुपश्चालाः प्राश्चो यान्ति। सौम्यं चरुम्। तस्मौद्धस्नतं व्यवसायांदयन्ति। सावित्रं द्वादेशकपालम्। तस्मौत्पुरस्ताद्यवांनाः सवित्रा विरुन्धते। बार्हस्पत्यं चरुम्। सवित्रेव विरुध्यं। ब्रह्मणा यवानादंधते। त्वाष्ट्रमष्टाकंपालम्॥१२॥

रूपाण्येव तेनं कुर्वते। वैश्वान्रं द्वादंशकपालम्। तस्मां अघन्यं नैदांघे प्रत्यश्चः कुरुपश्चाला याँन्ति। सारुस्वतं चुरुं निर्वपति। तस्मां त्प्रावृष् सर्वा वाचों वदन्ति। पौष्णेन व्यवंस्यन्ति। मैत्रेणं कृषन्ते। वारुणेन विधृंता आसते। क्षेत्रपृत्येनं पाचयन्ते। आदित्येनादंधते॥१३॥

मासिमाँस्येतानि ह्वी १ पि निरुप्याणीत्यांहुः। तेनैवर्तून्प्रयुंङ्क इतिं। अथो खल्वांहुः। कः संवत्सरं जीविष्यतीति। षडेव पूर्वेद्युर्निरुप्याणि। षडुंत्तरेद्युः। तेनैवर्तून्प्रयुंङ्के। दक्षिणो रथवाहनवाहः पूर्वेषां दक्षिणा। उत्तर् उत्तरेषाम्। संवत्सरस्यैवान्तौ युनिक्त। सुवर्गस्यं लोकस्य सम्ष्रि॥१४॥

त्वाष्ट्रम्ष्टाकंपालं दधते युन्त्त्र्येकं च॥_____[४]

इन्द्रंस्य सुषुवाणस्यं दशुधेन्द्रियं वीर्यं परांऽपतत्। स

यत्प्रंथमं निरष्ठीवत्। तत्क्वंलमभवत्। यद्वितीयम्। तद्वदंरम्। यत्तृतीयम्। तत्ककन्धुं। यत्रुस्तः। स सि्र्हः। यदक्ष्योः॥१५॥

स शाँदूलः। यत्कर्णयोः। स वृकंः। य ऊर्धः। स सोमंः। याऽवांची। सा सुराँ। त्रयाः सक्तंवो भवन्ति। इन्द्रियस्यावंरुख्यै। त्रुयाणि लोमांनि॥१६॥

त्विषिमेवावंरुन्थे। त्रयो ग्रहाँः। वीर्यमेवावंरुन्थे। नाम्नां दश्मी। नव वै पुरुषे प्राणाः। नाभिर्दश्मी। प्राणा इन्द्रियं वीर्यम्। प्राणानेविन्द्रियं वीर्यं यजंमान आत्मन्धंत्ते। सीसेन क्रीबाच्छष्पाणि कीणाति। न वा एतदयो न हिरंण्यम्॥१७॥ यत्सीसम्। न स्त्री न पुमान्। यत्क्रीबः। न सोमो न सुरा। यत्सीत्रामणी समृंद्धौ। स्वाद्वीन्त्वां स्वादुनेत्यांह। सोमंमेवैनां करोति। सोमोंऽस्यश्विभ्यां पच्यस्व सरंस्वत्यै पच्यस्वेन्द्रांय सुत्राम्णे पच्यस्वेत्यांह। एताभ्यो ह्यंषा देवतांभ्यः पच्यंते। तिस्रः स॰सृंष्टा वसति॥१८॥

तिस्रो हि रात्रीः क्रीतः सोमो वसंति। पुनातुं ते परिस्रुतमिति यजुंषा पुनाति व्यावृत्त्यै। प्वित्रेण पुनाति। प्वित्रेण हि सोमं पुनन्ति। वारेण शश्वंता तनेत्यांह। वारेण हि सोमं पुनितं। वायुः पूतः पवित्रेणेति नैतयां पुनीयात्। व्यृंद्धा ह्येषा। अतिपवितस्यैतयां पुनीयात्। कुविदङ्गेत्यनिरुक्तया प्राजापत्ययां गृह्णाति॥१९॥

अनिंरुक्तः प्रजापंतिः। प्रजापंतेरास्यै। एकंयुर्चा गृंह्णाति। एक्धेव यजमाने वीर्यं दधाति। आश्विनं धूम्रमालंभते। अश्विनौ वै देवानां भिषजौं। ताभ्यांमेवास्मे भेषजं कंरोति। सार्स्वतं मेषम्। वाग्वे सरंस्वती। वाचैवेनं भिषज्यति। ऐन्द्रमृंषभ सौन्द्रत्वायं॥२०॥

अक्ष्योर्लोमांनि हिरंण्यं वसति गृह्णाति भिषज्यत्येकं च॥_____[५]

यत्रिषु यूपेष्वालभेत। बृहिर्धाऽस्मादिन्द्रियं वीर्यं दध्यात्। भ्रातृंव्यमस्मै जनयेत्। एक्यूप आलंभते। एक्धेवास्मिन्निन्द्रियं वीर्यं दधाति। नास्मै भ्रातृंव्यं जनयित। नैतेषां पशूनां पुरोडाशां भवन्ति। ग्रहंपुरोडाशां ह्यंते। युवश् सुरामंमिश्वनेतिं सर्वदेवत्यं याज्यानुवाक्यं भवतः। सर्वा एव देवताः प्रीणाति॥२१॥

ब्राह्मणं परिक्रीणीयादुच्छेषंणस्य पातारम्। ब्राह्मणो

ह्याहुंत्या उच्छेषंणस्य पाता। यदिं ब्राह्मणं न विन्देत्। वल्मीक्वपायामवं नयेत्। सैव ततः प्रायंश्चित्तिः। यद्वै सौत्रामण्ये व्यृद्धम्। तदंस्यै समृद्धम्। नानादेवत्याः प्शवंश्च पुरोडाशांश्च भवन्ति समृद्धै। ऐन्द्रः पंशूनामृत्तमो भवति। ऐन्द्रः पुरोडाशांनां प्रथमः॥२२॥

अष्टमः प्रश्नः

इन्द्रिये एवास्मैं समीचीं दधाति। पुरस्तांदनूयाजानां पुरोडाशैः प्रचरित। पुशवो वै पुरोडाशौः। पुश्नेवावं रुन्धे। ऐन्द्रमेकांदशकपालुं निर्वपिति। इन्द्रियमेवावं रुन्धे। सावित्रं द्वादंशकपालुं प्रसूत्ये। वारुणं दर्शकपालम्। अन्तत एव वर्रणमवं यजते। वर्डबा दक्षिणा॥२३॥

उत वा एषाऽश्वर्थं सूते। उताऽश्वंतरम्। उत सोमं उत सुराँ। यत्सौँत्राम्णी समृंद्धौ। बार्ह्स्पृत्यं पृशुं चंतुर्थमंतिपवितस्या लंभते। ब्रह्म वै देवानां बृह्स्पितिः। ब्रह्मणेव यज्ञस्य व्यृंद्धमिपं वपित। पुरोडाशंवानेष पृशुर्भवित। न ह्यंतस्य ग्रहं गृह्णन्ति। सोमंप्रतीकाः पितरस्तृण्णुतेतिं शतातृण्णायारं समर्वनयित॥२४॥ शतायुः पुरुषः शतेन्द्रियः। आयुंष्येवेन्द्रिये प्रतितिष्ठति।

दक्षिणेऽग्नौ जुंहोति। पापवस्यसस्य व्यावृत्त्यै। हिरंण्यमन्त्ररा धारयति। पूतामेवैनां जुहोति। श्तमानं भवति। श्तायुः पुरुषः श्तोन्द्रियः। आयुंष्येवेन्द्रिये प्रतितिष्ठति। यत्रैव श्रीतातृण्णां धारयंति॥२५॥

तिन्नदंधाति प्रतिष्ठित्यै। पितृन् वा एतस्यैन्द्रियं वीर्यं गच्छति। यः सोमोऽति पवंते। पितृणां याँज्यानुवाक्यांभिरुपं तिष्ठते। यदेवास्यं पितृनिन्द्रियं वीर्यं गच्छंति। तदेवावं रुन्धे। तिस्भिरुपं तिष्ठते। तृतीये वा इतो लोके पितरंः। तानेव प्रीणाति। अथो त्रीणि वै यज्ञस्यैन्द्रियाणि। अध्वर्युरहोतां ब्रह्मा। त उपंतिष्ठन्ते। यान्येव यज्ञस्यैन्द्रियाणि। तैरेवास्मै भेषजं करोति॥२६॥

प्रीणिति प्रथमो दक्षिण समवनयित धारयंतीत्व्रियाणि च्लारि च॥———[६]
अग्निष्टोममग्र आहंरति। यज्ञमुखं वा अग्निष्टोमः।
यज्ञमुखमेवारभ्यं स्वमा ऋमते। अथैषोंऽभिषेच्नीयंश्चतुस्त्रिष्शपंवमानो भवति। त्रयंस्त्रिष्शृद्धे देवताः। ता
एवाप्नोति। प्रजापंतिश्चतुस्त्रिष्शः। तमेवाप्नोति। स्थ्शर एष
स्तोमानामयंथापूर्वम्। यद्विषमाः स्तोमाः॥२७॥

पुतावान् वै यज्ञः। यावान्यवंमानाः। अन्तः श्लेषंणं त्वा अन्यत्। यत्समाः पवंमानाः। तेनाऽस १ शरः। तेनं यथापूर्वम्। आत्मनेवाग्निष्टोमेनुर्न्नोतिं। आत्मना पुण्यो भवति। प्रजा वा उक्थानिं। पृशवं उक्थानिं। यदुक्थ्यो भवत्यनु सन्तंत्त्यै॥२८॥

स्तोमाः पृशवं उक्थान्येकं च॥————[७]

उपं त्वा जामयो गिर् इतिं प्रतिपद्भवित। वाग्वै वायुः। वाच पृवैषोऽभिषेकः। सर्वांसामेव प्रजानाः सूयते। सर्वा एनं प्रजा राजेतिं वदन्ति। एतम् त्यन्दश् क्षिप् इत्यांह। आदित्या वै प्रजाः। प्रजानांमेवैतेनं सूयते। यन्ति वा एते यंज्ञमुखात्। ये संम्भार्या अक्रन्॥२९॥

यदाह् पर्वस्व वाचो अंग्रिय् इति। तेनैव यंज्ञमुखान्नयंन्ति। अनुष्टुक्प्रंथमा भवति। अनुष्टुगुंत्तमा। वाग्वा अनुष्टुक्। वाचैव प्रयन्ति। वाचोद्यंन्ति। उद्वंतीर्भवन्ति। उद्वद्वा अनुष्टुभों रूपम्। आनुंष्टुभो राज्नन्यः॥३०॥

तस्मादुद्वंतीर्भवन्ति। सौर्यनुष्टुगुंत्तमा भंवति। सुवृर्गस्यं लोकस्य सन्तंत्यै। यो वै स्वादेतिं। नैन र् स्व उपनमित। यः सामभ्य एतिं। पापीयान्त्सुषुवाणो भवति। एतानि खलु वै सामानि। यत्पृष्ठानिं। यत्पृष्ठानि भवंन्ति॥३१॥

तैरेव सवान्नेति। यानिं देवराजाना समामानि। तैरमुष्मिं लोक ऋंध्रोति। यानिं मनुष्यराजानाः सामानि। तैरस्मिँ होक ऋंध्रोति। उभयोरेव लोकयोर् ऋध्रोति। देवलोके चं मनुष्यलोके चं। एकवि शों ऽभिषेचनीयंस्योत्तमो भंवति। एकवि शः केशवपनीयस्य प्रथमः। सप्तद्शो दंशपेयः॥३२॥ विड्वा एंकवि शः। राष्ट्र संप्तदशः। विशं एवैतन्मंध्यतों-ऽभिषिंच्यते। तस्माद्वा एष विशां प्रियः। विशो हि मध्यतोऽभिषिच्यतें। यद्वा एनमदो दिशोऽनुं व्यास्थापयंन्ति। तत्सुवर्गं लोकमभ्या रोहति। यदिमं लोकं न प्रत्यवरोहेंत्। अतिजनं वेयात्। उद्वां माद्येत्। यदेष प्रंतीचीनंः स्तोमो भवंति। इममेव तेनं लोकं प्रत्यवंरोहति। अर्थो अस्मिन्नेव लोके प्रतिं तिष्ठत्यन्नादाय॥३३॥

अक्षंत्राज्यों भवंति दश्पेयों माद्येशीणि च॥——[८] इयं वै रंज्ता। असौ हरिणी। यद्रुक्मौ भवंतः। आभ्यामेवैनंमुभ्यतः परिं गृह्णाति। वर्रुणस्य वा अभिष्विच्यमानस्यापः। इन्द्रियं वीर्यं निरंघ्नन्। तत्सुवर्ण् ९ हिरंण्यमभवत्। यद्रुक्ममंन्तर्दधांति। इन्द्रियस्यं वीर्यस्या-निर्घाताय। शतमांनो भवति शतक्षरः। शतायुः पुरुंषः शतेन्द्रियः। आयुंष्येवेन्द्रिये प्रतितिष्ठति। आयुर्वे हिरंण्यम्। आयुष्यां पुवैनंमभ्यतिं क्षरन्ति। तेजो वै हिरंण्यम्। तेजस्यां पुवैनंमभ्यतिं क्षरन्ति। वर्चो वै हिरंण्यम्। वर्चस्यां पुवैनंमभ्यतिं क्षरन्ति॥३४॥

शतक्षंरोऽष्टौ चं॥_____ अप्रतिष्ठितो वा एष इत्यांहुः। यो राजसूर्येन यजंत इतिं। यदा वा एष एतेनं द्विरात्रेण यजेते। अर्थ प्रतिष्ठा। अर्थ संवत्सरमाप्रोति। यावन्ति संवत्सरस्याहोरात्राणि। तावंतीरेतस्यं स्तोत्रीयाः। अहोरात्रेष्वेव प्रतिं तिष्ठति। अग्निष्टोमः पूर्वमहंर्भवति। अतिरात्र उत्तरम्॥३५॥ नानैवाहोरात्रयोः प्रतिं तिष्ठति। पौर्णमास्यां पूर्वमहंर्भवति। व्यष्टकायामुत्तंरम्। नानैवार्धमासयोः प्रतितिष्ठति। अमावास्यायां पूर्वमहंर्भवति। उद्दृष्ट् उत्तरम्। नानैव मासयोः प्रतितिष्ठति। अथो खलुं। ये एव संमानपक्षे पुंण्याहे स्यातांम्। तयोः कार्यं प्रतिष्ठित्ये॥३६॥

अपृश्व्यो द्विरात्र इत्यांहुः। द्वे ह्येते छन्दंसी। गायतं च त्रैष्टुंभं च। जगंतीमृन्तर्यन्ति। न तेन जगंती कृतत्यांहुः। यदंनान्तृतीयसवने कुर्वन्तीति। यदा वा एषाऽहीन्स्याहुर्भजंते। साह्रस्यं वा सवंनम्। अथैव जगंती कृता। अथं पश्व्यः। व्यंष्टि्वा एष द्विरात्रः। य एवं विद्वान्द्विरात्रेण यजंते। व्यंवास्मां उच्छति। अथो तमं एवापं हते। अग्निष्टोममंन्त्त आ हंरति। अग्निः सर्वा देवताः। देवतास्वेव प्रतिं तिष्ठति॥३७॥

उत्तरं प्रतिष्ठित्ये पश्चर्यः सप्त चं॥———[१०]

वर्रणस्य जामि वा ई श्वर आंग्नेयमिन्द्रंस्य यित्रिष्वंग्निष्टोममुपं त्वेयं वै रंजुताऽप्रतिष्ठितो दर्श॥१०॥

वर्रुणस्य यदिश्विभ्यां यित्रुषु तस्मादुद्वंतीः सप्तित्रिर्श्शत्॥३७॥

वर्रुणस्य प्रतितिष्ठति॥

हरिंः ओम्॥

॥इति श्रीकृष्णयजुर्वेदीयतैत्तिरीयब्राह्मणे प्रथमाष्टके अष्टमः प्रपाठकः समाप्तः॥ This PDF was downloaded from http://stotrasamhita.github.io.

 ${\sf GitHub: http://stotrasamhita.github.io} \ | \ \ {\sf http://github.com/stotrasamhita}$

Credits: http://stotrasamhita.github.io/about/